

"L-Imnara" hu per iodiku li johroġ darba fis-sena mill-Għaqda Maltija tal-Folklor. Jitqassam b'xejn lill-membri ta' l-Għaqda u ma jinstabx għall-bejgħ. Il-hlas tas-shubija fl-Għaqda (li jista' jiġi rivedut) hu ta' 5 Ewro fis-sena għall-membri f'Malta, 7 Ewro fis-sena għall-membri fl-Ewropa, u 10 Ewro fis-sena għall-membri fl-Awstralja.

Min irid jissieheb fl-Għaqda Maltija tal-Folklor u jirċievi "L-Imnara" taht il-kundizzjonijiet msemmija, għandu jibgħat il-hlas dovut lit-Teżorier: Is-Sur George Glanville, "Spring", Triq Mater Boni Consilii, Il-Fgura, FGR 1614.

Il-periodiku "L-Imnara" ilu johroġ mill-1978. L-artikoli jittrattaw il-folklor lokali u huma riżultat ta' osservazzjonijiet u riċerki oriġinali. Il-kitbiet huma prinċipalment bil-Malti, iżda jistgħu ikunu bl-Ingliż.

Kitbiet oriġinali jistgħu jintbagħtu lill-Editur: Is-Sur Gużi Gatt, 7C "Perry Courts", Triq B'kara, San Ġiljan STJ 1307.

L-GHAQDA MALTIJA TAL-FOLKLOR:

Il-Kumitat għas-sena 2013:

President Onorarju: Is-Sur Guido Lanfranco.

President: Is-Sur Anton Attard;
Viċi-President: vakanti;
Segretarju: Is-Sur Gużi Gatt;
Teżorier: Is-Sur George Glanville; Assistent Segretarju: is-Sur Carmelo Pace, Assistent Teżorier: Is-Sur Alfred Borg, Membri: is-Sur Angelo Dougall; is-Sur Joseph Fenech; u s-Sur John Zammit,

L-Imnara



L-IMNARA

Vol. 10 Numru 2

2013

Harga Numru 37

IS-SEBGHA U TLETIN SENA TA' PUBBLIKAZZJONI

WERREJ

L-Enigma tal-Preżenza f'Malta ta' Strument Mużikali bl-Isem ta' "Lira":

Ettore Castagna 2

Id-Drawwa tat-Tigrijiet tad-Dghajjes fil-Port il-Kbir:

Joseph Serracino 58

Il-Folklor Marbut mal-Vara ta' Marija Annunzjata:

Joseph C. Camilleri 66

Il-Purċissjoni tal-Madonna tar-Rużarju fir-Rabat tal-Mdina:

Joseph C. Camilleri 68

Il-Karnival f'Hal Tarxien:

Joseph C. Camilleri 25

L-Imtahleb u Madwaru:

Alex Camilleri 72

L-Isponsali, id-Dispensa Matrimonjali, u Ftietaq Ohra Marbuta Magħhom:

Toni Calleja 84

Drawwiet Tradizzjonali fil-Festi Tagħna:

Anton Attard 89

Il-Gimgha l-Kbira ta' Dari fil-Birgu:

Lorenzo Zahra 93

Feneċċen, It-Tfajla ta' Xagħarha Twil: Doris Vella Camilleri 94

Imtiehen għat-Thin:

George Cilia 95

Drawwiet Tradizzjonali fil-Festi Tagħna (2): Anton Attard 96

L-Istatut tal-Għaqda tal-Folklor:

99

Bullettin tal-Għaqda Maltija tal-Folklor. Johroġ darba fis-sena. L-opinjoni li jidhru hawn m'humiex neċessarjament dawk ta' l-Għaqda jew tal-Editur, jekk ma jkunux hekk speċifikati.

L-Indirizz tal-Editur: 7C "Perry Courts", Triq B'kara, San Ġiljan, STJ 1307

L-ENIGMA TAL-PREŻENZA F'MALTA TA' STRUMENT MUŻIKALI BL-ISEM TA' "LIRA"

ETTORE CASTAGNA

Osservazzjonijiet fuq riċerka li saret minn Ruben Zahra
Migjuba għall-Malti mit-Taljan minn Ġużi Gatt

Kontra dak li jiġri s-soltu, it-tagħrif fuq il-preżenza tal-istrument bl-isem ta' "lira" f'Malta ġie jfittixnu hu; ġie jhabbatli l-bieb tad-dar. Kien bis-saħħa u l-hila ta' Ruben Zahra, kompożitur u riċerkatur Malti, li sibt ruhi mdahhal f'avventura ta' riċerka storika u etnografika li, ngħid għalija, sibtha mimlija faxxinu u enigmj. Ruben, li kien ilu żmien ifittex u jirriċerka fuq dan is-suġġett, kien wasal għall-konklużjoni li f'Malta xi darba kien jeżisti strument bil-kordi u li jindaqq bil-qaws, jew bl-ark li, minkejja l-pożizzjoni ġeografika ta' Malta, kien ġej minn familja differenti minn dik li pproduċiet l-istrument famuż ta' nisel Gharbi msejjah "Rabbab". Tant hu hekk li d-dokumenti li Ruben sab f'Malta kienu jippuntaw lejn l-istrument msejjah "lira".

L-istrument b'dan l-isem kien imsejjah f'dawn id-dokumenti. Imma iktar milli l-isem fih innifsu, li kien importanti l-aktar kien ix-xebh fit-tipoloġija li jidher li kien hemm mal-istrumenti kklassifikati mill-mużikoloġi bħala "lira". Din il-konvinzjoni ta' Ruben wasslitu biex ifittex li jiltaqa' ma' min diġà kien għamel riċerka simili, f'pajjiż mhux 'il bogħod, f'post fejn wiehed seta' jerġa' jara b'għajnejh il-lira – fil-Kalabria. Hawnhekk inbdiet mixja ta' esperjenzi u riflessjonijiet, fi triq li nittamaw li twassal biex isehh il-qawmien mill-ġdid tal-istrument, u tiġi ċċarata l-istorja tal-lira f'Malta. Din l'avventura żgħira fl-etnografija storika bdiet b'dan il-mod: F'Jannar tal-2013, wara korrispondenza twila, skambju ta' materjal viżiv u awdjo, u diskussjonijiet imqanqla wiċċ'imbi wiċċ ma' Ruben, jien hassejt, mingħajr qatt ma kont għadni rfiest l-art f'Malta, li stajt nasal għal xi ipoteżijiet fuq l-istorja tal-lira f'Malta kif se nfiesser f'din il-kitba li ġejja.

NOTA QASIRA FUQ IL-LIRA FIL-PAJJIŻI TAL-MEDITERRAN

Kien diġà magħruf li fil-perjodu Klassiku, l-istrumenti tal-korda li jindaqqu bl-ark ma kinux magħrufa fil-pajjiżi tal-Mediterran u fl-Ewropa tal-Punent. Kien magħruf ukoll li

strumenti mill-familja tal-lira, li hi strument tal-korda li jindaqq bil-qaws, dahlu fl-Ewropa fil-Medju Evu. Illum hafna minn dawn l-istrumenti ntilfu għal kollox, filwaqt li oħrajn hallew warajhom xi traċċi, tant li llum saru suġġett ta' studju u riċerka fil-mużikoloġija storika. Il-lira nfisha ma taqax taht dawn iż-żewġ kategoriji, għax hi strument li wasal sa għandna sal-lum, hafna drabi fil-kultura orali tan-naħa t'isfel u ta' dik ċentrali tal-Mediterran tal-Lvant. L-istorja ta' dan l-istrument turi li l-istruttura ġenerali tiegħu baqgħet bejn wiehed u iehor ma mbiddlitx matul is-sekli. Mill-ewwel rapreżentazzjonijiet tiegħu sal-lum tidher ċerta kontinwità, mhux biss fil-ghamla ġenerali tiegħu, imma wkoll fil-partijiet li jiffurmawh. L-istrument ikollu:

* Tliet kordi;

* Ikun mingħajr Tastiera u mingħajr Għadma (din bl-Ingliż tissejjah *nut*, u bit-Taljan *capotasto*);

* Ikollu l-Krikkijiet (bl-Ingliż *tuning pegs*) imdahhlin minn wara, kartabun mal-Pala (*headstock*);

* Ikollu Skarnell (bl-Ingliż *bridge*) u Pilastru (hafna drabi msejjah *anima* – injama wieqfa, mdahhla fuq in-naħa ta' ġewwa tal-istrument, magħfusa bejn id-dahar u l-wiċċ, taht wahda mis-saqajn tal-iskarnell;

* L-irfis isir billi timbotta l-korda bil-wiċċ tad-difer, bl-istrument jinżamm wieqaf, iserrah fuq l-irkoppa, jew magħfus bejn l-irkubbtejn

* L-istrument ikun magħmul minn injama wahda, mhaffra u minqax, b'wiċċ tal-injam inkullat magħha;

* Magħmul, fil-biċċa l-kbira tal-każi, għamla ta' lanġasa (*pear-shaped*);

* U fil-biċċa l-kbira tal-każi ikkurdar fuq is-sistema 4-1-5.

Il-lira tinstab f'pajjiżi xi ftit mbegħdin minn l-ukrain – mid-Dalmazja t'isfel għal Lokride fil-Kalabria, u mit-Traċja fil-Greċja ta' Fuq sal-mużika klassika li nfluwenzat ir-ritwali tas-*Sufi* fit-Turkija.

Nistghu nibdew billi ngħidu li l-lira, bil-karatteristiċi li semmejna aktar 'il fuq, għadha teżisti fil-kultura popolari tal-Kalabria (*lira*), tal-Kroazja (*lirica*), tar-Rumania (*tibulka*), tal-Maċedonja (*lira*), tat-Traċja (*lira*), tan-naħa ta' fuq tal-Greċja (*lira*), ta' Kreta l-antika (*lira*) u tal-gżira ta' Karpatos ta' dari (*lira*). Il-lira tista' tgħid li mietet għal kollox fil-gżira ta' Samotraki (*lira*) u qiegħda f'qagħda dubjuża fil-gzejjer Griegi ta' Kasos, Kalki, Rodi, Santorini, Lemno, eċċ. Wiehed irid jgħid ukoll li l-lira għadha preżenti fil-mużika klassika Torka (*kemence rumi* – isem li jfiesser "vjolin tal-Bizantini"), u għadha tintuża minn xi

nies tal-Anatolja speċjalment dawk imsejja Joruk (*yoruk kemente*). Fil-Bulgarija, l-istrument tbiddel ħafna minn kif kien, u hekk ġara wkoll fi Kreta u fil-ġżira ta' Karpato, speċjalment fis-seklu Ghoxrin. Il-Bulgari ziedu n-numru tal-kordi, imma hallew l-istruttura tal-istrument fl-ghamla l-qadima, kif fissirniha aktar 'il fuq. Imma n-nies ta' Kreta, u warahom dawk tal-ġżira ta' Karpato, ġibdu l-lira eqreb lejn dak l-istrument li aħna nafuh bħala "vjolin", billi zidulu Għadma (*nut jew capotasto*), zidulu Tastiera, u għamlulu kordi tal-vjolin biex il-lira tindaqq aħjar u tkun tista' tikkompeti, b'xi mod, ma' dan l-istess vjolin. L-isem "lira" mhux dejjem hu applikat għall-istess strument kullimkien. Anzi, sa minn żminijiet klassiċi, dan l-isem ingħata u ntuża f'ċirkustanzi u applikazzjonijiet differenti. Biżżejjed wiehed isemmi li r-Rumani bil-*lira* kienu jifhem dak l-istrumenti bil-kordi imma li jindaqq bis-swaba', qisu arpa żgħira. L-istampa, xi ftit allegorika u sardonika, ta' Neruni jdoqq il-*lira* waqt li Ruma qed taqbad, jafha kulhadd. Għall-finijiet ta' dan l-artiklu se naċċettaw it-tifsira tal-kelma *lira* kif mifhuma f'postijiet u pajjiżi partikolari – għax l-istrument li se nitkellmu fuqu, b'dak l-isem hu magħruf f'dawk il-pajjiżi u l-lokalitajiet li fihom għadu jeżisti. Meta tqis ix-xebh kbir li hemm, fil-ghamlu u fl-istruttura, bejn l-istrumenti kollha li huma magħrufa bħala *lira*, f'pajjiżi differenti, għandu jgħodġi li hemm rabta bejniethom il-koll. Jekk l-isem *lira* napplikawh għal strumenti b'karatteristiċi differenti nistgħu nitfikkluh ma' strumenti oħra li wkoll jindaqqu bil-qaws. L-aqwa eżempju hu tal-*lira* li dari kienet f'idejn il-Griegi ta' Pontus – illum parti mit-Turkja (u l-*kemece* Tork, li hu mnissel minnha) – u l-*lira* l-oħra tal-Kappadoċja. Dawn l-istrumenti jixbhu ferm iktar lill-vjolin, għandhom struttura differenti u ferm inqas arkajka minn ta' l-istrumenti li qed nitkellmu fuqhom f'din il-kitba.

Imma hemm iktar minn hekk. Jien inhoss li l-lira li qed nitkellmu fuqha għandha tisesejjah "lira Bizantina" minhabba dawk li għaliha jidhru bħala raġunijiet storiċi evidenti. Jekk niehdu mappa tal-Imperu Bizantin tas-Seklu IX w.K u nimponu fuqha

mappa ta' fejn, fil-Mediterran, għadhom jeżistu strumenti tat-tip li qed nitkellmu fuqhom, insibu li l-lira, bil-karatteristiċi li ddiskutejna aktar 'il fuq, teżisti biss fil-konfini tal-Imperu Bizantin tal-Lvant. M'hemm l-ebda strument bħalu fid-dinja Għarbi (L-Asia Minuri – thalli barra l-Anatolja – u l-Afrika ta' Fuq kollha). M'hemm l-ebda strument bħalu fl-Ewropa tal-Punent (tneħhi l-Kalabria, li flimkien mal-Puglia kienet *thema* Bizantina u fis-sustanza "mhix parti mill-Ewropa tal-Punent").

Dan il-fatt, li hu ta' natura etnografika, donnu jinhass li jikkuntrasta xi ftit ma' fatt ieħor li johroġ mill-ikinografija: ftit li xejn għandna "stampi" – tpeġġijiet, inċiżjonijiet, eċċ. - li jagħtu prova tal-preżenza ta' dan l-istrument f'dik ir-roqġha tad-dinja li kienet "Bizantina". Mhux hekk biss, imma mis-Seklu XI 'il quddiem, ir-rappreżentazzjonijiet ikonografiċi li jixhdu l-preżenza ta' dan l-istrument fl-Ewropa tal-Punent jizidiedu sew. Tgħid jista' jkun li l-Lira kienet preżenti fid-dinja tal-Punent qabel ma kienet preżenti fid-dinja Griega tal-Lvant? Jew forsi l-Ewropa kellha xi rwol fit-tixrid ta' dan l-istrument? Fatt li diġa kien magħruf hu li fost l-aqwa intermedjaturi biex il-kultura Asjatika, (kultura li fiha l-preżenza ta' strumenti tal-korda li jindaqqu bl-ark tmur lura sekli shah), tiltaqa' mal-kultura Ewropea, kienu is-Slavi min-naha tat-Tramuntana, u l-Għarab min-naha tan-Nofsinhar. Il-preżenza tal-Lira fid-dinja Bizantina x'aktarx turi influwenza mid-dinja Slava. Wiehed jista' jara s-sejbiet arkeologiċi f'Novgorod, sejbiet li juruna strumenti mill-familja tal-lira li jmorru lura sas-Seklu XIV, minn din il-prespettiva. L-istess jgħodd għal sejbiet oħra fil-Polonja u qrib ix-xmara Danubju. Fil-waqt li dak l-istrument magħruf bħala r-"Rabab", bil-varjanti kollha tiegħu (ħafna drabi b'korda waħda, x'aktarx magħmula mix-xagħar ta' denb iż-żiemel, b'qasgħa (bl-Ingliż *soundbox*) xi kultant magħmula minn xi ħaġa veġetali bħal xi qargħa, imma spiss magħmula mill-injam miksija bil-ġild), u b'dak l-ark tipiku u li jingħaraf malajr, ta' nisel Għarbi, ssibu mifruk mill-Balkani sal-Afrika s-Sewda ta' taht is-Sahara (ħudu bħala eżempju

dak l-istrument imsejjah *gusla* li ssibu fil-Balkani, u l-*masinko* li ssibu fl-Etjopja, biex insemmu tnejn fost ħafna varjanti), il-lira, mill-banda l-oħra ssibha mifruka **biss** f'dawk l-artijiet li darba kienu jagħmlu parti mid-dinja Bizantina. Insibihha fil-parti l-kbira ta' dan it-territorju mill-Lvant għall-Punent. Wiehed jista' bir-raġun kollu jippreżenta l-ipoteżi li l-interazzjoni kulturali, ekonomika, reliġjuża, u politika bejn l-Imperu Bizantin u n-nies ta' nisel Slav irriżultat f'dik li tista' tisesejjah bħala l-interpretazzjoni Slava ta' kif għandu jkun strument bil-korda li jindaqq bl-ark. Permezz tal-Għarab u tas-Slavi, l-Ewropa Medjevali saret taf bi strumenti tal-korda li jindaqqu bl-ark, u saret taf bihom b'mod li illum forsi jisejjah "etniku", jiġifieri permezz tal-kultura tan-nies komuni. L-Ewropa assimilat dawn l-istrumenti imma biddlithom f'għamliet differenti. Illum dawn l-istrumenti tista' tgħid li rebhu d-dinja għax jinkludu mhux biss ir-Rebakk (u l-isem Rebakk, Rabab, Rabbab, Rabbaba, jixhdu l-influwenza Għarbi) imma anke l-vjolin "paganinjan". Imma bilfors li din kienet mixja li damet qrib l-elf sena.

Fehma xjentifika-etnografika pjuttost riċenti tikkunsidra l-Lira bħala strument "Grieg", jew li ġej minn nies ta' kultura Griega. Jien inhoss li l-argument jista' jitwessa' iktar. Mingħajr ma wiehed inaqqas l-importanza tal-element "Grieg" (li kien il-mutur ewlieni tad-dinja Bizantina) wiehed ma jistax ma jgħid li kif jiġri fl-imperi kollha, l-Imperu Bizantin kien ukoll imsawwar minn dik li illum tisesejjah "diversità kulturali". Din timplika tahlit bejn diversi kulturi, u ma toħodhiex bi kbira li strument li jista' jitqies li hu Grieg, jista' jkun ukoll Kroat, Bulgaru, Rumen, Tork, u Kalabriż, jew Taljan. Il-Kalabria hi eżempju tajjeb ta' dan li qegħdin ngħidu, għax hi art ta' tahlit u skontri bejn d-dinja Griega u dik Latina. Il-Lira kienet intilfet mill-memorja kollettiva ta' dawk il-komunitajiet tal-Kalabria li kienu ta' nisel Grieg (illum il-lira reġġet saret magħrufa, imma biss għax iddahhlet mill-ġdid bħala ri-introduzzjoni ta' "tradizzjoni qadima"). Fl-istess hin, imma, il-Lira kienet baqgħet

maghrufa f'postijiet fil-Kalabria bhal f'Lokride, post fejn l-element Grieg kien ilu li gheb sekli shah. Il-lira kienet ghadha tghix mal-lirika Latina, u kien hemm traċċi tagħha sa mill-Medju Evu. Qeghdin nghixu f'Mediterran fejn l-istorja li tinkiteb aktar hsiebha f'dak li jifridna minn xulxin; imma l-lira Bizantina hi hjiel tal-gheruq fondi li jhaddnuna flimkien.

IL-LIRA F'MALTA

Kellu jkun l-istudjuż u filologu Malti Gian Piet Agius De Soldanis (1712-1770) biex jaghtina l-eqdem referenza u prova tal-preżenza tal-Lira f'Malta. It-tagħrif li tagħna De Soldanis hu ta' ċertu importanza. Fid-dizzjunarju tiegħu li jmur lura għas-seklu sbatax¹, de Soldanis jghid hekk fuq il-Lira:

Lira v.m. Lira, cithara, strumento musicale l. Lyra ae. Istrumento da' Greci introdotto in Malta al principio di questo secolo 1700. oggi molto frequentato da giovani maltesi e gozitani nella Campagna.

Hawnhekk għandna xi ftit tal-konfużjoni, li wiehed jista' forsi jifhimha meta jiftakar il-formazzjoni kulturali tal-awtur. De Soldanis isejjah lill-lira "cithara", li hu l-isem ta' dak l-istrument Grieg u Ruman illum maghruf bhala "Ċetra". Imma kull dubju li wiehed jista' jkollu fuq liema strument kellu frasu De Soldanis jgħib fix-xejn meta wiehed jaqra l-kumpliment tat-test. Il-kitba tghid li l-lira dahhluha f'Malta l-Griegi fi żmien li kien qrib hafna tal-awtur – il-bidu tas-seklu 1700, meta de Soldanis kien qed jikteb lejn nofs dak l-istess seklu. M'hemm l-ebda dettal tekniku, imma hemm hjiilijiet kulturali importanti. Il-lira hi strument Grieg, u dahlet f'Malta fil-bidu tas-seklu 1700. Kienet familjari, għax kienet tagħmel parti mill-kultura mużikali ta' pajjiż viċin, imma fl-istess hin kienet

barranija. De Soldanis qed jghid li l-lira kienet Griega, u allura mhux Maltija, allavolja mbagħad jghid li kienet maghrufa u mifruxa hafna anke man-nies tal-irhula Maltin u Ghawdxin. Hu interessanti l-fatt li De Soldanis jagħti ż-żmien pjuttost preċiż ta' meta l-lira dahlet f'Malta. Fl-istess hin ma ta ebda tagħrif iehor storiku jew ta' natura popolari. Jekk iż-żmien li fih dahlet il-lira f'Malta ma kienx imur lura sal-qedem, allura dan ifisser li qed nitkellmu fuq il-lira "Griega" li għandna xhieda oħra tal-preżenza tagħha f'Malta li tmur lura appuntu għas-seklu XVIII. Dan hu fatt relevanti, speċjalment meta wiehed jiftakar li biex issib xi haġa miktuba fuq il-lira fil-Kalabria, li mhix daqstant 'il bogħod, trid tistenna sal-ewwel snin tas-seklu ghoxrin. L-istrument f'Malta kien allura maghruf sew, u mifruż hafna, biex halla t-traċċi tiegħu anke fl-ikonografija. U jekk ninnutaw sew, il-kitba ta' De Soldanis mhijiex l-unika waħda li ssemmi strument antik Malti b'rabta mad-dinja Griega. Meta kiteb fuq iż-Żaqq, Roberto Leydi osserva li:

*Per quanto si conosce la zampogna attualmente ancora in uso a Malta é molto simile alla tsabuna dell'Egeo tanta da giustificare anche l'ipotesi di una importazione attraverso la consistente colonia greca.*²

Anke Anthony Baines kien ikklassifika ż-żaqq Maltija bhala "Griega" u kiteb li:

*An interesting offshoot of this Aegean group of bagpipes exists, or existed in Malta.*³

Għalkemm Baines iddikjara ż-żaqq Maltija bhala offshoot, jew "fergħa" tal-familja taċ-ċirimelli li jeżistu fil-gzejjer Griegi, ta' min wiehed jghid li x-xebħ taż-żaqq Maltija ma' dawn iċ-ċirimelli hu kważi totali. Ix-xebħ

tinduna bih mal-ewwel daqqa t'ghajn. Li kellu l-qarrej jikkonsulta l-immagini taz-Tsabuona li hemm fil-kteb mahruf *Ellenika Laika Musika Organa*⁴ ma jistax ma jindunax bix-xebħ li hemm. Jiġifieri m'hemmx għalfejn inkunu ahna biex wiehed jikkonvinci ruhu mill-kuntatti bejn Malta, il-Greċja, u l-baħar Eġew, kuntatti li bilfors li ma kinux żgħar. M'hemmx dubju li aktar riċerka storika tista' tagħti prova ta' dawn il-kuntatti li kienu x'aktarx spissi. Anke jekk biss wiehed iqis il-pożizzjoni ġeografika ta' Malta, u dik ta' Kreta u tal-gzejjer Griegi tal-Eġew, li bhal Malta, għal sekli shah servew ta' sur kontra l-qawwa, l-ewwel tal-Gharab, imbagħad tat-Torok, ma jkunx hemm bżonn ta' hafna provi oħra. Il-fatt li, dejjem skont De Soldanis, il-lira dahhluha Malta l-Griegi fil-bidu tas-Seklu Tmintax, forsi jista' jiġi spjegat minn mewġa ta' imigrazzjoni, jew forsi anke iktar minn waħda, ta' refuġjati li harbu mill-kontrol dejjem jidied tat-Torok fuq il-gzejjer Griegi, u fuq Kreta sa mit-tieni nofs tas-Seklu Sbatax. Il-Venezjani tilfu l-belt ta' Kandja fl-1669, u fuq medda ta' tletin sena, it-Torok hakmu l-gżira ta' Kreta kollha kemm hi, u wettqu vjolenza u hruxijiet kontra l-popolazzjoni ċivili. M'hemmx dubju li De Soldanis waqa' fis-soltu nasba li studjuż tas-Seklu Tmintax diffiċli biex isib kif johroġ minnha. In-nies li tkellem magħhom x'aktarx semmewlu strument li kien maghruf li dahal Malta minn barra. Mela allura, dejjem skont De Soldanis, bilfors li ma kienx ilu hafna li dahal. Imma l-bniedem jibqa' jiftakar anke dak li jkun qal in-nannu, jiġifieri tliet generazzjonijiet qabel. Issa tliet generazzjonijiet, jekk tagħti ħamsin sena għal kull generazzjoni ta' dak iż-żmien, jistghu iwassluk sa nofs is-Seklu Sbatax, u mhux sal-bidu tas-Seklu Tmintax.

Imma allura meta verament waslet il-lira f'Malta? Fi żmien hafna 'l bogħod, forsi anke fil-Medju Evu tardiv? Jew forsi għandu raġun De Soldanis u l-Lira dahlet Malta fi żmien aktar reċenti mar-refuġjati


¹ G.P.F. Agius De Soldanis, *Damma tal Kiem Kartaginis mscerred fel fom tal Maltin u Għaucin*, c. 1759, (Librerija Nazzjonali, Il-Belt Valletta –Ms. 143(i), f.329v)

² Leydi R., *La Zampogna in Europa*, XIII Autunno Musical, Cesare Nani Editore, Como, 1979, pag. 176

³ Baines A., *Bagpipes*, editjat minn T.K. Penniman, Pitt Rivers Museum, l-Universita ta' Oxford, B.M. Blackwood, 1979, pag. 46.

⁴ Anoyanakis F., *Ellenika laika musica organa*, Il-Bank Nazzjonali Grieg, Atena, 1979

Griegi li kienu qed jaharbu lejn il-Punent? Il-mistoqsija ghalissa jkollha tibqa' mhix imwiegħba, u d-data li tissemma fil-kitba ta' De Soldanis jkollha tibqa' bilfors iktar ipotesi milli ċertezza. Imma għandu dritt wiehed isaqs: kif jista' jkun li Malta akkwistat strument bil-kordi daqstant primittiv, fi żmien meta sa mis-seklu XV fl-Ewropa diġà kien hemm sinjali ċari li l-istrumenti bil-korda li jindaqqu bl-ark kienu qed jiżviluppaw u jersqu dejjem aktar viċin il-vjolin li nafu llum? Hi mistoqsija li tghodd ukoll għall-Kalabria, u wiehed jista' biss iwegħibha meta t-tagħrif li għandna tal-lira fid-dinja Biżantina ma jibqax daqshekk ftiit u frammentat, u jsir iżjed konkret. Iż-żmien li għandna bżonn iżjed tagħrif fuqu hu dak tal-Medju Evu tardiv, li mbagħad iwassalna għaž-żmien meta l-istrumenti li jindaqqu bl-ark fl-aħħar waslu wkoll fl-Ewropa.



Folksing and merrymaking on Imnarja Day, mill-ktieb ta' John Montalto, *The Nobles of Malta*, Paġna 182

Fl-1791 Francois E. De Guignard, il-Konti Saint Priest, kiteb li l-Maltin, fl-ghana jew il-kant tagħhom, kellhom id-drawwa li jakkumpanjaw lilhom infushom fuq "speċi ta' vjolin".⁵ Hu kumment xi ftiit vag, imma diġà jixhed li l-istrument użat hu bil-kordi u li jindaqq bl-ark, imma fl-istess hin "mhuwiex vjolin". Daqshekk iehor hi vaga kitba oħra ta' Agius De Soldanis meta kiteb fuq it-tieg tradizzjonali Malti u l-mużika li kienet takkumpanjah:

*"...i suonatori saranno pur beduini, qualcuno con uno scordato violino o con qualche lira o chitarra..."*⁶

Hawnhekk għandna l-fehma ta' xi hadd "kolt" li immankabilment jikkonsidra bħala "skurdar" kull ripertorju mużikali li ma jirrispettax ir-regoli tal-mużika Ewropea.

⁵ Francois E. De Guignard, *Malta par un voyageur francais*, Malta, 1791, p. 64.

⁶ *Degli abiti, costume, sponsali, matrimoni e funerali degli antichi maltesi*, National Library, Valletta-Ms 142(v), ikkwotat minn G. Cassar Pullicino fi *Studi di Tradizioni Popolari Maltesi*, Malta, 1989.

Nghaddu issa biex niddiskutu kif kienet l-ghamla u x'kienu l-karatteristiċi tal-Lira Maltija. It-traċċi m'humiex hafna u huma kollha ikonografiċi – pittura u incizjonijiet - ghax, s'issa, l-ebda kampjun ta' dan l-istrument għadu ma nstab. L-ikonografija storika, kif diġà hu magħruf, spiss tkun vaga u mhux dejjem tista' toqgħod fuq dak li jkun penga l-artist. Imma tajjeb jew hażin, xi indikazzjonijiet għandna u forsi minnhom nistghu naslu għal xi ghamla ta' konkluzjoni.

L-istrument hu dejjem impenġi li qed jindaqq wieqaf, u bil-qaws. Fi tliet każi minn erbgħa, id-daqqaq hu impenġi wieqaf jew miexi, eżatt kif jindaqq l-istrument sal-ġurnata tal-lum f'kull parti tal-Greċja waqt xi festa. Id-daqqaq jidher wieqaf, u qed iżomm l-istrument fil-keffa t'idu x-xellugija. Mill-banda l-oħra, incizjoni magħmula minn Luigi Brocktorff, li dehret fil-ktieb ta' George Percy Badger, ippubblikat fl-1838, turi daqqaq, din id-darba bil-qieghda fuq dik li tidher qisha ġebba jew blata kbira, idoqq strument bil-qaws. Mid-disinn ma tistax tikkonoxxi kemm-il korda għandu l-istrument, imma jidher qisu b'korda waħda. Il-ktieb jismu *Description of Malta and*

*Gozo*⁷. Fil-ktieb tiegħu, Badger jgħid li "several different shapes lyres with two or four strings" kienu jindaqqu min-nies tal-irhula u l-kampanja. M'għandniex xi ngħidu, għal min jifhem fil-mużika, bejn tnejn u erba' kordi hemm differenza kbira, u kumment bħal dan ma jghinx biex itaffi d-dubji fuq kemm hu ta' min jorbot fuq dak li qal Badger. Forsi wiehed jista' jgħid li fil-gżejjer Egej jeżistu liri li għandhom erba' kordi, imma għalissa dan ftiit għandu x'jaqsam ma dak li qegħdin ngħidu.

Incizjoni oħta tas-seklu XIX hi dik ta' George Muir⁸, u din forsi fiha ftiit aktar tagħrif. Raġel li jidher li hu bniedem tal-irhula, bil-horġa fuq spalltu, jidher wieqaf qed idoqq strument bl-ark. Hu importanti li jingħad li l-incizjoni ġġib l-isem: "*Mandoline Player*", u fil-fatt l-istrument jidher qisu xi ghamla ta' mandolina b'sitt kordi li (u din hi haġa stramba hafna) qed jindaqq bl-ark. Jidher ċar li l-artist ma kienx ċert l-istrument x'kien, u forsi għamlu jixbah lill-mandolina biex jagħtih aktar

⁷ G.P. Badger, *Description of Malta and Gozo*, Meliensa Editions, Valletta Publishing, Malta, 1989, paġ. 82-84.

⁸ Il-Mużew Nazzjonali tal-Arti, Malta, Inv. No. 14743.

preġju u dinjità, halli ma jibqax qisu xi strument bla grazzja magħmul minn xi hadd mhux tas-sengħa. Imma l-affarijiet donnhom jibdew jiċċaraw ruħhom b'żewġ disinji oħra, it-tnejn tas-Seklu XIX:

L-ewwel disinn iġib l-isem "*Folksinging and merrymaking on Imnarja Day*". Hemm żewġ ġmieghi ta' rġiel jiżfnu u jkantaw. Fl-isfond, fuq in-naħa tal-lemin hemm daqqaq taż-żaqq akkumpanjat minn iehor fuq it-tanbur. Fin-nofs, mhux 'il bogħod hafna anzi, kwazi fuq quddiem nett, hemm daqqaq tal-Lira u quddiemu għandu tliet irġiel jiżfnu. Is-*sounbox* għandha għamla li tixbah il-mod ta' kif wiehed ipenġi qatra ilma, jew forsi xi demgħa, u ż-żewġ toqbiet nofs tond li wiehed jista' jara f'nofs is-*sounbox* żgur li jfakkruk fi strument li jixbah ferm lill-lira. L-ark, jew il-qaws li qed idoqq bih ma jidhix sewwa għax nofsu moħbi wara wiehed miż-żeffiena. Il-manku (*neck*) u l-pala (*headstock*) jidhru li huma doġoq hafna, jixbhu lil tal-istrument Persjan imsejjah SAZ, u l-krikkijiet (*tuning pegs*) huma mdaħħlin mill-ġenb. In-numru ta' kordi li għandu l-istrument ma tistax tikkonoxxi



Mandolin Player – skizz ta' George Muir, is-seklu XIX

sewwa, imma jien sebghin fil-mija ċert li l-istrument impenġi hu lira.

L-istampa tiċċara hafna aktar meta naslu għall-iskizz mpenġi fis-seklu XIX minn artist li għalissa għadu anonimu.⁹ L-iskizz juri dak li jidher li hu bniedem rahli, anke dan bil-ħorġa fuq spalltu, li qed idoqq dak li issa jintagħraf ċar li hu lira. Il-għamla tal-istrument tixbah ferm lill-istrumenti li jindaqqu in-naħa tal-Greċja, bil-krikkijiet jidhru ċar daqs il-kristal li qegħdin imdaħħlin minn wara, kartabun mal-manku. Krikkijiet jidhru tnejn, imma mis-simetrija tad-disinn tista' tinduna li t-tielet wiehed qiegħed moħbi wara l-pala (*headstock*), u fil-pożizzjoni eżatta li suppost ikun. Barra minn hekk, jidher ċar li l-kordi huma tlieta, u li dawn qegħdin tul l-istrument kollu, sa taħt l-id ix-xellugija. Hawnhekk ta' min jinnota l-id il-leminija, li qed taqbad l-ark bil-mod ta' kif jinżamm u jindaqq fil-Kalbria – bil-wiċċ tal-keffa tal-id iħares lejn l-istrument, mhux iħares 'il fuq kif iżommuh il-Griegi. X'aktarx li r-raġuni għala dan id-disinn hu xi ftiit aktar preċiż mill-oħrajn li semmejna hi għax hu skizz li sar ta' malajr. Meta l-artist jagħmel skizz irid jahdem bil-heffa biex ikun jista' jhażżeż malajr dak li qed jara b'għajnejh. It-tliet stampi l-oħra huma inċiżjonijiet jew pitturi lesti, jiġifieri saru wara li kien għadda ftiit taż-żmien minn meta l-artist ra lid-daqqaq, u l-prodott finali ma sarx fuq il-post. Hu u jorqom u jirfina x-xogħol tiegħu, l-artist hafna drabi jkollu t-tentazzjoni li jzejjen id-disinn, u jivvinta d-dettalji li dak il-hin jidhirlu li huma aktar addattati biex l-istampa tidher isbah.

Biex iktar ninfurzaw dak li qegħdin nġhidu, nistgħu issa nsemmu disinn iehor li donnu jurik li fil-fatt hu "korrezzjoni" ta' disinn li kien sar qabel. Dan id-disinn żgur jgħin biex jikkonferma l-fatt li l-istrument li kien jindaqq f'Malta kien tip ta' lira. Id-disinn jidher fit-tieni edizzjoni tal-ktieb ta' George Percy Badger, li harġet fl-

⁹ Dan hu skizz (12 cm x 5 cm) ta' bniedem rahli jdoqq strument bl-ark meħud minn album li x'aktarx kien ta' Alfonso Maria Galea, u li qiegħed fil-kollezzjoni ta' riserva tal-Mużew Nazzjonali tal-Arti, il-Belt - Ħajr lil Patrimonju Malta.

1851, u li diġa semmejniet aktar 'il fuq. L-istrument li fl-ewwel edizzjoni deher xi ftiit "vag" issa hu impenġi b'mod li jista' jintagħraf aħjar. L-inċiżjoni turi xwejjah, bil-qieghda fuq dak li qisu zokk ta' siġra maqtuġħ, jew forsi ġebba daqsxejn tonda, idoqq l-istrument b'idu x-xellugija, bl-istrument miżmum wieqaf fuq koxxtu, poża tipika ta' kif tindaqq il-Lira kemm fil-Kalabrija u anke fil-Balkani. L-għamla tal-istrument issa hi ferm eqreb lejn ta' dak muri fl-iskizz tal-artist anonimu li semmejna aktar 'il fuq; u jidher ċar li l-istrument huwa lira. Mill-bqija, ix-xbieha hi xi ftiit nieqsa mid-dettal. Tidher korda waħda biss, u m'hemmx hjiel ta' toqba (*soundhole*). Mill-banda l-oħra mal-Pala tista' tikkonoxxi bħal żewġ linji simetriċi li jagħtuk x'tifhem li huma żewġ krikkijiet (*tuning pegs*). Imma hemm żewġ dettalji li jaqblu mal-istrument impenġi mill-artist anonimu: l-għamla tal-Pala (*a rombo tronco*), u l-għamla tal-ark jew tal-qaws, li hawn ukoll qed jinżamm bl-istil Kalabriz. Ta' min isemmi wkoll li

Skizz impenġi minn artist mhux magħruf, fis-seklu XIX



x-xwejjah jidher b'halqu miftuħ, qisu qed ikanta, u allura jfakkrek f'dik il-kelma qadima Maltija, li llum tinstab biss fid-dizzjunarju - IRATTAL - li tisser idoqq u jkanta fl-istess hin. Ejja nsemmu wkoll il-fatt li f'din it-tieni edizzjoni, l-unika korrezzjoni li hemm fl-inċiżjoni hi l-figura tad-daqqaq innifsu, qisu l-artist hass il-bżonn li jirraŋga dak li kien penġa qabel, għax ma kienx preċiż bizzżejjed. Qisu hass il-bżonn li jagħmel korrezzjoni ta' dak li kien penġa qabel mill-memorja. Bla dubju għamel biċċa xogħol ta' ċertu siwi storiku, u li tkompli tikkonferma t-teżi tagħna.

Kien biss dan il-ftit taġġir li stajna nużaw meta ppruvajna nmiddu jdejna biex naghmlu rikostruzzjoni ta' dak l-istrument li kien jindaqq f'Malta. Ix-xogħol fdajnieh f'idejn Piero Forlani, *liutaio* Taljan b'esperjenza kbira fil-bini tal-lira Kalabriża u tal-lira Griega. Imma hawnhekk habbatna wiċċna ma' żewġ problemi li ridna bilfors insolvu: il-qies tal-istrument, u kif kien ikkurdat.

Fuq l-akkurdatura, billi xejn ma kellna taġġir, iddeċidejna li nżommu dik l-aktar komuni fost dan it-tip ta' strument - jiġifieri 5-1-4. Il-lira tat-Traċja, dik Kalabriża, dik tad-Dalmazja, u anke l-lira l-qadima ta' Kreta, kollha għandhom din l-istess akkurdata. F'dak li għandu x'jaqsam mal-qies tal-istrument, ergajna mxejna mal-prattika komuni. Il-biċċa l-kbira tal-istrumenti tat-tip tal-lira Bizantina li għadhom magħrufa sa żmienna huma kollha ta', bejn wieħed u ieħor, l-istess qies. L-aqwa eżempju x'aktarx li hu l-*kemence rumi*, li l-qisien tiegħu baqgħu l-istess għal sekli shaħ - l-istrument qatt ma jkun itwal minn 43 sa 44 ċentimetru. Iddeċidejna wkoll li l-aqwa indikazzjoni u l-aħjar hjiel li kellna dwar il-kobor tal-istrument kien l-iskizz tal-artist anonimu, fejn il-figura tar-raġel hi bejn tlieta u erba' darbiet itwal mit-tul tal-istrument li qed idoqq. Jekk wieħed jikkalkula li t-tul ta' raġel Mediterranju ta' dari kien ta' madwar metru u nofs, allura strument ta' madwar 44 ċentimetru tul għandu jkun kalkolu tajjeb. Wieħed irid jgħid ukoll li strument b'tul bħal dan jista' faċilment ikollu n-nota "la" (A) bħala t-tonalità ċentrali.

Iż-żaqq Maltija hi wkoll intunata qrib l-istess tonalità mużikali. Dawn iż-żewġ strumenti eżistew it-tnejn flimkien fiż-żmien meta f'Malta kienet tindaqq il-lira, u bilfors li kellhom ripertorju jixxiebah - għax hekk hi s-sitwazzjoni kulfejn fid-dinja l-lira kienet teżisti flimkien ma' xi tip ta' ċirimella. Jekk l-istrumenti xi darba daqqew flimkien, kif jiġri fil-gżejjer Karpatos, f'Santorini, fil-Maċedonja u fit-Traċja, allura l-bżonn li jkollhom tonalità kompatibbli jorog iktar ċar.

BIBLIOGRAFIJA

Nota qasira: Din il-Bibliografija (u diskografija) tista' tkompli tikber. Imma biex ma neħdux hafna fit-tul qed inniżlu dawn is-sorsi essenzjali.

Anoyanakis F., *Ellenika laika musica organa*, National Bank of Greece, Athens, 1979

Bachmann W., *The origins of bowing and development of bowed instruments up to the thirteenth century*, London New York Toronto, 1969

Baines A., *Bagpipes*, edited by T.K. Penniman, Pitt Rivers Museum, University of Oxford, B.M. Blackwood, 1979, pag 46



L-Inċiżjoni ta' Brocktorf li dehret fl-1838

Castagna E., *La lira in Calabria*, ktejjeb mas-Cd, Coop. "R.L.S.", Catanzaro, 1993, ara wkoll it-tieni edizzjoni aġġornata, Nota Records, San Daniele del Friuli, CD623, 2008

Castagna E., *La lira Bizantina: Uno strumento ad arco del Mediterraneo nord-orientale*, Atti e Memori della Società Dalmata di Storia Patria, n9, vol XXIX - N.S. XVIII, Roma, 2007)

Crane F., *A Bibliography on the iconography of music*, The research center for musical iconography. Graduate Center of the City University of New York, 1971

Crane F., *Extant medieval musical instruments*, University of Iowa Press, Iowa city, 1972

Leydi R., *Tre strumenti musicali della Calabria grecanica*, AAVV, Musica popolare greca e grecanica, Autunno musicale di Como, 1982

Leydi R., *Musica popolare a Creta*, Ricordi, Milano, 1983

Leydi R., *La Zampogna in Europa*, XIII Autunno Musicale, Cesare Nani Editore Como, 1979, pag. 176

© Ettore Castagna



U dik li dehret fl-1858

ID-DRAWWA TAT-TIGRIJIET TAD- DGHAIJES FIL- PORT IL-KBIR

Joseph Serracino

Din id-drawwa antika jien nipparagunaha ma' munita - ghandha żewġ ucuħ, wahda storika u l-oħra sportiva. Storika, għax l-għeruq tagħha huma magħġunin mal-istorja tal-poplu ta' wahda mill-bliet marittimi tagħna, l-belt ta' Senglea (l-Isla), u Sportiva, għax fiha jidhol l-element uman - il-kontestazzjoni għar-rebħ ta' premju.

L-istoriċi tagħna huma tal-fehma li din it-tradizzjoni bdiet għal habta tal-1625, fiż-żmien meta l-attività marittima fil-Port il-Kbir kienet fl-aqwa tagħha, u tiġġenera hafna xogħol għal mijiet ta' zaġġżagħ u rġiel tal-familja. Kien żmien, meta l-Port il-Kbir kien ikun mimli bl-imriekeb Maltin u barranin, bil-Galeri u x-xwieni l-oħra tal-Ordni sorġuti f'Dahlet l-Xwieni (illum *Dockyard Creek*), u l-bçejeċ l-oħra ttrakkati mal-mollijiet tal-belt jew sorġuti f'Dahlet l-Frañċiżi, li antikament kienet magħrufa bħala Dahlet San Frañġisk għall-kappella li kienet inbniet fl-inħawi ta' Ghajn Dwieli ddedikata lil San Frañġisk de Paola.

Jingħad ukoll li f'dawk iż-żminijiet in-numru tas-sajjieda armati bl-iskejjen u l-Ferilli tagħhom kien kotor hafna fil-port, peress li l-bokok taż-żewġ portijiet kienu miftuħin u għalhekk wiehed jimmaġina li l-hut kien abbondanti hafna. Daqshekk iehor jingħad li kien kbir in-numru ta' barklori, li l-ghaxien tagħhom kienu jaqilgħuh bil-ġarr ta' passiġġieri minnaha għall-oħra tal-port bid-dghajjes tagħhom. Madankollu, minkeja din l-attività kollha fil-port, il-maġġoranza tal-familji li kienu jgħixu fl-erbat ibliet kienu familji kbar, fqar u bla skola.



Dwell finali għall-ewwel post bejn iż-żewġ dghajjes tal-Midalji tal-Isla fl-edizzjoni tal-1989

Ovvjament familji sinjuri, negozjanti, professjonisti, skrivani, nies kolti u haddiema tas-snaġja' kien hawn ukoll, iżda dawn kienu l-ftit, għaliex il-parti kbira tan-nies kienu nies tal-baħar jew oħrajn li kienu jaħdmu fit-tarznari tal-Ordni jew f'oħrajn privati f'Dahlet il-Frañċiżi.

Fil-qalba tas-seklu 17, f'din id-dahla kien hemm attività marittima kbira, bi xwieni jhottu u jgħabbu l-merkanzija tagħhom minn fuq il-braken, oħrajn sorġuti mal-mollijiet, forsi wkoll għaddejjen b'xi manutenzjoni jew tiswijiet urgenti mill-haddiema tat-tarznari privati, li normalment kienu jibnu wkoll diversi opri tal-baħar bħall-braken, barkazzi, skejjen, xpunari, ferilli u kajjikki kbar, dghajjes tax-xogħol u opri oħra tal-baħar għat-tbahir fit-tul.

Kien żmien fejn s-sajjieda kif ukoll il-barklori kienu jaħdmu, jgħinu u jaqbzū għal xulxin qishom familja wahda. Din l-għaqda u koperazzjoni ta' bejniethom aktarx kienet dovuta mill-ispirtu parrokkjali qawwi li hafna minnhom kienu jgħixu fih f'kull lokalita', fejn dak kollu li jagħmel parti mill-istorja u l-kultura soċjali ta' belt twelidhom, il-knisja, il-festa, l-opri tal-baħar, kult, drawwiet u haġa li tippartjeni lilhom kienu jqisuha bħala l-aqwa u aħjar minn dawk tal-ġirien tagħhom. Sfortunatament dan il-parrokkjalizmu sfrenat nissel firda kbira fost in-nies tal-port u konsegwentament maż-żmien nibtet pika kbira fosthom, l-aktar fost is-

sajjieda u l-barklori tal-bliet tal-Kottonera li ftit kienu jinġiebu bejniethom, u aktar tard infirxet ukoll ma' dawk Beltin. F'dan l-ambjent SoċioKulturali u Reliġjuż f'port marittimu originaw dawn it-tigrijiet tad-Dghajjes.

Minn dawn l-erbat ibliet tal-Port il-Kbir, il-belt ta' Senglea tissemma l-aktar fejn tidhol it-tradizzjoni tat-tigrijiet tad-dghajjes. Fiż-żmien li qegħdin nitkellmu dwaru, l-Isla kellha popolazzjoni ta' madwar 4000 ruh, fosthom hafna rġiel konnessi mal-baħar. Il-familji tagħhom kienu jgħixu fl-inħawi tal-Ponta, madwar il-knisja ta San Filippu li t-titular tagħha kien iddedikat lil Viżitazzjoni ta' Sidtna Marija, li l-festa tagħha kienet tiġi iċċelebrata fid-2 ta' Lulju.

L-eqdem dokument li s'issa nafu bih u li jitkellem dwar l-ewwel tigrijiet ta' opri tal-baħar fil-Port il-Kbir hu dak tas-6 ta' Settembru 1642. Dan id-dokument, hu f'għamla ta' petizzjoni (supplika) li kienet saret minn ċertu Martino Fiteni minn Bormla lill-Ballju Fra Giovanni Vihovel Nigroponte - il-kanċillier tal-Ordni, fi żmien il-Gran Mastru Lascaris, fejn f'ismu u f'isem il-membri tal-fratellanza tal-Madonna tar-Rużarju fil-parroċċa ta' Bormla, talbuh biex jingħataw permess biex il-festa tal-Madonna tar-Rużarju jononarwha b'tigrija tal-opri tal-baħar ...' bħalma jagħmel il-poplu ta' *Isola Senglea* ..'

Fis-7 ta' Settembru 1642, il-kanċillier Nigroponte studja bir-reqqa din il-petizzjoni u niżżel nota fejn qal li hu ma jsibx oġġezzjoni għal din it-talba tal-Bormliżi li ssir tigrja bħalma jagħmlu n-nies tal-Isla fil-Festa tal-Viżitazzjoni nhar it-2 ta' Lulju ta' kull sena. Fid-9 ta' Settembru, innotamenti kollha għaddew mill-Awditur u mill-Gwardjan tal-Port u wara ntbagħtu lill-Gran Mastru fejn wara li fela tajjeb il-petizzjoni ngħata l-permess.

Jekk il-petizzjoni tal-Bormliżi tikkonferma l-fatt li d-drawwa tat-tigrijiet tad-dghajjes bdiet qabel l-1642, id-data tat-2 ta' Lulju tghidilna x'kienet l-okkażjoni (il-festa tal-Viżitazzjoni ta' Marija) li l-poplu ta' l-Isla, minn snin qabel beda jorganizza tigrja tal-opri tal-baħar fil-Port il-Kbir. Hafna jahsbu li t-talba biex issir tigrja fil-festa tal-Rużarju fis-7 ta' Ottubru, xahar magħruf li matulu tagħmel hafna xita, aktarx saret minhabba l-pika kbira li kienet tidher u tinħass hafna fost il-barklori u s-sajjieda taż-żewġt ibliet. Normalment dawn it-tigrijiet kienu marbutin mal-festi tat-titulari tal-parroċċi u mhux ma' festi sekondarji jew fratellanzi.

META BDEW DAWN IT-TIGRIJET

Għalkemm f'idejna m'għandniex data eżatta meta bdiet issir it-Tigrja tal-Portu Salvu, wiehed jista', b'kalkulazzjoni hafifa, jistabbellixxi jew javvicina hafna din id-data, meta jqis ċerti fatturi konnessi ma' din il-knisja, fosthom meta nbriet il-knisja ta' San Filippu (1596), meta tkabbret (1610) u l-vista' pastorali li kien għamel l-Isqof Gagliares (1616) li fiha din it-tigrja ma tissemmiex. Xi whud huma tal-fehma li din it-tigrja ma tissemmiex għal żewġ raġunijiet – jew għax l-Isqof Gagliares hass li din it-tigrja ma kellhiex importanza pastorali inkella għax din it-tigrja kienet għadha ma bdietx issir. Probabbilment, l-aħħar fehma hi aktar valida, għaliex fis-snin ta' wara, f'kull vista' pastorali li saret fl-Isla (fil-knisja tal-Portu Salvu) mill-Isqfijiet Mons. Alferan de Bussan, Mons. Cocco Palmieri u Mons. Bartilmew Rull din it-tigrja tissemma hafna. Fil-fatt insibu silta, fejn l-Isqof Cocco

Palmieri jhegġegħ lir-rettur ta' din il-knisja biex ikompli jgħin kemm jista' fl-ispejjes tat-tigrja biex din it-tradizzjoni tibqa' hajja fost il-poplu tagħna. Għalhekk jekk fil-petizzjoni tal-Bormliżi (1642) insibu li din it-tigrja kienet ilha snin issir fil-port, u din żgur li bdiet wara l-1616, allura wiehed faċilment jista' jikkonkludi li din id-drawwa taf il-bidu tagħha għal habta ta' l-1625 – fi żmien il-kappillan Dun Gosmu Talavera (Parroċċa tal-Vitorja) u l-wasla mirakuluża ta' l-Istatwa tal-Bambina fl-Isla.

Nafu li qabel il-wasla fostna tal-Kavallieri ta' San Gwann, xi negozjanti Maltin kienu ta' spiss ibahħru bl-ixpunari jew b'ċejeċ oħra tal-baħar sal-portijiet ta' Sqallija biex jinnegozjaw ix-xiri tal-qmuh, injam u htigrijiet oħra, kif ukoll biex isibu swieq għall-qoton u għad- drappijiet Maltin. Mal-wasla tal-Ordni tal-kavallieri fostna, żdiedu r-rotot, u għalhekk dawn setghu faċilment ibahħru għall-portijiet aktar 'il bogħod bħal dawk ta' Marsilja fi Franza, Napli u Ġenova fl-Italja u saħansitra anke sa dak ta' Venezja.

Sfortunatament, kif originaw dawn it-tigrijiet ma nafux eżatt. S'issa ma sibna l-ebda dokument li jtkellem dwar is-sena jew x'opri kienu jiehdu sehem fl-ewwel tigrijiet – iżda fil-visti pastorali li saru fil-knisja tal-Portu Salvu nsibu tagħrif biżżejjed li

Il-partitarji Sengleani jippużaw għar-ritratt fit-taraġ tal-Ponta, fl-1953



jagħtina stampa ċara fejn kienu jsiru dawn it-tigrijiet u l-mod kif kienu jsiru. Kif nafu, f'dawn il-visti pastorali li jsiru mill-Isqfijiet fil-parroċċi kollha ta' dawn il-gżejjer, insibu fihom, b'kitba, kull obbligu, fondi u d-devozzjoni li jkollhom l-altari, l-għaqdiet, fratellanzi, tradizzjonijiet reliġjużi u kull haġa oħra konnessa mal-knisja jew devozzjoni.

Dwar l-origini ta' dawn tigrijiet fil-Port il-Kbir, wiehed jikkonsidra żewġ verżjonijiet differenti - l-ewwel wahda hi li fost il-bahrin tax-xwieni tal-Ordni jista' jkun li kien hemm xi Sengleani, u li dawn bahħru sa Venezja u raw it-tigrijiet tal-Gondoli fil-*Canal Grande*, għoġbuhom, u meta ġew lura Malta bdew ihegġu lill-barklori u lis-sajjieda biex jorganizzaw tigrijiet bħalhom fil-port bl-opri Maltin.

It-tieni versjoni hi aktar realistika għaliex setghu kienu xi bahrin Venezjani li matul iż-żmien li damu f'pajjiżna xettlu din id-drawwa fost il-barklori Sengleani u għenuhom jorganizzaw tigrijiet tal-opri tal-baħar bħalma kienu jsiru f'pajjiżhom. Ma ninsewx li Venezja għandha tradizzjoni qadima hafna ta' tigrijiet bil-Gondoli, u l-ewwel tigrijiet fil-*Canal Grande* ta' Venezja jmorru lura għal bidu sas-seklu erbatax (1315).

Fiz-żmien li qegħdin nitkellmu dwaru, il-festa titulari ta' kull parroċċa kienet

ssir b'cermonji sollenni fil-knisja ghax il-proċessjonijiet bl-istatwi bdew aktar tard. Peress li t-titular tal-Portu Salvu kien għall-qalb hafna n-nies tal-port, għal din il-festa sollenni li kienet issir fid-2 tal-Lulju ta' kull sena kienu jattendu għaliha hafna nies, b'mod speċjali l-familji tas-sajjeda u l-barklori, il-bahrin tax-xwieni, il-haddiema tat-tarznari u d-devoti kollha ta' Sidna Marija li kienu joqogħdu madwar il-knisja ta' San Filippu.

Nafu li xi habrieka Sengleani kienu talbu lir-rettur ta' din il-knisja biex il-festa tat-titular tagħhom jonorawha b'tigrija tal-opri tal-bahar fil-Port il-Kbir. Dun Leonardo Felici - ir-rettur ta' din il-knisja mill-ewwel għoġbitu din l-idea ghax hass li din l-attività sportiva kienet se tkabbar il-popolarita' ta' din il-festa fost in-nies tal-port, u fl-istess waqt tferrah u tqajjem briju fost il-poplu Senglean li kien jabita madwar din il-knisja. Huwa wegħedhom li kien lest li l-ispejjes kollha tat-tigrija u tal-palijiet jithallsu mill-fondi tal-istess titular. Intalab permess biex isir din it-tigrija u nġhata f'it tal-jiem wara. Kif wiehed jimmaġina, peress li din it-tigrija bdiel issir f'nhar din il-festa, f'qasir żmien saret magħrufa bħala t-Tigrija tal-Portu Salvu.

DIN IT-TIGRIJA ORIĠNAWHA L-KAVALLIERI, JEW...?

Hafna jahsbu li dawn it-tigrijiet kienu oriġinawhom jew jorganizzawhom il-kavallieri - din idea żbaljata, ghax l-Ordni ma kellha x'taqsam xejn ma' dawn it-tigrijiet. Saru fi żmienhom, bħala gvern ta' Malta harġu l-permess li jsiru u xejn aktar. M'hemmx l-iċken dubju li l-kavallieri kienu jiehdu pjaċir bihom, u jien nimmaġina wkoll li xi whud minnhom xtaqu wkoll li jipparteċipaw fihom, iżda l-Gran Mastru dejjem qagħdu attenti li jżommhom 'il bogħod minn kull attività tal-massa ghax kienu jibzghu għall-*image* tal-Ordni, li kif nafu, aktar ma beda għaddej iż-żmien aktar beda jiddgħajef fost il-poplu tagħna.



Il-qaddiefa u l-partitarji ta' Marsamxett jifirhu bir-rebħ tax- Shield tar-Regatta Nazzjonali fl-2006

Sfortunatament hawn min jahseb ukoll li t-Tigrija tat-8 ta' Settembru saret mill-kavallieri biex jikkommemoraw t-tifikira tal-Assedju l-Kbir ... m'hu veru xejn! It-Tigrija tal-Vitorja saret fi żmien l-Ingliżi meta l-kavallieri kienu ilhom snin li telqu minn Malta. Fil-fatt, il-kavallieri kienu jikkommemoraw dan il-jum storiku tat-8 ta' Settembru, b'festi kbar u bil-Parati, b'rakkonti tal-ġrajiet ta' l-Assedju l-Kbir tal-1565, b'tigrijiet tal-bhejjem fil-belt, u ta' kull sena kienu jagħtu somma flus ta' 50 skud bħala dota lil sitt xbejbiet foqra mrobbija fl-Isptar tal-Ordni. F'dan il-jum storiku għal Malta ma kinux isiru tigrijiet tad-dgħajjes! Tant hu hekk, li fiż-żewġ ċentinarji tal-1665 u tal-1765 kienu saru festi kbar, iżda fihom ma jissemmiex li saru xi tigrijiet tal-opri tal-bahar.

KIF KIENET ISSIR U FEJN KIENET ISSIR DIN IT-TIGRIJA

Minn siltiet tal-visti pastorali, nafu li tluq tat-Tigrija tal-Portu Salvu kienet isir mill-bokka tal-port, minn taħt il-Forok (it-Torri d'Orzi) li kienu saru mill-Gran Mastru Isle Adam fil-ponta fejn illum hemm il-Forti Rikażli sal-Ponta ta' l-Isla. It-tluq kien isir b'tir ta'

masklu u kien isir taħt is-solverjanza tar-Rettur tal-knisja tal-Portu Salvu u l-ġurati li kienu jaraw dawn it-tlielaq minn fuq id-dgħajjes. Għal dawn it-tigrijiet, mal-prokuraturi tal-festa kienu jattendu wkoll il-Gran Viskonti, il-kaptan tal-Virga u l-kaptan tal-Isla għal bil-lejl, li kienu joqogħdu fuq żewġ dgħajjes fin-naha fejn tispiċċa t-tigrija. L-ispejjeż ta' dawn id-dgħajjes li kienu jlaħħqu madwar 2 skudi kienu jithallsu mill-prokuraturi tal-festa. Ir-rebbieha kienu jingħataw palju tal-harir, u li l-prezentazzjoni ta' dawn il-palijiet kienet issir wara li jispiċċa l-Ghasar hdejn il-Knisja ta' San Filippu - għal din il-prezentazzjoni kienu jattendu hafna nies fosthom il-familjari tal-qaddiefa li kienu jieħdu sehem.

F'kuntratt li kien sar quddiem in-nutar Zerafa bejn l-1680 u l-1685 insibu xi dettalji li jagħtuna hjiel ta' kif kienet issir din it-tigrija f'dik l-epoka, kif ukoll il-problemi finanzjarji li beda jħabbat wiċċu magħhom il-propostu tal-knisja tal-Portu Salvu - Dun Xmun Schembri - biex ikompli jorganizza din it-tigrija. Mir-rapport tal-vista pastorali li kienet saret mill-Isqof Cocco Palmeri fl-1686 fl-Isla nsibu li f'dak iż-żmien, ir-rettur tal-knisja, li barra li kien qed jieħu f'sieb jorganizza din it-tigrija, kien personalment iqassam 12-il palju tal-



F'tarf it-triq tidher il-knisja ta' San Filippu, fl-Isla, li magħha ntrabtet it-tigrija tal-Portu Salvu.

harir ta' l-wien differenti lir-rebbieha. Kien żmien ukoll, meta d-dhul tal-knisja ma kienx biżżejjed biex jithallsu dawn il-paljjiet u torganizza dawn it-tigrijiet tad-dghajjes, li kienu akkaniti u popolari hafna man-nies tal-port f'nhar il-festa tal-Viżitazzjoni tat-2 ta' Lulju.

Mill-kontijiet tat-tigrijiet li kienu saru bejn l-1691 u l-1698 insibu, li l-ispejjeż kollha, kemm ta' l-organizzazzjoni kif ukoll tal-paljjiet tal-harir kienu f'idejn il-Knisja tal-Portu Salvu. F'dik l-epoka n-numru tal-paljjiet li kienu jinghataw lir-rebbieha kien ivarja minn 16 sa 21. Dawn il-paljjiet kienu jingiebu minn Messina (Sqallija), iżda ż-żigarelli li kienu jżidulhom, kif ukoll il-lasti li kienu jkunu mpittrn kienu jsiru mid-dilettanti Sengleani u kienu jhallsu għalihom il-prokuraturi ġenerali tal-festa.

Kien hemm żmien meta s-sitwazzjoni finanzjarja tal-knisja kompliet tiggrava, tant li r-rettur hass li minhabba l-ispejjes kbar li kellha l-knisja ma kienx f'pożizzjoni li jorganizza din it-tigrija, u għalhekk għal dawn l-ispejjeż ġieli dahħu xi negozjanti Sengleani li kienu jiffrenkwentaw din il-knisja. Biex itaffu xi ftit mill-ispejjeż li aktar ma beda għaddej żmien aktar bdew ikunu ta'

piż għall-knisja, il-kaptani tax-xwieni Maltin kienu jagħtu parti mill-qligh tagħhom lir-rettur tal-knisja kull meta kienu jidhlu fil-port b'xi tagħbija tajba. Għalkemm kien ikkalkulat li b'din l-ghotja l-knisja kienet se ddaħhal madwar 250 skud fis-sena, dan id-dhul kien incert, għaliex seta' jagħti l-każ li x-xwieni Maltin ma jkollhomx il-qligh mistenni. Madankollu, il-knisja, minkejja l-qagħda hażina tagħha, baqgħet tghin fl-organizzazzjoni ta' dawn it-tigrijiet u kien hemm żmien meta l-ispiża kienet tlaħhaq is-somma ta' 60 skud fis-sena.

Fl-1710, din it-tigrija kienet għadha ssir u kienet akkanita hafna. Insibu li f'wahda mil-laqgħat li r-rettur tal-knisja kellu mal-Isqof Cocco Palmeri, dan beda jilmonta li din it-tigrija kienet qed tiġġenera hafna spejjeż żejda għall-knisja tal-Portu Salvu, u minflok kienet qiegħed isservi ta' okkażjoni ta' ferħ, fiha kien qed jinqala' hafna ġlied fost il-barklori. Il-pern ta' dan il-ġlied kien qed jinqala' l-aktar waqt il-premjazzjoni tal-paljjiet, għaliex kull ekwipaġġ, irrispettivament jekk ikunx dahal fl-ewwel post jew le kien qiegħed jippretendi li jinghata palju tal-harir.

Dawn il-problemi tant bdew jinkwetaw lix-xwejjah rettur li issa beda jaħsibha bis-serjeta' jekk għandux iwaqqaf dawn it-tigrijiet. B'dan il-hsieb f'moħħu reġa' mar

ikkellem lill-Isqof Palmeri, li min-naħa tiegħu, konxju mill-popolarita' kbira li din it-tradizzjoni antika kienet tqawdi fost in-nies tal-port, kif ukoll mill-ispejjeż li kienet iġġorr magħha din it-tigrija li kienu jlaħħqu madwar 60 skud u li setgħu jintefqu għall-ghanijiet li minnhom seta' johroġ aktar ġid, huwa heġġeġ lil Dun Xmun biex ikompli jghin kemm jista' fl-ispejjeż ta' din it-tigrija u ssuġġerixxa li fiha jsiru erba' tigrijiet jew l-aktar sitta. Huwa ssuġġerixxa wkoll li l-prokuraturi kellhom jinżlu għat-tigrija u joqogħdu fejn tintemm it-tigrija biex meta tinqala' l-htiega huma jghinu lill-imħallfin fid-deċiżjonijiet tagħhom, u b'hekk ma jinqalgħux problemi fuq min ikun dahal l-ewwel. Barra hekk, dawn it-tigrijiet kellhom ikunu għall-kategoriji differenti ta' dghajjes, u l-paljjiet ma kellhomx jinghataw fil-port, iżda quddiem il-bieb tal-Portu Salvu mill-prokuraturi bl-assistenza tal-Propostu tal-knisja. Huwa nsista wkoll li hadd ma kellu dritt li jinghata palju tal-harir jekk ma jkunx dahal fl-ewwel post fil-kategorija tiegħu.

Għalkemm sa l-1720 dawn it-tigrijiet baqgħu jsiru, u l-ispejjes tagħhom bdew jinħarġu mid-dhul ta' legati li kienu marbutin mal-artal ta' Santa Marija tal-Portu Salvu, insibu li l-interess fihom beda jonqos. Għalhekk, biex din it-tigrija terġa' tikseb mill-ġdid il-popolarita' li kienet tqawdi qabel, fl-1739 ġie stabbilit li n-numru ta' paljjiet jiżdied għal 12-il palju. Peress li l-barklori ma baqgħux jippartecipaw bl-istess heġġa u entużjażmu f'dawn it-tigrijiet, l-organizzaturi ddecidew, li l-paljjiet ma kinux se jibqgħu jinghataw lir-rebbieha ta' kull kategorija, iżda jitqassmu bix-xorti fost dawk il-barklori li jkunu hadu sehem bid-dghajsa tagħhom. Kien proprju f'dan iż-żmien li kien ġie deċiż li l-opri kollha li jieħdu sehem f'kull tigrija jkunu tal-istess daqs u piż.

Ovvjament din id-deċiżjoni ma niżlitx tajjeb mal-barklori u minhabba hekk l-interess fost il-barklori kompli jonqos. Xi habrieka li kellhom għall-qalbhom din it-tradizzjoni talbu lill-organizzaturi biex jirtiraw id-deċiżjoni li kienet ittiehdet dwar il-paljjiet, u sostnew li dawn il-paljjiet għandhom jinghataw biss lill-ekwipaġġi rebbieha

ta' kull kategorija. Huma saħqu li l-irtirar ta' din id-deċiżjoni setgħet thegħeġ mill-ġdid lill-barklori u lis-sajjieda biex jerġghu jibdwew jipparteċipaw f'dawn it-tigrijiet.

Aktar tard din it-tigrija terġa' tissemma' mill-ġdid fil-vista' pastorali li l-Isqof Alferan de Bussan kien għamel fl-Isla fl-1749, fejn din it-tigrija tissemma li kienet issir wara li jispiċċa l-Ghasar u wara jingħataw il-palji jiet tal-harir lir-rebbieha, u din issir skont drawwa antika bi spejjeż tal-Artal tal-Viżitazzjoni li l-festa ssir ta' kull sena fit-2 ta' Lulju.

Għall-habta tal-1750, dawn it-tigrijiet bdew jieħdu xejra nazzjonali. Qabel it-tigrija l-imħallfin tal-qorti kienu jmorru in forma l-Ponta tal-Isla biex minn hemm jaraw ir-Regatta, u wara jqassmu l-palji lir-rebbieha. Għaliha kienu jattendu wkoll bosta dinjitarji tal-Ordni, fosthom il-Kastellan, in-nutara u l-fizzjali kollha tal-qorti, li wkoll wara li tispiċċa t-tigrija kienu jassistu għat-tqassim tal-palji tal-harir lill-ekwipaġġi rebbieha ta' kull kategorija. Wara t-tigrija, il-Gran Mastru flimkien mad-dinjitarji tiegħu kien jaqsam mill-belt għall-Isla bil-Gondola, u wara jistedinhom f'*Casa Magistrale* (fejn illum hemm il-każin tal-Banda) u jitrattahom bix-xorb. L-ispejjeż ta' dan il-festin kienu jinħarġu mit-teżor ta' l-Ordni.

Waqt li dawn iċ-ċerimonji bdew iqajmu mill-ġdid l-entuzjażmu fost il-barklori u interess fost il-pubbliku, l-organizzaturi ma kellhomx flus biex jorganizzawhom. Gara li l-fondi li kienet qed iddahhal il-knisja permezz tal-kontribuzzjonijiet li kienu jidhlu mill-vjaġġi li kienu jagħmlu x-xwieni Maltin, ma baqghux jidhlu bħal qabel minhabba li l-vjaġġi kienu naqsu drastikament.

Minhabba nuqqas ta' xogħol, il-Port il-Kbir kien imtella' bil-bastimenti Maltin, u din it-tigrija ma baqgħetx issir. Din it-tigrija tissemma wkoll kemm fil-manuskritti tal-Kan. Aguis de Soldanis kif ukoll f'ta' Dun Ignazio Saverio Mifsud. In-nuqqas ta' dawn it-tigrijiet hasseb hafna lil Dun Ignazio Saverio Mifsud li fl-1757 kiteb hekk fil-ġurnal tiegħu *l-Giornale Maltese*,


'...min jaf jekk għadx terġa' tibda ssir mill-ġdid din id-drawwa, billi s-soltu kien jiġi poplu kbir jara t-tigrija...'

Skont Fr. Alexander Bonnici, fir-rapport tal-vista pastorali li l-Isqof Bartilmew Rull għamel fl-Isla fil-11 ta' Mejju 1759, insibu riferenza għat-tigrija tal-Portu Salvu, fejn tghid, li fil-festa tat-titular kienet issir tigrija tad-dghajjes, imma għal xi raġunijiet, f'dawn l-aħħar snin ma baqgħetx issir. Mid-dehra, in-nuqqas ta' din it-tigrija nhass ukoll mir-rettur ta' din il-knisja, li qisu biex ipatti għal dan in-nuqqas beda jiċcelebra purċissjoni fl-Isla.

Snin wara, it-tigrija tal-Portu Salvu reġgħet bdiet issir u tissemma fl-ewwel snin tal-miġja tal-Ingliżi fostna (1806/07) flimkien ma' tigrijiet oħra li wkoll kienu jsiru f'okkażjonijiet ta' festi, fosthom it-Tigrija ta' Santa Liberata li kienet issir fit-28 ta' Settembru. Insibu li fl-1808, Dun Pawl Camilleri f'ismu u f'isem oħrajn li kienu joqogħdu fl-inhaw tas-Salvatur riedu jkabbru l-festa ta' Santa Liberata - it-titulari ta' l-imsemmija nhawi, u talbu lill-Gvernatur biex jagħtihom permess jagħmlu tigrija fuq il-baħar u Gostra wara nofsinnhar f'Jum il-festa. Il-Gvernatur tahom permess u għarraf lill-Qorti biex tiegħu hsieb il-*bon ordni* waqt it-tigrija.

Fl-istess żmien kienet għadha ssir it-tigrija tal-Portu Salvu kif jidher minn notifikazzjoni li kienet saret fl-1808 minn Grabieli Prinċipati u negozjanti oħra Sengleani. Dawn bdew isostnu li peress li l-knisja tal-Portu Salvu tal-Isla ma kinitx fi stat li tissolenizza l-festa titulari li tahbat fit-2 ta' Lulju, huma xtaqu li jagħmluha minn flushom flimkien mal-Gostra u t-tigrija tal-Laneċ tal-bastimenti (Kajjikki u Barkazzi), Xprunari u dghajjes oħra bħalma ssir is-soltu. U biex dan il-permess ma joqogħdux jitolbuhulu kull sena, huma riduh ukoll għas-snin ta' wara. Il-Gvernatur tahom il-permess bil-kundizzjoni li kull darba li jkun se jagħmlu t-tigrija jgħarrfu minn qabel lill-President tal-Qorti fil-Belt biex dana jieħu hsieb il-*bon ordni*.

Sfortunatament ma nafux eżatt jekk din it-Tigrija, wara din id-data baqgħetx issir kull sena jew inkella kienx hemm xi qtugħ, sintendi barra l-perijodi ta' snin li semmejt qabel. Fil-fatt, f'intervisti li kont għamilt lil xi barklori fis-snin 70, u li whud minnhom kienu qabzu sew it-80 sena, dawn saħqu, li għalkemm huma ma jiftakrux li fi tfulithom kienu jsiru xi tigrijiet tad-dghajjes f'nhar il-festa tal-Portu Salvu, madankollu jiftakru lil missirijietom jghidu li din it-tigrija ġieli saret kemm qabel kif ukoll mal-qalba tas-seklu l-iehor.



Il-bejt tal-knisja tal-Portu Salvu, li storikament hi marbuta ma' din id-drawwa antika tat-tigrijiet tad-dghajjes, mimli bin-nies isegwu ir-Regatta Nazzjonali fis-snin sittin.



Marsamxett rebbieha tal-hames Paljijiet tal-ewwel Regatta fl-1910

Huma sostnew ukoll, li fis-snin 30, il-familji kollha li kienu jghixu fix-xaqliba maghrufa bhala tal-Ponta tal-Isla (faċċata tal-Birgu), tant kienu ghadhom jghożzu l-festa tal-Portu Salvu, u ghalkemm f'nhar il-festa ma baqghux jsiru t-tigrijiet tad-dghajjes bhalma kien isir fl-imghoddi, huma xorta wahda baqghu jzejnu bid-damask u bil-fjuri n-Niċċa tal-Madonna li hemm taht il-Mina (Sally Port) li taghti ghall-Ponta, kif ukoll kienu jzejnu s-swar tal-inhawi bil-bnadar u filghaxija jixgheluhom bil-fjakkoli. Barra hekk, ta' kull sena, wara nofs in-nhar kien ikun hemm il-Gostra u ghalha kienu jattendu hafna nies.

Fl-1821 tissemma t-Tigrija ta' San Lawrenz tal-Birgu li kienet saret minflok l-Arblu ta' Mejj u li ma kienx sar f'dik is-sena. Li ġara kien dan: Fl-1814, Napuljun Bonaparti ċeda kontra l-qawwa tal-alleani u ġie eżiljat fil-gżira ta' Elba. L-Inglizi ghamlu festi kbar f'Malta, u peress li nżerta Mejj, huma harġu permess biex jerġa' jsir l-Arblu ta' Mejj u li kien ilu s-snin ma jsir, u tigrija tad-dghajjes fil-Port il-Kbir. Ġara iżda, li minkejja li l-Arblu ta' Mejj baqa' jsir kull sena sal-1820, fis-sena ta' wara (1821) ma

sarx, u minflok saret tigrija tad-dghajjes fl-10 ta' Awwissu – fil-festa ta' San Lawrenz tal-Birgu. L-avviz tagħha li kien hareġ fis-6 ta' Awwissu 1821 kien jghid, li din it-tigrija se ssir minflok id-divertiment tal-Arblu ta' Mejj, u l-ghoti tal-premijiet ikunu fidejn is-suprintendent tal-pulizija tal-baħar. Sfortunatament bhal tigrijiet ohra, din it-tigrija kellha hajja qasira ghalix fis-sena ta' wara (1822) ma saritx peress li ġiet organizzata ghall-ewwel darba t-Tigrija tal-Vitorja.

Hafna jsostnu li hsieb prinċipali li ssir it-Tigrija tal-Vitorja kien ghax it-tigrija tal-Portu Salvu kienet tifet hafna mill-popolarita' tagħha. Meta xi ħabrieke Sengleani raw li t-tentattivi li kienu saru minn shabhom in-negożjanti biex jippruvaw jagħtu l-hajja mill-ġdid lit-Tigrija tal-Portu Salvu ma mexxewx, huma hassew li kien wasal iż-żmien li ssir tigrija ohra – tigrija li tkun organizzata hafna aħjar, u miftuħa għall-partecipazzjoni ta' distretti ohra.

Għalhekk huma avviċinaw lil Dun Leopoldu Fiteni, il-kappillan tal-knisja parrokkjali tal-Isla, u talbuh biex il-parroċċa tibda torganizza tigrija tad-dghajjes u Gostra fil-Port il-Kbir f'nhar it-8 ta' Settembru bhala parti

mill-festi esterni tal-festa titolari tal-Vitorja. Il-kappillan aċċetta mill-ewwel, u saret talba lill-gvern biex minn dik is-sena stess, f'nhar il-Festa tal-Vitorja ssir tigrija tad-dghajjes fil-Port il-Kbir. Il-permess ingħata wara biss ftit jiem, u għalhekk insibu li fit-8 ta' Settembru tal-1822 saret l-ewwel edizzjoni tat-tigrija l-ġdida – tigrija ohra li bhal dik tal-Portu Salvu hi marbuta storikament mal-belt tal-Isla. Maż-żmien din it-tigrija saret maghrufa bhala t-Tigrija tal-Vitorja.

Din it-tigrija kienet organizzata tajjeb hafna u f'qasir żmien saret popolari hafna man-nies tal-port. F'kont tal-Pulizija tal-Baħar tal-1826 insibu x'tip ta' opri tal-baħar kienu jippartecipaw f'dawn it-tigrijiet, u l-premijiet tal-flus li kienu jingħataw lir-rebbieha ta' kull kategorija: Għall-Ferilli (Dghajjes tas-Sajd) u għad-Dghajjes tal-Pass (b'erbat imqadeġ): l-ewwel premju – 15-il skud, it-tieni premju 15-il skud u t-tielet premju – 10 skudi. Għad-Dghajjes tal-Pass (b'zewġ imqadeġ) u għall-Kajjikki (b'erbat imqadeġ): l-ewwel premju – 10 skudi, it-tieni premju – 7 skudi u nofs u t-tielet premju – 5 skudi.

Interessanti hu l-fatt li lejn it-tmiem tas-seklu 19, il-Kunsill tal-Gvern kien iddikjara t-8 ta' Settembru bhala l-Jum Nazzjonali ta' Malta, u t-Tigrija tal-Vitorja dejjem ġiet inkluża fil-lista tal-attivitajiet u ċ-ċelebrazzjonijiet li bdew isiru ta' kull sena f'dan il-Jum storiku għall-gzejjer tagħna. B'hekk it-Tigrija tal-Vitorja saret maghrufa bhala t-Tigrija Nazzjonali, u l-organizzazzjoni tagħha għaddiet f'idejn il-Kollettur tad-Dwana li kien ukoll jippresiedi l-kumitat organizzattiv.

Kif wiehed jimagina, mal-medda tas-snin, dawn it-tigrijiet tad-dghajjes saru aktar akkaniti u ġġeneraw pika u rivalita' kbira fost il-barklori ta' kull lokal li kienu jippartecipaw fihom bhala qaddiefa. Sintendi b'Malta bhala kolonja Ingliża fil-Mediterran, bil-flotta tagħha tagħmel użu mill-portijiet Maltin, ix-xogħol tal-barklori żdied hafna, u minħabba hekk in-numru tagħhom kien hafna. Ironikament, fl-istess epoka li l-flotta

Ingliża bdiet tagħmel użu wkoll mill-Port ta' Marsamxett, madwar il-bajjiet sbieħ li jhaddan dan il-port beda jsir żvilupp ta' bini, l-aktar meżżanini għall-villegġatura ta' bosta sinjuri mill-belt u mill-Kottonera li bdew iqisu dawn in-naħat bhala post ta' kwiet u mistrieħ, 'il bogħod mill-istorbju tal-Belt u tal-Port il-Kbir. Maż-żmien, dawn il-postijiet ta' villegġatura saru postijiet residenzjali, u b'hekk insibu li x-xtut mill-lmsida sa San Ġiljan komplew jiżviluppaw b'tali mod, li sal-qalba tas-seklu 20, il-popolazzjoni ta' dawn il-villaġġi kienet kibret hafna, allavolja partijiet kbar ta' dawn il-lokalitajiet kienu għadhom għellieqi u xagħri. Iż-żieda fil-popolazzjoni f'dan il-port gābet magħha l-introduzzjoni tas-servizz tal-Laneċ tal-Pass (1882) – servizz li wara ġie estiż ukoll għall-Port il-Kbir. Sintendi l-bastimenti Navali f'dan il-port mhux biss għenu biex dan l-iżvilupp jaqbad ritmu aktar mgħaġġel, iżda kien fattur importanti hafna li numru sabiħ ta' barklori mill-Port il-Kbir irreġistraw biex jaħdmu bid-dghajjes tagħhom fil-Port ta' Marsamxett. Magħhom hadu wkoll il-familji tagħhom, l-użanzi u t-tradizzjonijiet li huma wirtu mingħand missirijiethom - fosthom id-drawwa tat-tigrijiet tad-dghajjes.

Kien proprju f'din l-epoka li d-distrett ta' Marsamxett beda jiffirma ruħu bhala distrett, u l-qaddiefa tiegħu saru l-aktar avversarji horox tad-distretti tal-Kottonera fir-Regatta Nazzjonali. Kien żmien ukoll meta xi habrieka Beltin hadu l-inizjattiva biex javvicinaw lill-barklori u lis-sajjeda li kellhom l-opri tagħhom irreġistrati f'Marsamxett, u heġġuom biex jingħaqdu mal-qaddiefa Beltin u jieħdu sehem fit-Tigrija tal-Vitorja f'isem il-Port ta' Marsamxett. Dan kien il-bidu ta' tigrijiet akkaniti, fejn f'kull edizzjoni, il-kontestazzjoni għar-rebħ ta' kull palju kienet tkun waħda harxa u t-taqtiġha ta' kull korsa kienet tibqa' sal-aħħar qadfa. Issa d-distrett ta' Marsamxett kien iffurmat minn qaddiefa mill-Belt, il-Gżira, l-Msida, San Ġiljan, u Tas-Sliema, waqt li d-distretti tal-Port il-Kbir kienu l-Isla, Bormla u l-Birgu – tlett ibliet avversarji ta' xulxin f'kull korsa.

Stampa reali tar-rivalità kbira li kienet teżisti fost il-qaddiefa taż-żewġ

portijiet jagħtihielna r-riżultat tat-Tigrija tal-Vitorja ta' l-1878, fejn minkejja li kull tigrija kienet issir fuq bażi individwali, il-barklori tal-Port ta' Marsamxett, minn hāx-il palju, rebħu sebgha - tnejn minnhom tal-ewwel u l-oħrajn tat-tieni u tat-tielet, waqt li l-barklori tal-Port il-Kbir rebħu tnejn tal-ewwel. Ir-rivalità bejn il-qaddiefa taż-żewġ portijiet tant kienet kbira, li minn nofs is-seklu 19 sa qabel l-ewwel Gwerra Dinjija saru diversi tigrijiet li fuqhom saru imħatri kbar ta' flus, kemm tal-Ferilli, Dghajjes tal-Midalji kif ukoll f'Tal-Pass. L-aktar tigrija li baqgħet imsemmija fl-Istorja tat-Tigrija tal-Vitorja, u li fiha kienu ntilfu eluf kbar ta' liri Maltin kienet saret fil-Port ta' Marsamxett fis-27 ta' Ottubru 1906 bejn Marsamxett u Bormla fuq id-dghajjes tal-Midalji. Din it-tigrija li baqgħet magħrufa bhala t-Tigrija ta' l-Imħatra kienet intrebħet mid-dghajsa Beltija (In-Nazzarenu) li kienet għaddiet tliet tulijiet lid-dghajsa Bormliża (Il-Kuncizzjoni). Jingħad li kienu saru tentattivi minn xi dilettanti taż-żewġ distretti biex issir tigrija oħra bejniethom, iżda ma saritx...

Interessanti hu l-fatt, li sa qabel it-Tieni Gwerra Dinjija, in-numru ta' dghajjes tal-Pass li kellhom liċenzja biex jaħdmu fil-Port ta' Marsamxett kien biss ta' 100 dghajsa (1-100). Iżda fis-snin 30 id-dilettanti Beltin kienu talbu lill-Kollettur tad-Dwana biex jagħtihom permess jibnu Dghajsa tal-Pass għat-tigrija. Il-permess ingħata, u din id-dghajsa ġiet irreġistrata bhala 101 u nġhatat l-isem "In-Nazzarenu". Sa l-aħħar tigrija ta' qabel it-Tieni Gwerra Dinjija (1938) il-maġġoranza ta' l-opri li kienu jipparteċipaw fir-Regatta Nazzjonali kienu ta' sidien privati.

WARA L-GWERRA

L-ewwel Regatta Nazzjonali li saret fil-Port il-Kbir wara l-gwerra kienet dik tat-8 ta' Settembru 1951. Dan id-dewmien kien dovut minħabba ż-żmien li ttieħed biex jitneħħa l-fdal tal-vapur tal-Merkanzija 'Talabot' li kien mġharraq f'nofs il-kanal fejn isiru dawn it-tigrijiet tad-dghajjes. Fil-fatt, id-dilettanti Beltin fl-1950 kienu organizzaw tigrija tad-dghajjes f'nhar

il-festa tal-Madonna tal-Karmnu (fis-16 ta' Lulju) fil-Port ta' Marsamxett, iżda meta tħabbar li l-gvern kien se jintroduċi mill-ġdid it-Tigrija tal-Vitorja, dik tal-Karmnu ma saritx. Ovvjament, in-nies tal-port laqgħu din l-aħbar b'ferħ u entużjażmu kbir għax kienu ilhom snin jistennewha, u f'qasir żmien, f'kull distrett bdew il-preparazzjonijiet biex jarmaw id-dghajjes bil-qaddiefa u jipparteċipaw fiha.

Fl-ewwel edizzjonijiet tas-snin 50, jipparteċipaw bhala distretti l-Isla, il-Birgu u l-Marsa, waqt li Marsamxett, Bormla, il-Kalkara u r-Raħal Ġdid hadu sehem f'xi korsu partikolari. Aktar ma beda għaddej iż-żmien, il-partecipazzjoni tad-distretti fir-Regatta kompliet tissaħħah u għaliha kienu jattendu eluf kbar ta' nies u jimlew kull rokna tal-port. Wieħed jista' jgħid li matul is-snin 50, din it-tradizzjoni kienet saret popolari fost in-nies tal-port daqskemm kienet qabel il-gwerra, u l-entużjażmu tagħhom kien jintwera bl-għajjat ta' sapport u nkuraġġiment lill-benjamini tagħhom waqt kull tigrija, b'tixir ta' bnadar, b'daqq ta' sireni u tnabar, bil-hruq ta' musketteriji wara t-truncieri tal-Ponta u d-damdim ta' murtali, wieħed wara l-iehor minn fuq il-bejt tal-Knisja tal-Portu Salvu, hekk kif id-dghajjes Sengleani jkun qegħdin fuq quddiem f'xi tigrija.

Fl-1955, fir-Regatta Nazzjonali ġiet introdotta l-*Aggregate Shield* li tintrebah b'sistema ta' punti. Ġew introdotti wkoll sett ta' regolamenti ġodda, fosthom li kull dghajsa tal-Pass li tidhol fl-ewwel tliet postijiet tintiżen għall-piż, u jekk jinstab li l-piż tagħha hu inqas mill-piż stipulat mid-dwana (400 libbra) tiġi skwalifikata. F'kull tigrija jingħataw tliet paljijiet. Preżentament dawn jingħataw wara kull tigrija, iżda fl-imġhoddi kienu jitqassmu lill-ekwipaġġi rebbieħa wara l-aħħar tigrija, qabel max-Shield tal-Fidda tiġi ppreżentata lid-distrett rebbieħ. Interessanti hu l-fatt, li fiż-żmien il-hakma Ingliża, ix-Shield ġieli ġiet ippreżentata lill-klabb rebbieħ mill-Gvernatur jew mill-Prim Ministru, inkella minn xi ministru tal-Kabinett. Fis-snin 70, kien hemm edizzjonijiet fejn din ix-Shield ġiet ippreżentata mill-Gvernatur Generali Sir Anthony



It-tmunier tal-Wejla ta' Sant Anġlu, Wenzu Zarb, flimkien mal-ahwa Sengleani Joe u Tancred Bardarini, wara r-rebħa tagħhom fil-fregatini fir-Regatta tal-1965

Mamo, waqt li f'dawn l-aħħar snin minn xi ministru tal-Gvern.

Bejn l-1959 u l-1961, din it-tigrija ġiet effettwata minn bojkott kbir mill-Partit Laburista, u għalhekk insibu li fir-Regatta kien jipparteċipaw biss dgħajjes mill-Kalkara u żewġ dgħajjes ohra, wahda mill-Isla u l-ohra mill-Marsa. Fl-1962, tneħħa l-Bojkott, is-sitt distretti mill-ġdid bdew jiehdu sehem fir-Regatta, in-nies reġgħet bdiet tinżel il-port biex issegwiha u tipparteċipa fil-briju kbir li kienu jgibu magħhom dawn it-tigrijiet tradizzjonali. Kien f'dan iż-żmien li r-Regatta Nazzjonali reġgħet kisbet il-popolarita' kbira li kienet tqawdi fis-snin ta' qabel.

Matul dawn l-aħħar 50 sena ta' tigrijiet tad-dgħajjes fil-Port il-Kbir, l-organizzazzjoni tar-Regatta Nazzjonali għaddiet minn tibdil kbir, kemm f'dik li hi tmexxija generali kif ukoll distrettwali. Sa l-1990, id-distretti kienu jiehdu sehem b'żewġ opri f'kull tigrija, izda meta nbeda x-xogħol ta' twessigh tal-mollijiet ta' Pinto, il-kanal djieg, il-parteeċipazzjoni naqset għall-opra wahda, u konsegwentament hafna mill-qaddiefa li tilfu posthom fid-dgħajsa rtiraw mill-qdif.

Kif nafu, preżentament isiru żewġ Regatti tad-dgħajjes fil-Port il-Kbir – it-Tigrija ta' Jum il-Helsien li ssir fil-31 ta' Marzu u t-Tigrija tal-Vitorja tat-8 ta' Settembru. Fihom jipparteċipaw seba' klabbs (distretti) u matul dawn it-tigrijiet (b'regolament tad-Dwana) kull opra jrid ikollha s-sinjal (bandiera ċkejna) fil-pruwa tagħha bil-kuluri tradizzjonali tal-klabb: L-Isla (Isfar/Ahmar/Isfar); Il-Birgu (Ahmar); Bormla (Ċelesti); Il-Kalkara (Aħdar); Marsamxett/Valletta (Isfar); Il-Marsa (Blu skur) u Birzebbuġa (Ahmar/Abjad/Blu). It-tigrijiet isiru f'kanal minn Ras Hanzir (il-Marsa) sad-Dwana l-Antika fuq korsa ta' 1140 metru. Fl-imghoddi l-kanal kien jingħalaq bil-planki ta' l-injam, izda llum b'habel marbut ma' bagi żgħar li jibqgħu heġin sa nofs id-dahla ta' Dockyard Creek, imbagħad jagħlaq dritt għal tarf il-mina ta' wara d-Dwana. It-tluq isir b'tir ta' pistola u tixjira ta' bandiera, żewġ tiri wara xulxin ifisser *False Start*, waqt li s-sinjal tad-dhul (bandiera hamra) normalment tkun qrib il-bieb iż-żgħir tad-Dwana li jispara dritt għall-arloġġ tal-Mużew Marittimu tal-Birgu. Sas-snin 70, l-organizzazzjoni tar-Regatta kienet f'idejn il-Kollettur tad-Dwana, imbagħad għaddiet f'idejn sottomitat tal-Festi Nazzjonali u issa qed titmexxa mill-Kunsill Malti ta' l-Ilsport.

Kif aċċennajt qabel, dawn it-tigrijiet, bħal kull dixxiplina sportiva ohra

għandhom ir-regoli tagħhom, b'xi whud minnhom imorru lura sal-1906. Ironikament, dawk l-ekwipaġġi li matul l-andament tat-tigrija jonqsu li jsegwu dawn ir-regolamenti jiġu skwalifikati mmedjatament mill-ġurati li jkunu qeghdin isegwu dawn it-tigrijiet minn fuq *Patrol Boat* jew *Dinghy*. Sa nofs is-snin 70, ir-rebbieħ ta' kull tigrija kien jiġi dikjarat fuq id-deċizzjoni tal-ġurat li kien ikun qrib is-sinjal tad-dhul fid-dwana. Mhux l-ewwel darba li deċizzjonijiet żbaljati min-naha tal-ġurija qajmu nkwieta u għied fid-Dwana, saħansitra anke konfrontazzjonijiet mal-pulizija li kienet tigi msejha biex tikkalma s-sitwazzjoni. Kien proprju f'dan iż-żmien li d-Dwana bdiet tikri apparat li kien kapaci jgħbed numru ta' ritratti fil-minuta, u għalhekk kull meta żewġ dgħajjes jidhlu flimkien (ras imb'ras) il-ġurija flimkien mad-delegati ta' kull klabb kienu jirreferu għal dan l-apparat u wara jikkonfermaw ir-rebbieħ. Preżentament fir-Regatta qed jintuża apparat sofistikat, speċi ta' *Video Camera* fejn jingibet filmat tad-dhul ta' kull tigrija u wara l-ġurija tkun tista' tarah bi slow motion. Fost id-dilettanti dan l-apparat hu magħruf bħala *Photo Finish*.

Preżentament fiż-żewġ Regatti jsiru żewġ kategoriji ta' tigrijiet, '*Open*' u '*Reserves*'. F'kull kategorija d-distretti jiehdu sehem b'opra wahda. Fl-1998, l-organizzazzjoni tar-Regatta bil-koperazzjoni tal-Għaqda tar-Regatta bdew jorganizzaw 4 tlielaq għall-qaddiefa żgħażaġh matul ix-xahar ta' Lulju, imbagħad dawn tnaqqsu għal tlieta u wara għal tnejn. Fil-preżent qiegħda ssir tigrija wahda f'Lulju fil-bajja tal-Irnella.

Ilum din it-tradizzjoni hi meqjusa bħala wahda mill-aktar drawwiet antiki Maltin u l-akbar u l-isbah avveniment sportiv tal-baħar li jsir f'pajjiżna fl-istaġun tas-Sajf. Din it-tradizzjoni hi wkoll holqa importanti hafna fil-folklor tagħna minhabba l-istorja soċjali, kulturali u sportiva tagħha. Tagħrif dwarha nsibuh ukoll fl-Enciklopedia tal-Fisec – World Rowing.

© Joseph Serracino

Din hija verżjoni miktuba ta' taħdita pubblika li s-Sur Joseph Serracino ta f'isem l-Għaqda nhar il-Ġimgħa 10 ta' Mejju fir-Razzett tal-Markiz Mallia-Tabone l-Mosta.

IL-FOLKLOR MARBUT MAL- VARA TA' MARIJA ANNUNZJATA

Joseph C. Camilleri BA; DEAM;
M.Ed

Kull parroċċa torganizza, darba fis-sena, l-festa tal-patron jew patruna tagħha. L-istudju tal-folklor Guido Lanfranco hu tal-fehma li dawn il-festi li jiġu organizzati fil-gżejjer Maltin għandhom 'qafas ta' fatturi komuni.' Hu jkompli jgħid: '...bħalma ngħidu aħna jkollhom (jew kellhom) it-tridu, in-novena, daqq ta' qniepen, il-purċissjoni, il-vara (kif nafuha issa għamla ta' statwa, u qabel xi oġġett ieħor), armar, dwal, muzika jew baned, logħob tan-nar, kollha li fl-imghoddi kienu għamla oħra u b'mezzi differenti.' Ir-raħal ta' l-Hal Tarxien mhux eċċezzjoni. Il-festa tal-Lunzjata għandha l-istess qafas ta' fatturi li wieħed isib f'kull festa Maltija. Il-qalba ta' din il-festa hija l-vara titolari – dik ta' Marija Annunzjata. Maż-żmien din il-vara giet 'imzejna' b'diversi elementi ta' folklor li juru li kienet u għadha fil-qalb Tarxinija.

Il-fatturi li waslu biex din il-vara tiżzejjien b'folklor kienu varji. L-ewwel u qabel kollox, il-festa ta' Marija Annunzjata għaddiet minn storja partikulari. Fl-imghoddi din il-festa kienet issir matul ir-Randan, għaliex il-jum liturgiku tal-Lunzjata jiġi celebrat fl-25 ta' Marzu. Għalhekk il-festa kienet issir b'ċerta limitazzjoni. Mhux ta' b'xejn twieldet fir-raħal festa oħra, li kienet issir mhux fir-randan, dik tal-Madonna tad-Duttrina. It-tieni attur huma l-'partiti' – nies li għandhom għal qalbhom il-festa tal-



Lunzjata (Lunzjati) u grupp ta' nies oħra li għandhom għal qalbhom wkoll il-festa tad-Duttrina (Duttrinisti). Tant li fir-raħal ta' l-Hal Tarxien dan l-aħħar grupp jiċcelebra ż-żewġ festi. Dan hu fattur partikulari għal l-Hal Tarxien. Dan l-ambejnt iġib pika li tiġi fil-wiċċ matul il-jiem ta' dawn iż-żewġ festi. Din l-pika tintwera fl-żvilupp ta' armar, dwal, marċijiet, logħob tan-nar, tiżjin fil-knisja eċċ. Fattur ieħor ta' din il-pika huwa l-folklor. F'Hal Tarxien dan il-folklor inbena madwar żewġ vari ewlenin, dik tal-Lunzjata u dik tad-Duttrina.

FATTURI FOLKLORISTIĊI TAL- VARA TITULARI

Il-vara welldet diveri legġendi madwarha. Kien hemm divesi fatturi li welldu dawn il-legġendi. L-ewwel u qabel kollox l-Hal Tarxien dam ma daħhal il-vara titolari tiegħu. Fl-imghoddi minflok il-Lunzjata kienu joħorġu l-vara tar-Rużarju. Din id-drawwa kienet imxterrdra sewwa ma' Malta. Eżempju ta' raħal ieħor li kellu l-istess drawwa kien il-Mosta. Hawn minflok il-vara ta' Santa Marija kienu joħorġu l-vara tar-Rużarju. l-Hal Tarxien daħhal vara titolari wara li hafna mill-girien tiegħu kellhom waħda – il-Gudja (Santa Marija), iż-Żejtun (Santa Katarina), Bormla (L-

Immakulata Kuncizzjoni). Fattur ieħor li welldet il-legġendi kien il-problemi li ddaħhlu fin-nofs biex saret il-vara. Wieħed irid jiftakkar li l-vara tal-Lunzjata fiha żewġ figuri – il-Madonna u l-Anglu. Kull vara titolari, qabel il-Lunzjata, kellha figura waħda. L-iskultur Xandru Farrugia ma għamilhiex figura waħdanija bħalma għamlu diversi skulturi barranin iżda tnejn. Dawn iż-żewġ figuri holqu diversi stejjer li maż-żmien niżlu mill-missier għall-iben u saru legġendi. It-tielet fattur kien li l-poplu Tarxinij iħobb jirrakkonta. Kull vara importanti f'Hal Tarxien għandha l-legġendi tagħha – il-Lunzjata, tad-Duttrina u l-Kuncizzjoni. Xi nkwadri jew xoghlijiet tal-arti għandhom ukoll il-legġendi tagħhom. L-aħħar fattur, forsi l-aktar importanti hu l-imhabba li l-poplu għandu lejn il-wirt artistiku li hija mzejna l-knisja parrokkjali. Wirt li wiret minghand missirijietu.

LEĖĖENDI

Hemm legġenda li tgħid li għall-ewwel il-vara tal-Lunzjata kellha l-figura tal-Madonna fuq ix-xellug u dik tal-Anglu fuq il-lemin. Dan sar skont l-inkwadru titolari, xogħol Pietro Gagliardi. Lit-Tarxinizi, din l-idea ma tantx niżlet sewwa. Il-post tal-lemin, li hu wieħed

ta' unur, riduh għall-Madonna li kienet se ssir Omm Alla.

Xandru Farrugia kien żejtuni u mhux haġa kbira li fiż-Żejtun kien hemm legġenda dwar il-vara tal-Lunzjata. Skond din il-legġenda, l-ewwel figura tal-aṅġlu li saret għall-vara ta' Htal Tarxien spicċat fil-vara tal-Ort tas-sett tal-vari tal-Gimgha l-Kbira taż-Żejtun.

Legġenda oħra tgħid li meta waslet il-vara fil-knisja parrokkjali t-Tarxinizi raw li l-aṅġlu kien għeri wisq. Dan wassal biex jiehdu fin il-figura għand l-iskultur u dan libbes din il-figura b'libsa tal-kartapesta.

Legġenda oħra tgħid li waqt il-purċissjoni, l-Madonna tixhet it-Tarxinizi taht il-Mantell tagħha.

IL-PURĊISSJONI

Kif għidt qabel, il-purċissjoni għaddiet minn storja. Fl-imghoddi kienet waħda qasira u kienet tghaddi minn Triq Betta biex tghaddi minn wiehed mid-distretti ta' dan ir-rahal – Wara l-Bjut. Billi din it-triq hi waħda dejqa, waħda mill-galleriji saret dejqa biex matul il-purċissjoni l-vara setgħet tghaddi mit-triq mingħajr tfixkil. Din il-gallerija ta' din id-dar tassew sabiha, hi magħrufa bħala l-gallerija tal-Lunzjata.

Drawwa li spicċat, kienet dik li waqt li l-purċissjoni kienet tghaddi minn Triq il-Kbira (magħrufa bħala Triq Irjali jew Stada Rjali) sewwa sew quddiem il-villa tat-tabib tar-rahal – it-Tabib Daniel Cecy, xi irġiel kienu jhallu l-purċissjoni biex imorru lejn il-knisja. Dawn kienu jgibu l-bukketti tal-fjuri li kienu jkunu regalati lil-Lunzjata. Kienu jingħaqdu mal-purċissjoni jgħorru dawn il-bukketti. Waqt li kienu jerfġuhom kienu jkantaw l-'Ave Maria'. Din id-drawwa kienet iġġib taħwid kbir fil-knisja u wiehed mill-kappillani ried iwaqqafha. Din ma tantx nizlet sewwa fost xi partitarji u jum wiehed dawn ġew fl-idejn mal-kappillan (dejjem skont legġenda).

It-tibdil fil-purċissjoni welled drawwa oħra. Il-purċissjoni bdiet tghaddi minn Triq Htal Tarxien. Meta din tkun quddiem l-iskola tal-Immakulata Kuncizzjoni, f'waħda mill-galleriji miftuħa, grupp ta' sorijiet joħorġu pjanu u kif il-vara tieqaf jibdwew ikantaw żewġ innijiet. Waħda tkun tit-Taljan u oħra bil-Malti, waħda dejjem tkun 'Ave Maria'.

Il-purċissjoni tilfet wiehed min-nies akkaniti li kellha, il-poeta Kelinu Cachia. Meta kien għadu haġ, il-ħruġ tal-purċissjoni kien wiehed artistiku u mimli daqs bajda bit-talb. L-ewwel haġa li kien jagħmel Kelinu Cachia kien li jsellem lill-Madonna u wara kien jgħajjat kemm jiflaħ: 'Fejn int sejra ja Madonna?' Kien ukoll jaqra xi poezija minn tiegħu u jitlob biex waqt il-Madonna (vara) tkun għaddeja mit-toroq ta' Htal Tarxien tpogġi d-djar u t-Tarxinizi taht il-mantell tagħha. Forsi din it-talba welldet waħda mill-legġendi li semmejt aktar 'il fuq f'dan l-artiklu.

Waqt il-ħruġ tal-vara kienu jifgħu karti, sunetti u tjur forma ta' ħamiema. Dawn it-tjur kienu jinżlu fuq kulhadd anke fuq il-vara. Billi dawn kienu magħmula minn karti tat-tajr u bcejjeċ tal-qasab, dawk li kienu jinżlu fuq il-vara kienu joborxuha. Kien għalhekk din id-drawwa kienet spicċat.

TAQBILJET

Grazzi tal-ghajnuna li rcevejt minn diversi nies imexxieli nigbor xi taqbiliyet li l-partitarji jgħidu waqt il-ħruġ tal-vara u waqt il-purċissjoni. Waqt il-ħruġ jingħadu dawn it-taqbiliyet:

Issa waslet dik is-sieġha

li mit-Tempju noħorġuk,

U ndawruk mar-raħal tagħna,

Biex nuruk kemm inħobbuk.

Din it-taqbila għandha versjoni oħra, minflok il-kelma tempju jgħidu mill-knisja. Hemm verżjoni oħra li tingħad

biss fil-ħruġ tal-vara fin-nicċa. Din il-versjoni tneħhi l-kelma knisja jew tempju u ddaħħal il-kelma nicċa. Taqbila oħra tgħid:

Doqqu, doqqu qniepen doqqu,

Doqqu, doqqu kbar u żgħar,

Għax illum il-festa tagħna,

Il-festa tat-titular.

Taqbila oħra tgħid:

Kollok deheb, kollok djamanti,

Issa zgur ma joqsok xejn,

Jonqsok biss il-ferħ ta' qalbna,

U ċ-ċapċip minn tal-idejn.

Din l-aħħar taqbila tispiċċa biċ-ċapċip tal-folla. Din ukoll għandha versjoni oħra li tgħid li minflok il-ferħ, tgħid it-talb.

Waqt il-purċissjoni, l-aktar fit-Triq il-Kbira li hi quddiem il-knisja parrokkjali, jintqal dawn it-taqbiliyet:

O xi ġmiel ta' statwa għandna,

Xogħol fl-injam kollha skultura,

Illi wliedek Tarxinizi,

Żejnulek bl-induratura.

Mastru Xandru għamel vara,

Li biha għaġġeb lil kulhadd,

Dina kienet il-Lunzjata,

Illi bħala m'għandu ħadd.

Evviva l-25 ta' Marzu,

Jum devot għar-raħal tagħna,

Kulhadd jgħajjat b'vuċi waħda,

Viva l-kbira Lonza tagħna.

Waqf il-purċissjoni xi Tarxinizi jixegħlu l-gallerji u anke xi ħdud idoqqu l-'Ave Maria'. Fit-Triq is-Sorijiet welldet drawwa li kantanta tkanta l-'Ave Maria'. Din hi drawwa ħelwa u min ihegġieġha. Fl-imghoddi kienu jittfu l-karti fuq il-vara waqt li tkun għaddejja fit-toroq. Dan spicċa minħabba li l-karti kienu jinżlu fuq il-vara u joborxuha.

GEMGHA NIES

Drawwa li qiegħda tiżviluppa dawn l-aħħar snin hi li waqt il-purċissjoni grupp ta' nies jingabru madwar il-vara iċapċu u juru l-ferħ ta' qalbhom ta' dik is-sieġha tant għazieża għalihom. Sa fejn naf jien, din id-drawwa bdietha ċertu waħda Memè Agius. Magħha kien ikun hemm membru oħra ta' din il-familja li kienet toqgħod fi Triq Birzebbuġa, ċertu waħda Camilleri.

Il-vara tal-Lunzjata fiha ħafna folklor marbut magħha. Dan il-folklor juri l-importanza tal-vara u fuq kollox kemm hija fil-fond tal-qalb Tarxiniza. J'alla dan l-interess kollu u din l-imħabba tkompli u tinxerred fost iż-żgħażaġh ta' dan ir-rahall.

Referenzi

Lanfranco Guido, Drawwiet u tradizzjonijiet Maltin, Pubblikazzjonijiet Indipendenza, Malta, 2000. p153

J C Camilleri, Il-folklor marbut mal-vaar tal-Lunzjata ta' Ħal Tarxien, Il-Mument 23 ta' Mejju 2004.

J C Camilleri, Ġabra ta' Legġendi, Wise Owl Publications, Malta 2009.

Walter R Zahra, fiz-Żejtun – il-Purċissjonijiet tal-Gimgha l-Kbira f'Malta u Għawdex, PIN 1992.

Nixtieq niringrazzja lil Karmnu Mercieca (Karmnu tal-Kaġħak), Joseph A Farrugia u Charles Garcia tat-taqbilijiet li tawni biex stajt nibni dan l-artiklu.

Dan l-artiklu deher mod differenti fil-gazzetta l-Mument nhar 23 ta' Mejju 2004. Billi kien hemm zieda fl-informazzjoni ħsibt biex jerga jidher f'din ir-rivista.

IL-PURĊISSJONI TAL-MADONNA TAR-RUŻARJU FIR-RABAT TAL-IMDINA¹

Joseph C. Camilleri BA; DEAM; M.Ed

Fl-ewwel ħadd t'Ottubru, minn ħafna knejjes parrokkjali u minn dawk Duminkani toħroġ il-purċissjoni bl-istatwa tal-Madonna tar-Rużarju. Dawn il-purċissjonijiet ikun fihom l-istatwa tal-Madonna tar-Rużarju, membri tal-konfratellanza tar-Rużarju, kif ukoll il-fratelli tal-fratellanzi l-oħra tal-parroċċa, l-kleru u l-'piccolo clero', u l-parruċċjani devoti tal-Madonna tar-Rużarju. Fil-Birgu, fil-belt Valletta u fir-Rabat (ta' Malta) kienu joħroġu purċissjonijiet b'żewġ statwi, dik tal-Madonna tar-Rużarju u dik tal-Patrijarka San Duminku. Minn dawn it-tliet purċissjonijiet tnejn baqgħu joħroġu l-istatwa ta' San Duminku barra dik tal-Madonna tar-Rużarju – dawk tal-Birgu u tar-Rabat.

IL-PURĊISSJONI TAR-RABAT

Il-Knisja tal-Madonna tal-Għar jew kif inhi magħrufa aktar bħala l-knisja ta' San Duminku tkun armata għal din il-festa. Id-damask jgħatti l-arkati tal-korsija kif ukoll il-kappelluni. L-altar tal-kor jkun imżejjen bil-gandlieri tal-'fidda' u l-figuri tal-appostli. Il-gradenzi jkun fihom it-terożi tal-fidda u d-deheb. L-altari l-oħra jkunu mżejna. Iżda l-aqwa altar ikun dak tal-Madonna tar-Rużarju. Dan ikollu

gandlieri tal-'fidda' u l-figuri tal-appostli impittra. Fil-korsija, biswit il-bieb ta' barra jkun hemm żewġ statwi. Fuq in-naħa tal-kappellun tal-Lunzjata jkun hemm l-istatwa tal-Madonna tar-Rużarju u fuq in-naħa tal-kappellun tal-Madonna tar-Rużarju jkun hemm l-istatwa ta' San Duminku. Fil-kappellun tal-Madonna tar-Rużarju jkun hemm l-istandard abjad u s-salib tal-fidda u żewġ lanterni.

Wara l-quddiesa kantata tibda ħierġa l-purċissjoni. Qabel tibda toħroġ, in-nies joħroġu mill-knisja u bil-mod il-mod jibdwu jimlew iż-żuntier. Aktar ma jgħaddi ż-żmien l-atmosfera tal-festa Maltija timla l-qlub tan-nies. Dan wieħed jifhem billi din hi l-unika purċissjoni li toħroġ minn din il-knisja, ferm għal qalb ir-Rabtin li joqogħdu f'dawn l-inħawi.

L-EWWEL PARTI TAL-PURĊISSJONI

L-ewwel li joħroġ ikun l-istandard tal-Fratellanza tal-Madonna tar-Rużarju. Wara l-istandard kien hemm is-salib u ż-żewġ lanterni. Sew il-persuna li jkollha l-istandard u sew il-persuni li jkollhom is-salib u l-lanterni jkunu libsin ta' fratelli. L-ewwel fratellanza tal-Madonna tar-Rużarju twieldet fil-Birgu fil-knisja tal-Lunzjata, l-knisja tad-Duminkani. Dan il-fratellanza kienet diġà wieqfa fi żmien il-Battalja ta' Lepanto, battalja li gġieldu l-insara kontra l-qawwa Torka. Skont il-papa ta' dawk iż-żminijiet, il-Papa Piju V, din ir-rebħa nisranija kienet minħabba l-għajjnuna li tat il-Madonna wara t-talb ħerqan mill-insara permezz tar-Rużarju². Sentejn wara t-twaqqif tal-fratellanza tal-Madonna tar-Rużarju fil-Birgu twieldet dik tar-Rabat. Mill-1536, din il-fratellanza kellha kappella fil-knisja tal-Madonna tal-Għar iddedikata lill-Madonna ta' Salterio fejn kienet issir

¹ Dan l-artiklu ktbu wara li personalment attendejt għall-purċissjoni tal-Madonna tar-Rużarju li saret nhar is-7 t'Ottubru 2012 mill-knisja tal-Madonna tal-Għar fir-Rabat.

² Mallia Philip: The Dominican order and the Blessed Virgin in Malta till the end of the 18th century, f'Marian Devotions in the Islands of St Paul (1600-1800), Vincent Borg (ed), The Historical Society, Mal;ta 1983 p309.

il-festa kbira ad unur il-Madonna tar-Rużarju³.

Wara l-'fratelli' jkun hemm l-istatwa tal-Patrijarka San Duminku. Din l-istatwa tkun merfugħa minn tmien reffiegħa. Din l-istatwa għandha leggenda marbuta magħha. Louis Vassallo jikteb hekk fuq l-istatwa tal-Patrijarka San Duminku: 'Jghidu li kienet inġiebet mill-Birgu.⁴ Skont ir-riċerka li għamel Anton Attard sirna nafu li din l-istatwa saret minn Peppi Vella jew kif kien magħruf - Mastru Pepp - għall-knisja tal-Lunzjata tal-Birgu. Saret fl-1849 u li għet ordnata mill-fratellanza tar-Rużarju '....biex issieheb dik tal-Madonna fil-purċissjoni nhar il-festa tar-Riżarju.'⁵ Dejjem skont ir-registru tal-kontijiet tal-fratellanza, Mastru Pepp daħħal 70 skud, 50 minhom kienu għotja minn żewġ benefatturi. Maż-żmien din l-istatwa għet magħrufa bħala l-'antika' u kienet tinżamm fis-sagristija tal-oratorju tal-fratellanza. Waqt Konsulta ġenerali tal-fratellanza li saret nhar 23 ta' Frar 1911, għe approvat li din l-istatwa tingħata lid-Dumnikani tar-Rabat (Knisja tal-Madonna tal-Għar). Ir-raġuni wara din id-deċisjoni kienet li l-fratellanza issa kellha statwa oħra, statwa ġdida ta' dan il-qaddis li kienet saret minn Giovanni Darmanin.⁶

IT-TIENI PARTI TAL-PURĊISSJONI

Wara l-istatwa jimxu l-abbatini (piccolo clero) u l-patrijiet. Ikun imiss l-istatwa tal-Madonna tar-Rużarju. Din l-istatwa waslet minn Ruma fl-1661 għaliex saret hemm minn id Melchiorre Gafà. Hi turi lill-Madonna

bilwieqfa u fuq l-id ix-xellugħja qiegħda żżomm figura ta' tfajjel żgħir - il-Bambin li hu għeri minn kollox. Il-Madonna għandha velu li jinsab itir fuq wara. Sew il-Madonna u sew il-Bambin qegħdin iżommu kuruna tar-Rużarju. Din l-istatwa hi ferm importanti fl-istorja tal-iskultura Maltija għaliex kienet użata bħala mudell għal hafna statwi Marjani li saru wara, fuq kummissjonijiet mill-fratellanzi u kappillani għall-purċissjoni.⁷ Eżempju ta' dan hi l-istatwa tal-Madonna tar-Rużarju li saret għall-fratellanza tar-Rużarju tal-parroċċa ta' Marija Annunzjata f'Hal Tarxien. Din l-istatwa Tarxiniża saret minn id Giovanni Maria Saliba fl-1698.⁸ Wara l-istatwa Marjana jkun hemm il-bandalora tat-Terz'ordni Dumnikan u d-devoti tal-Madonna tar-Rużarju.

RIFLESSJONI

Għaliex fit-tliet centri Dumnikani kienu joħorġu l-vara ta' San Dumniku flimkien mal-istatwa tal-Madonna tar-Rużarju fil-purċissjoni li kienet u għada ssir fl-ewwel Hadd t'Ottubru? Hemm il-possibilità li l-origini ta' din id-drawwa għej mill-purċissjonijiet speċjali li kienu jsiru fuq ordnijiet tal-Gran Mastri u l-isqfijiet. Eżempju ta' din it-tip ta' purċissjoni saret fid-29 ta' Marzu 1658 wara li Malta hasset sensiela ta' terrimonti. Kien l-isqof M J Balaguer de Camarasa li ordna din il-purċissjoni speċjali, barra minn żmienha, bħala ringrazzjament u talb għall-harsien minn aktar terremoti. F'dawn il-purċissjonijiet kienu joħorġu mill-knisja ta' San Dumniku tal-Belt Valletta kwadru ta' San Duminku. Dan l-inkwadru kien miżmun fis-sagristija ta' din il-knisja parrokkjali. Maż-żmien, li wiehed juża xi haġa devozzjonali ta' San Dumniku patrun tal-Ordni tad-Dumnikani f'dawn il-purċissjonijiet tal-Madonna tar-Rużarju, niżlet tajjeb mad-devoti u bdiet tintuża anke fil-purċissjoni tal-Madonna tar-Rużarju

li jsiru kull sena fl-ewwel Hadd t'Ottubru.

Mill-belt Valletta din id-drawwa marret sew il-Birgu u sew fir-Rabat. Il-purċissjoni tal-Birgu għada ssir bħall-purċissjoni tar-Rabat jgħifieri b'żewġ statwi. Dik tal-Birgu jużaw l-istatwa ta' San Dumniku li saret minn Michael Camilleri Cauchi. Huma jużaw pedestal tal-injam u mhux tal-fidda. Dan jintuża għall-festa ta' San Duminku. Din l-istatwa saret fil-1986.⁹ Ma' din l-istatwa jkun hemm l-istatwa tal-Madonna tar-Rużarju li saret minn id Vincenzo Bonnici fl-1864.¹⁰ Dan ifisser li l-istatwa ta' San Dumniku tinhareġ darbtejn fis-sena, waħda għall-festa ta' San Dumniku u darba oħra tal-festa tal-Madonna tar-Rużarju.

Fil-Belt Valletta din id-drawwa baqgħet haġja sas-snin 80 tas-seklu l-ieħor. Il-kittieb Rafel Bonnici Cali kiteb hekk fl-1987: 'Il-festa tar-Rużarju tal-Belt Valletta maż-żmien saret fiha x'tara tassew wara li saret il-vara tal-Patrijarka San Dumniku, għax din il-vara sabiha tal-qaddis bdiet toħroġ wkoll flimkien mal-vara tal-Madonna bil-Bambin, u hekk għadha toħroġ il-purċissjoni llum, b'żewġ vari.'¹¹ L-istatwa ta' San Dumniku li hija tal-injam saret fi Spanja madwar 290 sena ilu. Vassallo jkompli jghid xi haġa oħra fuq din l-istatwa. Hu jghid li hawn min hu tal-opinjoni li din hi xogħol ta' Melchiorre Gafà. L-istatwa l-oħra li kienet tingarr fil-purċissjoni u li hi tal-Madonna tar-Rużarju hija xogħol ta' Giuseppe Mazzeo de Rizzini. Din saret fl-1615 u għalhekk aktarx hija l-eqdem statwa tal-Madonna tar-Rużarju. Din saret fuq ordni ta' Patri G B Ruggiero li kien il-pirjol tal-kunvent tad-Dumnikani tal-Belt Valletta.

³ Mallia Philip op cit

⁴ Vassallo Louis; Il-Purċissjonijiet bil-vari tar-Rużarju u ta' San Duminku li fihom x'tara tassew!, Madonna tar-Rużarju, Gudja, Festa 2012, Soċjetà Filarmonika La Stella, Gudja p159

⁵ Attard Anton: Xhibat San Dumniku fil-Birgu, Xhieda ta' devozzjoni kostanti li tmur lura mijiet ta' snin, Festi Solenni San Duminku ta' Guzman, Il-Birgu 2012 p59.

⁶ Attard Anton op cit p63

⁷ Mallia Philip op cit p310

⁸ Anon;il-vara tal-Madonna tar-Rużarju, Tarxien Ottubru 2012

⁹ Kummikazzjoni mis-Sur Andrew Zahra, żgħażuġ mimli bl-ispiritu ta' San Dumniku. Din il-kummikazzjoni saret fl-9 t'Ottubru 2012.

¹⁰ Mallia Philip op cit p 310.

¹¹ Bonnici Cali Rafel; Kitbiet Imżewġa, Malta, Pubblikazzjoni Lejen is-Sewwa, 1987 p61.

Għaliex din id-drawwa fil-belt Valletta waqfet? Waqt li kont nipprepara din l-artiklu kellimt lil xi nies li għandhom għal qalbhom l-knisja u l-kunvent tal-patrijiet tad-Dumnikani tal-Belt Valletta. Ir-risposta tvarja. Hawn min hu tal-fehma li billi l-istatwa ta' San Dumniku toħroġ fil-festa tal-qaddis m'għandhiex għalfejn terga' toħroġ fil-purċissjoni tal-Madonna tar-Rużarju. Hemm oħrajn li huma tal-fehma ta' Louis Vassallo meta kiteb: '...l-vara tar-Rużarju ma għadhiex aktar toħroġ flimkien ma' dik ta' San Dumniku, minħabba li ma jkunx hemm reffiegħa biżżejjed jew għal raġunijiet oħra.¹²

KONKLUŻJONI

Dawn il-purċissjonijiet huma xi haġa speċjali. Hija hasra li jispicċaw darba għal dejjem. L-istatwi ta' San Dumniku jagħmlu sens fil-purċissjonijiet tal-Madonna tar-Rużarju, aktar u aktar jekk dawn joħorġu minn knejjes Dumnikani. Louis Vassallo jikkommenta hekk: 'Dan l-istil devozzjonali hu msensel mill-fatt, li l-Ordni Duminkana hi mfassla haġa waħda ma' dan il-kult (tal-Madonna tar-Rużarju), fejn l-aktar li jispikka hu propju San Dumniku li hu l-fundatur ta' din l-Ordni.'¹³

Għalhekk il-patrijiet Dumnikani jridu jagħmlu minn kollox biex (1) iżommu haġa din id-drawwa fil-Birgu u fir-Rabat, u (2) jqajmu mill-ġdid din id-drawwa fil-Belt Valletta. In-nuqqas tar-reffiegħa forsi kienet problema fl-imghoddi iżda issa din il-problema baqgħet? Għaliex għandna ncaħħdu din id-drawwa lill-poplu li aktar ma jgħaddi z-żmien qed jiddependi fuq it-turizmu għall-għajxien tiegħu? Skont ma qal Louis Vassallo dawn il-purċissjonijiet tar-Rużarju huma xi haġa rarita. L-uniċi purċissjonijiet li jgħorru aktar minn statwa waħda huma tal-Ġimgħa l-Kbira.

© Joseph C. Camilleri

IL-KARNIVAL F'HAL TARXIEN¹⁴

Joseph C. Camilleri BA; DEAM;
M.Ed

Il-karnival kien jinħass fl-iskola primarja. Il-bniet ta' Hal Tarxien kienu jmorru l-iskola ta' Lanza. Din kienet dar kbira fi Triq Paola. Hamsis qabel il-Karnival il-break iż-żgħir ta' filghodu kien wieħed twil. Kull tiffa kienet iġġib *lunch* doppju u hafna u hafna ħelu. Din il-waqfa itwal mis-soltu kienet issir għaliex il-Hamsis ta' qabel Hadd il-Karnival kien ikun *Giovedi Grass*. Il-Maltin kienu jieklu aktar mis-soltu għaliex dalwaqt kien se jibda r-Randan – żmien ta' sawm u penitenza. L-għada l-Ġimgħa kien ikun jum ta' skola u t-tfal jerġu jidhlu l-iskola l-Erbgħa, l-għada ta' Ras ir-Randan. Skont Lorenza Camilleri l-ikel fost il-bniet kien wieħed ftit aktar min-normali iżda ma tistax tgħid l-istess haġa fost is-subien. Hi kienet tiftakar membri tal-familja tagħha li kienu jieħdu l-iskola barzakka żgħira mimlija ħobż u ħelu għal dan il-jum.

SIBT IL-KARNIVAL

Is-subien kienu jingabru fl-isqaqien ta' Triq Santa Marija fejn kien ikollhom tappijiet tas-sufra u sulfarini. Kienu jingabru ġo xi rokna u hemm kienu jaħarqu t-tappijiet bis-sulfarini. Wara kienu iġemmdu wiċċhom. L-aktar komuni kienu l-mustaċċi, il-moħħ – l-aktar in-naħa fuq l-għajnejn u l-ħaddejn. Xi subien kienu jġibu xi ħwejjegħ qodma ta' xi nanna jew żija, xi bastun jew xi biċċa għodda. Min jissellef, min jiddobba u min jieħu mingħajr ma' jgħid lil ommu. Wara issir ġirja mat-toroq ta' Hal Tarxien. Fl-aħħar jingabru hdejn iċ-Ċimiterju

¹⁴ Dan it-tagħrif kollu ngabar mill-awtur ta' dan l-artiklu wara intervisti li kien għamel lil ommu – Lorenza Camilleri (1921-2013). Lorenza għexet haġiġha kollha f'Hal Tarxien sakemm marret toqgħod f'San Vincenz.

tal-Erwieħ, iċ-Ċimiterju ta' Hal Tarxien fost hafna daħk u burdell.

Filgħaxija kienet issir l-aktar haġa mistennija tal-Karnival. Minn Wara l-Bjut, wieħed mid-distretti ta' Hal Tarxien, kienu joħorġu qatta qatta ġuvintur lebsin liżar abjad karti. Fil-qalba tal-liżar kienu jagħmlu żewġ toqob biex meta jpoġġu l-liżar fuq rashom fit-toroq jkun jistgħu jaraw. Barra mil-liżar kien ikollhom l-ixkupa. Meta kien jidlam sewwa, kienu joħorġu minn xi dar fejn kienu jingabru u jibdw iduru triq triq, sqaq sqaq. Kienu jieqfu quddiem xi dar fejn kienu jafu li kien hemm xi tfajla li huma kienu jafu sewwa. Kienu jaqbd u l-ixkupa u jibdw jħabbtu fuq il-galleriji jew it-twieqi. Waqt li kienu jħabbtu kienu jgħajtu l-ismijiet tat-tfajliet u kliem tal-biża. 'Dolor, l-Erwieħ ġejna għalik. Oħroġ barra biex neħduk magħna.' 'Mari hawn tal-Erwieħ għalik.' Karmni oħroġ barra għax ġew għalik.' Xi guvni li kien tafa' għajnejn fuq xi tfajla u li hi ftit tat widen, lejla bħal dik kienet tkun okkazzjoni ta' vendetta. Miskina dik it-tfajla matul l-iljieli tal-Karnival.

Thabbat issa u thabbat imbagħad, fl-aħħar il-missier kien jitilgħulu, u tal-lożor kienu jispicċaw maħsula b'xi barmil ilma kiesaħ kiesaħ. Tassew Karnival. Din l-istorja 'tal-Erwieħ' bil-lożor kienet issir f'kull lejl tal-Karnival, iżda l-aqwa lejl kien ikunu dak ta' Sibt il-Karnival.

JIEM IL-KARNIVAL

Il-ġuvintur kienu jgħaddu l-karnival billi kienu jilbsu ta' nisa. Kulhadd kien jiddobba stamina, ċulqana jew għonella u xi dublett. Dawk li kienu l-aktar imqarbin kienu jġru wara x-xebbiet. Il-ġuvintur kienu jingabru wkoll flimkien u kienu jdur mar-raħal waqt li kien hemm xi hadd li jdoqq xi tambur jew flejguta.

IL-KARNIVAL BARRA MIR-RAHAL

Xi familji kienu jhallu l-kenn tar-raħal u jirħulha għall-belt jew għall-Kottenera. Biex jaslu kienu jikru xi karrozzin. Gieli kienu jieħdu magħhom xi hadd li jaf jgħanni u xi

¹² Vassallo Louis; op cit p157.

¹³ Vassallo Louis; op cit p157

ħadd ieħor li jaf idoqq il-kitarra. Meta jaslu l-belt kienu jixtri xi perlini jew xi biċċa prinjolata. Wara jaraw in-nies bil-kostum jimxu 'l hawn u 'l hinn. Xi ġuvintur kien ikollhom l-pastizzi u mhux l-ewwel darba fit-toroq tal-belt, l-aktar fi Strada Rjali (illum Triq ir-Repubblika) kien ikun hemm xi battalja tal-pastizzi. Ġieli minflok il-pastizzi kien ikun hemm it-tfiġħ tal-karti. Anke l-pulizija ġieli kien ikun il-mira tal-karti.

Wara nofsinhar kien ikun hemm l-isfilata tal-Karnival. Din kienet purċissjoni ta' karrijiet u karrozzini mżejnin apposta. Bejn xi karrijiet kien ikun hemm xi banda li kienet iddoqq marċijiet brijjużi. Meta kien ikun qed jidlam, tal-karrijiet u tal-karrozzini kienu jaħsbu biex imorru lura d-dar. Xi karrozzini kienu jgħaddu mit-toroq ta' Ħal Tarxien. It-tfal tar-raħal kienu jinġabru quddiem id-dar tat-tabib tar-raħal biex jaraw dawn il-karrozzini. Wieħed irid jifhem li s-sidien tal-karrozzini li kienu miż-Żejtun jew Ħal Għaxaq kienu jgħaddu minn hemm. Waqt li kienu għaddejjin kienu jittfghu l-perlini lit-tfal.

IL-KNISJA F'JIEM IL-KARNIVAL

Fil-knisja parrokkjali kienet issir l-espożizzjoni tas-Sagrament. Billi kien jintuża l-artal il-maġġur, kienu jzejnu dan l-artal bix-xemgħat u fjuri bojod. Meta fetħu il-qasam tal-Mużew, dawn kienu jiġbru lit-tfal tar-raħal u wara xi ħarġa, it-tfal kienu jispiċċaw il-qasam tagħhom biex jgħidu xi talba. Il-kappillan u l-qassisin kien jinsistu mat-tfal u maż-żgħażaġħ li jekk xi ħadd jilbes il-maskra tal-karnival, fil-ħadd ta' wara kellu jmur sa Ħaż-Żabbar biex f'dak il-jum magħruf bhala **ħadd in-Nies** iżur il-knisja parrokkjali tal-Madonna tal-Grazzja mal-pellegrini l-oħra biex jitolbu għad-dnubijiet li kienu għamlu. Għat-Tarxiniżi, Ħaż-Żabbar kien tefgħa ta' ġebbla bogħod.

Fil-jiem tal-Karnival kulħadd kien jiblieħ. Min kien jilbes tal-Erwieħ - ħaġa tipika Tarxiniża, min jilbes ta' mara, min imur il-knisja biex jittlob, min jibgħat lit-tfal ma' tal-Mużew. Min kien ikollu l-okkazzjoni għal biċċa

prinjolata u għal xi żewġ perlini. Kulħadd kien jiblieħ u kulħadd kien kuntent. Wara l-aħħar jum tal-Karnival ikun **Ras ir-Randan**. Jibda s-sawm, tibda l-penitenza. Il-ġmied fuq il-wiċċ jispiċċa, l-lizar bit-toqob jintrefa fil-kexxun tal-gradenza, u kulħadd għal ħajja ta' kuljum.

Kulħadd kien jistennieħ il-Karnival kbar u żgħar.


Viva viva l-Karnival.

© Joseph C. Camilleri

Pittura qadima ta'

ħadd in-Nies ►

Mill-internet



Il-Parata tal-Belt fis-snin ghoxrin.

Mill-internet

L-IMTAHLEB U MADWARU

Alex Camilleri

F'dan l-artiklu nixtieq naghti harsa lejn il-kontrada mwarra tal-Imtahleb, li hija popolari ferm għall-mixjiet fil-kampanja qalb pajsagġ li jpaxxi l-ghajn u jserrah il-menti.

Peress li l-gzira ta' Malta hija mxaqilba wahda sew lejn il-Grigal, Had-Dingli u l-Imtahleb li jinsabu man-naħa tal-Lbiċ tagħha sabu ruħhom fil-gholi u fl-istess waqt qrib il-baħar. U minhabba l-istess pozizzjoni ġeografika, f'dawn l-inħawi baqgħu jidhru s-saffi ġeologiċi ewlenin kollha tal-Gzejjer Maltin, miz-zonqor li jinsab taħt nett mal-baħar sal-qawwi ta' fuq fil-quċċata. Għaldaqstant, naraw pajsagġ imtarraġ u varjat: sisien għoljin li jaqtgħu dritt ċomb għal fuq il-baħar, żrieżaq taflin li jwasslu għal fuqhom, irdumijiet tal-qawwi aktar fil-gholi, u fl-aħħarnett xagħriet watja fuq wiċċ is-saff tal-qawwi. U billi t-tafal izomm l-ilma tax-xita milli jkompli jiskula 'l isfel, il-blat poruż (qisu sponża) tal-qawwi izomm fih hażna importanti ta' ilma helu li minnha jgelglu bosta nixxigħat. Ma setax jonqos li l-Imtahleb fih għaġna mżewqa ta' xagħriet miftuħa u mirjieha, widien ihaddru, ilma ġieri, u raba' saqwi, b'kuntrast qawwi max-xtut drammatiċi ta' taħthom u l-baħar salvaġġ li huma magħrufin għalih dawn l-inħawi. U bħallikieku dan kollu ma kienx bizzejjed, fl-irkejjen moħbija tal-Imtahleb mhux biss hemm mistur wirt storiku għani li jfakkar fiz-żminijiet medjevali, izda għadhom jinhassu wkoll l-aħħar nifsijiet tal-ħajja rurali ta' dari li tista' tgħid inqerdet għal kollox minn bosta bnadi oħra f'Malta u Għawdex.

IS-SISIEN TA' MAL-BAĖAR

Is-sisien tal-Imtahleb ikomplu ma' daww aktar magħrufin ta' Had-Dingli

u l-fruntiera ta' bejniethom, biex ingħidilha hekk, insibuha bejn wieħed u iehor fi **Rdum il-Qaws** (jew sempliċement Il-Qaws). Hawnekk, l-erożjoni qalila tal-baħar matul meded twal ta' żmien gieghlet lis-sies jersaq bil-mod 'il ġewwa tant li ha għamla mdawra qisu qaws stirat. It-tarf tiegħu jinsab f'**Ras il-Gawwija** (jew inkella l-Ponta tal-Gawwija) li tifirdu mill-**Irdum tal-Iħfar** u l-bqija ta' l-irdumijiet ta' Had-Dingli. Il-forma partikolari tiegħu tat ukoll isimha lill-artijiet ta' madwaru (Tal-Qaws) kif ukoll lix-xagħra wiesgħa u għolja li tittawwal għal fuq (Ix-Xagħra tal-Qaws). L-artijiet li jinsabu ezatt ma' xifer is-sies isibuhom bħala **Ix-Xaqlebi**, minhabba l-qlib tagħhom, u sewwasew taħthom hemm ukoll għar mal-baħar bl-istess isem (L-Għar tax-Xaqlebi). Il-bokka mdaqsa ta' dan l-għar f'it li xejn hija fonda, izda jekk tixxabbat madwar żewġ sulari ġo fiha (fuq blat jaqta' qisu xafra!) tasal f'biċċa dejqa li tibqa' diehla kemmxejn 'il ġewwa fuq art miksija b'ċaġħak u ramel aħrax li juri sa fejn jaf iwassal il-mewġ għoli tal-maltemp. Mhux wisq 'il bogħod, lejn ix-Xlokk, hemm għar kbir mgħaddas taħt il-baħar, filwaqt li lejn il-Punent tinsab posta tas-sajd imsejha **Taħt il-Girna**, fejn ġieli tara sajjieda xjuħ jixxabbtu bosta sulari għal isfel biex jilhq u blata żghira mal-baħar li minnha jistgħu jistadu bil-kumdità...dment li l-baħar ikun bnazzi! Fuq din il-posta, l-art għolja ta' fuq is-sies tiflel il-qlib tagħha u tinfetħ f'wita mdaqsa li tibqa' sejra sa **Ras id-Dawwara** jew **Ras il-Qaws**. Din il-ponta rqiqa u mirjieha tixbaħ lil ganċ ħiereg għal fuq il-baħar miftuħ. Għandha għoli ta' madwar għoxrin sular, u l-baħar ta' taħtha huwa daqstant iehor fond ('il fuq minn 70 metru).

Imkennen wara Ras id-Dawwara hemm il-Port ta' **Għar id-Dwieb**, qala kbira u b'xenarju tassew spettakolari. L-għamla tiegħu, tawwalija u bi għub weqfin mad-dawra kollha tagħtik x'tifhem li aktarx huwa l-fdal ta' għar daqsieħ li maż-żmien ċeda. Fuq ġewwa nett jinsab Għar id-Dwieb, fil-fatt żewġ għerien kbar maġenb xulxin għalkemm wieħed minnhom ma jidholx wisq 'il ġewwa. 'Dwieb' hija l-plural ta' 'debba' (il-mara taż-żiemel) jew 'dbiba' (bhima feroċi), izda r-rabta

mal-għar ma jidherx li hija wahda daqstant diretta. Sa mill-1538, f'dawn l-inħawi tissemma **Dar id-Dwieb**, u fil-viċin verament hemm xi rziezet qodma li setgħu servew ta' stalel; għaldaqstant l-għar seta' ha ismu minn dak ta' razzett minnhom jew ta' xi razzett iehor eqdem li kien jezisti dari. Fil-kitbiet ta' G.F. Abela, Dar id-Dwieb tissemma darbtejn, u filwaqt li f'darba minnhom jagħtina x'nifmu li qed jittellem dwar razzett jew stalla, fl-oħra jgħidilha li hija għar kbir ("...è una vasta grotta"). P.P. Castagna ukoll jirreferi għall-għar ta' mal-baħar bħala Dar id-Dwieb u jiddeskrivih (b'mod mhux daqstant konvinċenti) bħala għar fejn darba nstabu xi bhejjem mgħarrqa. Sewwasew minn fuq Għar id-Dwieb, l-ilmijiet tal-**Wied tal-Ġarif** jinxteħtu dritt għal ġol-baħar f'ċarċara għolja li tkompli żżewwaq l-inħawi matul ix-xhur xitwin. Il-punt mnejn iċ-ċarċara tiġġarraf għal isfel isibuh bħala **Il-Ġarif** jew **Il-Ġarifa**. Mal-ġnub tal-Port ta' Għar id-Dwieb hemm ukoll xi għerien iżgħar mal-livell tal-baħar jew ezatt taħtu. Wieħed minnhom (man-naħa ta' Ras id-Dawwara) jinsab bi dritt l-Għar tax-Xaqlebi, tant li fost xi sajjieda tal-lokal hemm għajdut li dawn iż-żewġ għerien pjuttost inaċċessibbli jinfdu ma' xulxin. Wara li żorhom it-tnejn, ikolli ngħid li din hija biss qlajja. Jekk inkomplu nduru max-xatt, l-ewwel naqbz u l-posta tas-sajd **Tal-Ĥarruba** li tingħaraf minn xaqq fis-sies b'għar ċkejken taħtu mal-baħar, u mbagħad naslu sal-ponta żghira **Ta' Ĥammud** li tinsab faċċata ta' Ras id-Dawwara u flimkien magħha tagħlaq il-Port ta' Għar id-Dwieb. Man-naħa ta' barra ta' din il-ponta hemm għar iehor żgħir 'il fuq minn wiċċ l-ilma. Imbagħad imiss **Il-Ponta tad-Dikkiena**, ras oħra sekondarja bi xkaffa ċatta mlaqqma Id-Dikkiena minhabba l-għamla tagħha ("dikkiena" hija bħal bank tal-gebel u dari kienet element komuni fl-arkitettura medjevali). Bejn iż-żewġt irjus tinsab posta tas-sajd magħrufa bħala **Il-Pass** peress li, fi kliem sajjied tal-post, "...trid taqbad mal-blat, iddur, u taqbeż pass biex tkompli tixxabbat..."! Is-sogru ta' dan kollu jidher fil-kefija kollha tiegħu f'lapida li hemm qrib ix-xifer fil-Ponta tad-Dikkiena: skond ma kien fissirli l-istess sajjied, il-posti tas-sajd huma meqjusin bħala riservati għal 'sidhom'

(jigifieri min ikun sabhom u kkapparrahom l-ewwel, jew inkella jkun wiret dan id-dritt minghand missirijietu), u mhux lakemm jaqbad u juzahom xi hadd ġdid bla ma jidhol fl-inkwiet. Għaldaqstant, dan ir-raġel kien ipprova jsib posta ġdida għalih biex ma jirfixx fuq ta' haddiehor, izda billi l-aħjar posti kienu diġà mehudin kellu jagħzel rotta itqal...u gietu hażina, għax kellu jaqbeż xi pass zejjed minn xifer għal iehor u spiċċa biex kejjilha għal isfel. Is-sies innifsu jghidulu **Is-Sies ta' Qara' Rebbieh** u fih posti oħra tas-sajd, fosthom **Il-Post il-Ġdid jew Tal-Ferli**. Il-ferla (Ferula communis) hija xitla salvagġa li tixbah il-bużbież u li tikber kotrana f'dawn l-inhawwi. Il-pajsagġ matul din il-medda tas-sies huwa ddominat minn grupp ta' ħames għoljiet żgħar imsejhin **Il-Gwiedi**, kelma qadima li mhix għajr il-plural ta' "gudja", jigifieri hotba jew tumbata. Il-Wied tal-Ġarif, li diġà semmejtu aktar 'il fuq, huwa l-wied qasir li jinżel minn bejn dawn il-hotob lejn Għar id-Dwieb, għalkemm l-istorja tiegħu hija kemmxejn aktar ikkumplikata bħalma se naraw.

Aktar lejn il-Punent, jixref **Għar Dôson** (jew Għar Dôsom). Dan l-għar qasir izda b'halq kbir issawwar matul xaqq ġeoloġiku (fault) li għadu jidher sew biswitu, u minn tahtu jisporgi hondoq dejjaq f'qiegħ il-baħar li jagħti hjiel li dari l-għar kien itwal. Fil-fatt, Għar Dôson huwa mrekkien f'dahla mnaqqra gos-sies, li aktarx kienet il-bokka oriġinali tiegħu, ftit jew wisq bħalma rajna fil-każ ta' Għar id-Dwieb izda fuq skala iżgħar. Ir-ras sporġuta li warajha jistahba Għar Dôson, u li tikser kartabun lejn it-Tramuntana sa ma twassal lejn **Migra l-Ferha**, isibuha bħala **Il-Katnazz**. Mal-ġenb tagħha tidher toqba tonda kemmxejn fil-ġholi li mill-bogħod tqarraq bik għax qisha għar fuq l-art (bħal Għar Hasan), izda fil-fatt hija zbokk (bl-Ingliż blowhole) ta' għar li jinsab mgħaddas taht il-baħar, mnejn ifawwar il-mewġ fil-maltemp. Terga' u tghid, ftit aktar fil-fond taht l-istess għar hemm ukoll ħnejja naturali, filwaqt li mhux wisq 'il bogħod hemm għar ċkejken taht il-baħar mnejn inixxi l-ilma helu.

U b'hekk wasalna Migra l-Ferha, f'erq dejjaq fis-sies fejn hondoq wieqaf magħruf bħala **Il-Wied ta' Migra l-Ferha** jferra' ilmijietu għal ġol-baħar. Huwa mistur wara ras oħra, ferm iżgħar mill-Katnazz, u għaldaqstant quddiemu hemm bħal dahla ċkejna li tintlaħaq mill-art u tista' tghum fiha. Izda din id-dahla ftit li xejn toffri rdoss saħansitra meta l-baħar ikun imqar ftit imcafcāf, u fil-maltemp hawn mhux għaqli li tittarraff lejn ix-xatt minhabba l-mewġ għoli li jibla' l-art. Fuq blata baxxa biswit halq il-wied, sewwasew taht ir-ras innifisha, hemm ħofra żgħira u tonda li jsejthulha **L-Għadira**. Għalkemm ma tinfidx mal-baħar miftuh, tant tintlaħaq mill-mewġ li l-ilma kemmxejn fond tagħha dejjem nadif u ma tantx tista' tqisu bħala ilma qiegħed. Ġo fiha ġieli tara għadd ta' grancijiet u hut żgħir.

Migra l-Ferha hija marbuta ma' legġenda popolari li tghid li meta l-Konti Ruggieru u n-Normanni hatfu lil Malta fl-1091, zbarkaw propju hawn billi dan il-post mistur kien qrib l-Imdina u fl-istess waqt ma kienx mgħasses. Izda jidher li din hija biss qlajja' msejsa fuq il-fehma żbaljata li l-isem tal-post ifisser "għajja ta' ferħ", u aktarx li l-isem ifisser biss migra żgħira tal-ilma (f'dan il-każ, 'ferħa' hija s-singular ta' 'frieħ'). Il-Professor Wettinger jagħti wkoll interpretazzjoni oħra billi jiġbdiha l-attenzjoni li fid-dinja Għarbija 'Ferħa' huwa wkoll isem pjuttost komuni fost in-nisa. Nghiduha kif inhi, biex tnizzel armata shiħa f'post bħal dan mhux biss trid kedda liema bħalha izda wkoll trid tkun ixxurtjat u tinzerta baħar bnazzi zejt. Madankollu, G.F. Abela jghidilna li fi żmien hawn kien hawn ħajt għoli biex ifixkel l-inzul tal-furbani, għalkemm għandi dubji dwar kemm huwa minnu dan id-dettall. L-uniku episodju storiku dokumentat marbut ma' din il-parti tax-xtut Maltin seħħ fit-Tieni Gwerra Dinjija u xejn ma ntemm b'wiċċ il-ġid għall-patrijott Malti Carmelo Borg Pisani. Billi kien jemmen li Malta kellha tinfeda mill-ħakma kolonjali Ingliża sabiex issib postha bħala parti mill-Italja, fl-1942 dahal voluntier għal missjoni ta' spjunagġ tar-Regia Marina Taljana li kellha twitti t-triq għal invazjoni. Biex ma jintlemahx mill-għases, nizzluh fil-



Sisien jaqtgħu dritt ċomb għall-baħar

baħar taħt Ras id-Dawwara mnejn aktarx kellu jgħumha lejn Miġra l-Ferħa. Izda l-baħar imqalleb lanqas s'hawn ma ħallieh jaasal, u sab ruħu maqbud ġo għar taħt is-sies aktarx x'imkien lejn Għar Doson jew Għar id-Dwieb. Billi l-baħar kompli jitqawwa, kellu jgħajjat għall-ajjut minghand dgħajsa tas-sorveljanza...izda ġietu z-zalza oghla mill-huta għax ħaduh fl-isptar militari tal-Imtarfa fejn it-tabib inzerta kien jafu minn żmien tfulithom. Għarfu u kixfu, u fi ftit kliem baġtu għall-forka. Tassew li barrani jgħallik izda ġewwieni jixwik!

Malli ddu mar-ras ta' Miġra l-Ferħa, il-quċcata tas-sies tieħu għamla kemmxejn imtarra u minnha jixirfu għadd ta' xkafef naturali wesgħin max-xifer. Dawn taw isimhom lill-post, Ir-Rfuf jew **L-Irfuf** (il-plural ta' raff). B'xorti ħazina, parti minn xifer is-sies tintlaħaq faċilment wisq mit-triq, u minn hawn tgħidx kemm twaddbu karożzi (misruqa?) għal isfel tant li f'qiegħ il-baħar illum issib mizbla shiħa mimlija ħadid imsaddad, tyres u raċanċ iehor! Jekk nitbiegħdu minn din il-herba, is-sies ikompli dritt lejn il-majjistral sal-Ponta tas-Sikka, kap imdaqqas li ħa ismu minn sikka zghira (**Is-Sikka tal-Frajna** jew sempliċement **Is-Sikka**) li toħroġ minn taħtu qabel ma l-kosta tikser lejn it-Tramuntana. Bejn Miġra l-Ferħa u l-Ponta tas-Sikka hemm ukoll zewġ għerien imdaqqsin f'wiċċ il-baħar, wiehed taħt l-Irfuf u l-iehor eqreb lejn is-sikka. Biswit l-ewwel għar hemm iehor iżgħar (din id-darba taħt wiċċ il-baħar) b'nixxiegha ta' ilma ħelu fuq ġewwa nett li tintlaħaq biss mill-bughaddasa. Interessanti li l-ilma ħelu li joħroġ minn taħt l-art, sewwasew mill-ħazna tal-pjan li hemm ġol-blat zonqri, ma jithallatx mill-ewwel ma' dak melaħ tal-baħar u jistrieħ fuqu bħala saff separat; meta tghum minn ġo saff għall-iehor tistħajlek qed tinfed minn ġo mera bħallikieku f'xi film tal-fantaxjenza. L-inħawi tat-tieni għar mhumieħ b'inqas bħala sbuħija, u joffru ħnejja naturali kbira li tinsab mgħarrqa f'fond ta' aktar minn 30 metru. Izda xi ngħidu dwar l-ismijiet taz-zewġ għerien infushom? Fil-mapep niltaqgħu ma' zewġ toponimi: **Il-Mina** (li xi sajjieda

kkonfermawhieli bħala wiehed mill-għerien, u isimha magħha minħabba x-xebħ bejn għar u mina) u **Il-Frajna** (diminuttiv ta' forna, li tisser forn zghir jew inkella għar fil-baħar li għandu din l-għamla, bħalma diġà konna rajna f'artiklu iehor li kien ħadna lejn Ras il-Forna f'Għawdex). Izda mhux ċar liema għar għandu liema isem.

L-IRDUM TAS-SARĠ U MADWARU

Mill-Ponta tas-Sikka 'l hemm jibda **L-Irdum tas-Sarġ**, fejn sensiela ta' widien zghar jinzlu b'pendil pjuttost qawwi lejn is-sies, sa ma jistagħdru fuq l-art catta ta' max-xifer u mbaġħad jixhtu gelgul zghir ta' ilma għal isfel matul l-istaġun xitwi. Minħabba f'hekk, parti mis-sies isibuha bħala **Tal-Ilma**. Qribha hemm posta tas-sajd li jgħidulha **Qarn il-Moghza**; mhux ċar jekk dan l-isem hux ġej minn xi waħda mix-xtieli salvaġġi li għandhom l-istess isem. L-ewwel fost dawn il-widien, u l-aktar wiehed imdaqqas, huwa **Wied il-Ħut** – isem pjuttost stramb li skont ma qaluli xi nies li joqogħdu fl-inħawi huwa tifikira tal-ħut zghir li ġieli jtella' l-baħar saħansitra għal fuq is-sies meta l-maltemp ikun qawwi ħafna. Dan il-wied, li miegħu ddu it-triq li tibda niezla għal Miġra l-Ferħa, jibda mill-**Hotba ta' Nardu** (medda watja ta' art xagħrija li hija l-oghla fost l-artijiet ta' bejn l-Imtaħleb u Wied Rini) u jinzel bħala kanal zghir minn qalb ix-xagħriet li jinsabu ftit aktar 'l isfel minnha, jiġifieri **Ix-Xagħra tal-Borom**, **Ix-Xagħra t'Isfel** u **Il-Hawlija**. Din tal-aħħar tisser art mhux għammila, peress li ftit li xejn fiha ħamrija. Minn hemm, il-wied jaqa' hesrem għal fuq l-art taflija ta' taħthom u jkompli jaqleb għal isfel. F'genb il-wied, illum mat-triq ta' Miġra l-Ferħa, hemm mina tal-ilma qadima (Il-Mina) maqtugħa ġol-blat. Aktar fil-gholi, sewwasew taħt ix-xagħriet li għadni kemm semmejt, hemm zewġ għerien naturali, wiehed fuq kull naħa ta' ras il-wied. Dawn huma tal-istess tip bħal Għar Dalam u Għar Ħasan u tnaqqxu mill-ilma ġieri għalkemm f'dal-każ ġos-saff tal-qawwi ta' fuq. **L-Għar tal-Ġerrej** jinsab max-xaqliba tat-Tramuntana tal-wied, u għalkemm għandu bokka li tispikka mhuwix

fond. Sieħbu li jinsab man-naħa tan-Nofsinhar huwa eżatt il-kontra: fetha zghira u moħbija sew hekk li bilkemm tidher jekk ma tkunx eżatt quddiemha, izda mbaġħad tagħti għal wiehed mill-aktar għerien twal u dojoq tal-Gzejjer Maltin. Għandu għamla qisha katusa naturali twila (l-isem tekniku huwa 'phreatic tube'), u billi huwa fond u mudlam, iġidulu **L-Għar l-Iswed**. Biex tidhol fih trid titmieghek sew fit-tajn, u ddum dieħel mhux ftit. L-għamla tal-blat madwar il-bokka fiha ħijel ċar li dari dan l-għar kien saħansitra itwal u kellu bokka akbar li maż-żmien iġġarrfet minħabba l-blat li tqacċat mill-irdum. Ftir passi 'l bogħod minnu, l-x-Xagħra tal-Borom tisporgi 'l barra bħala qortin għoli (Il-Ponta tar-Razzett ta' Fuq) b'binja militari ta' żmien l-Inglizi qrib it-tarf tiegħu. Din il-ponta, li tinsab sewwasew fuq ir-riħ ta' grupp ta' rziezet qodma magħrufin bħala **Tal-Merħla** (ħdejn it-triq ta' Miġra l-Ferħa), tifred 'il Wied il-Ħut mill-kumplament tal-Imtaħleb. Fl-istess Xagħra tal-Borom, izda eqreb lejn il-qalba tal-Imtaħleb, hemm ukoll xi fdal arkeologiku, fost oħrajn barriera antika u sensiela ta' ħames oqbra maqtugħin fil-blat.

Il-widien l-oħra tal-Irdum tas-Sarġ huma ferm iżgħar u mhumieħ wisq aktar minn kanali fondi maqtugħin ġot-tafal min-nixxigħat li hemm fl-irdum, għalkemm jidher li uħud minnhom izommu l-ilma s-sena kollha ġaladarba fihom tgħix kolonja zghira ta' qwabar (grancijiet) tal-ilma ħelu bħalma hemm fil-widien ewlenin tal-Imtaħleb u l-Baħrija. Jafuħom bħala **Il-Wied tal-Għajn it-Tajba** u **Il-Wied ta' Għajn Marga** jew **Il-Wied ta' Ġordajna**, u l-egħjun tagħhom (L-Għajn it-Tajba jew Għajn Tajba, u Għajn Marga) jinsabu ġo mini tal-ilma antiki maqtugħin fil-blat. L-aktar mirquma fost dawn il-mini (mogħnija b'ġiejbja kbira ġo għar) tinsab ftit passi 'l bogħod, f'Ta' Ġordajna, sewwasew taħt razzett qadim xejn anqas sabiħ imrekken fuq xkaffa ġo l-irdum. Mas-sies taħt dawn il-widien hemm il-posta tas-sajd magħrufa bħala **Il-Marga**.

Minn hawn 'l hinn, l-Irdum tas-Sarġ iħalli postu għall-Irdum tal-Vigarju,

Is-sisien ta' mal-baħar

1. Il-Ponta taċ-Ċifien	2. L-Irdum ta' l-Iħfar
3. Ras il-Gawwija (Il-Ponta tal-Gawwija)	4. Rdum il-Qaws (Il-Qaws)
5. Tal-Qaws	6. Ix-Xagħra tal-Qaws
7. Ix-Xaqlebi	8. L-Għar tax-Xaqlebi
9. Taħt il-Girna	10. Ras id-Dawwara (Ras il-Qaws)
11. Il-Port ta' Għar id-Dwieb	12. Għar id-Dwieb (Dar id-Dwieb)
13. Il-Ġarif (Il-Ġarifa)	14. Il-Wied tal-Ġarif
15. Tal-Ħarruba	16. Ta' Ħammud
17. Il-Pass	18. Id-Dikkiena
19. Il-Ponta tad-Dikkiena	20. Is-Sies ta' Qara' Rebbiegħ
21. Il-Post il-Ġdid	22. Tal-Ferli
23. Il-Gwiedi	24. Għar Dōson (Għar Dōsom)
25. Il-Katnazz	26. Miġra l-Ferħa
27. Il-Wied ta' Miġra l-Ferħa	28. L-Għadira
29. Ir-Rfuf (L-Irfuf)	30. Il-Mina
31. Il-Frajna	32. Is-Sikka tal-Frajna (Is-Sikka)
33. Il-Ponta tas-Sikka	

L-Irdum tas-Sarġ u madwaru

34. L-Irdum tas-Sarġ	35. Qam il-Moghħza
36. Ta' l-Ilma	37. Wied il-Ħut
38. Il-Ħotba ta' Nardu	39. Wied Rini
40. Ix-Xagħra t'Isfel	41. Ix-Xagħra tal-Borom
42. Il-Ħawlija	43. L-Għar tal-Ġerrej
44. L-Għar l-Iswed	45. Il-Mina
46. Il-Ponta tar-Razzett ta' Fuq	47. Tal-Merħla
48. Għajn it-Tajba (Għajn Tajba)	49. Il-Wied tal-Għajn it-Tajba
50. Għajn Margħa	51. Il-Wied ta' Għajn Margħa (Il-Wied ta' Ġordajna)
52. Ta' Ġordajna	53. Il-Margħa
54. L-Irdum tal-Vigarju	

L-Imtaħleb

55. Ix-Xagħra l-Kbira	56. Ix-Xagħra ta' l-Ispiera
57. Ta' l-Ispiera ta' Wara d-Djar	58. Il-Ġnien tal-Għaljun (?)
59. Il-Ġnien il-Kbir	60. Għajn il-Kbira
61. L-Għar ta' l-Għarwenin	62. Il-Ġebel l-Abjad
63. Il-Ġnien tal-Ġebel l-Abjad	64. Il-Wied ta' l-Imtaħleb
65. L-Imtaħleb	66. Ix-Xagħra ta' Fuq l-Imtaħleb
67. Ta' Klian	68. Ta' Titta
69. Il-Qirqni	70. Wied Markozz
71. Wied ir-Rummien	72. Il-Bruka (Bruket Ilma)
73. Tal-Għerief	74. Tal-Qawwi

Bein l-Imtaħleb u Ħad-Dingħi

75. Tar-Ramux	76. Il-Wilga
77. L-Imwieġei	78. Il-Ħawlija
79. Ta' l-Imnadar	80. Il-Wied tal-Girwin
81. Wied Ħażrun	82. Ta' Wied Ħażrun
83. Is-Simblija	84. Tal-Callus
85. Santa Marija ta' Callus	86. Il-Fawwara ta' Wied ir-Rum
87. Il-Qattara	88. Il-Ġnien tal-Qattara
89. Tax-Xieref	90. L-Għalga l-Ħamra (Il-Ħotba l-Ħamra)

91. Ta' Dnat	92. Misrah Suffara
93. Hofret ir-Rizz	94. L-Istbal
95. L-Għar ta' Baldu	96. Il-Wied ta' Baldu
97. Il-Gnien ta' Baldu	98. L-Għars
99. Wied ir-Rum	100. Ta' San Ġakbu (Il-Gnien ta' San Ġakbu)
101. San Ġakbu	102. Għajn Tajtes
103. Il-Gnien ta' Għajn Tajtes	104. It-Triq il-Ġdida (Il-Ħajt tal-Inġinier)
105. Għar Żerriegħa	106. Djar Luqa
107. Ix-Xagħra tal-Bir	108. Il-Qasam
109. Tal-Kalkara	110. Għar Ilma
111. Il-Wied ta' Għar Ilma	112. Il-Ġebel l-Aħmar
113. Il-Ponta	114. Għar Arlogg
115. Ix-Xagħra ta' Bla Ħajt	116. Id-Dar tal-Ħotba

Oħrajn (mhux identifikati sew)

117. Ta' Santa Marija	118. Għar Għollieqa
119. Tan-Naħla	120. Ħal Għul
121. Għajn Għorab	122. Għajn Andrija
123. 'Aayn Cior' (= Għajn Ćar? –jew- Għajn Ćarċar?)	124. Għajn San Gwann
125. Wied il-Qasab Ħelu	126. Wied il-Berberi
127. Tal-Wilġa ta' Qasab il-Ħelu	

L-irħajjel tal-Imtahleb



fejn id-distanza ta' bejn is-sies u l-irdum ta' fuqu hija iqsar u ghaldaqstant l-art taflija ta' bejniethom ghandha qlib saħansitra aktar qawwi milli rajna fl-irdum tas-Sarġ. Izda hawnhekk hallejna l-Imtahleb u prattikament wasalna taħt il-Bahrija; dwar dawn l-inħawi ghandi l-ħsieb li nikteb artiklu iehor f'harġa oħra.

IL-WIDIEN TAL-IMTAHLEB

Il-hondoq fond ta' Migra l-Ferħa huwa biss it-tarf ta' sistema ta' widien ferm akbar li tibda minn ħdejn il-knisja ta' l-Imtahleb. Ħafna awturi jispjegaw dan l-isem bħala nom mimmat li jfisser post fejn isir il-ħlib tal-bhejjem, izda dwar dan hemm nuqqas ta' qbil peress li l-Prof. Wettinger jishaq li din hija semplifikazzjoni żbaljata u li fil-fatt isem il-post ifisser biss l-artijiet 'ta' Ħalab'. Sa mill-1575 diġà tissemma kappella ta' Santa Marija Assunta f'dan il-post; fis-seklu XVII giet iddedikata lil Maria Bambina u nbriet mill-ġdid fl-1656 wara li kisbet id-ħul finanzjarju minn 'ġnien' (li normalment tindika ort imkenn u saqwi) li kien thallielha fl-Imtahleb stess u li ghandu l-isem **Ta' Santa Marija**. Ma jingħadx eżatt f'liema parti tal-Imtahleb jinsab dan il-ġnien. Ġnien iehor li għadu jidher sal-lum huwa **Il-Ġnien il-Kbir** (fid-dokumenti tissemma l-verżjoni Taljanizzata 'Giardino Grande') li jinsab f'ras Il-Wied tal-Imtahleb, taħt ir-riħ tal-knisja. Hawnhekk, it-trejqa li tinzel minn bejn l-x-Xagħra l-Kbira u l-x-Xagħra ta' Fuq l-Imtahleb għal mal-wied tgħaddi minn rixtelli b'arkata monumentali li turi li l-post kellu ċerta importanza. Fil-ġnien innifsu għadhom jidhru żewġ pontijiet qodma li jaqsmu l-korsa tal-wied, u għadd ta' kanali li jwasslu l-ilma minn go l-għerien li jinsabu mħaffrin fil-blat artab ta' ġenb il-wied. Wiehed minn dawn l-għerien antiki, li jinsab taħt it-trejqa, huwa kbir ġmielu u minbarra mina tal-ilma fih ukoll ġiejbja taħt l-art u għajn tal-ħasselin; fid-dokumenti storiċi jidher bħala **L-Għajn il-Kbira**. Eżatt faċċata tiegħu hemm iehor parigġu, ukoll b'mina fonda fuq ġewwanett, li tlaqqam **L-Għar tal-Għarwenin** minħabba li kienu jinżlu jgħumu gol-ġiejbja mdaqqsas ta' go fih. Fl-ewwel nofs

tas-Seklu XX il-kappella tal-Imtahleb tkabbret sew u llum hija l-korsija ta' knisja pittoreska kompluta bil-koppla, kampnar u żewġ absidi. Ir-raġuni għal dan it-tkabbir tinftehem aktar meta wiehed iqis li fl-Imtahleb kien għad hawn raħal ċkejken li dari dan kien ighodd mal-200 ruħ; dak iż-żmien kien akbar mill-Bahrija izda beda jmajna mis-sittinijiet 'l hawn meta niesu imxiet lejn il-Bahrija u r-Rabat. Illum fadal biss ftit dwejriet tgħodhom fuq subgħajk, u uħud minnhom huma vojta u qed jaqgħu.

Sewwasew fir-ras tal-Wied tal-Imtahleb, qabel ma l-wied jiffonda f'daqqa, hemm razzett qadim bi skriżżjoni minquxa fuq ġebbla fil-faċċata tiegħu li tgħid hekk: "CLARE TA LESPERA TA UARA IDEAB E GIARDINO CHIAM. EL H__UN PERTINENZE DI MONTE CALIBO __TI AL OSPEDALE DI S. NICOLÒ DI __AURA CÔCESSI AD EMF__TE__A GIACOMO GIOANNES BATTISTA SAMMUT PER LA S. GENERA__N ATTI DI NOT. IGNAZIO DI __NO LE 10 GENNARO 1733". 1. Din il-kitba llum hija kemmxajn mikula u xi ittri (li hawn immarkajthom b'sing) intilfu jew bilkemm jinqraw. Madankollu, xorta tagħtina tagħrif siewi, tant li f'kolp wiehed qed tgħidilna li:

1. L-egħlieqi fejn jinsab ir-razzett jissejhu Tal-Ispiera ta' Wara d-Djar u fil-fatt, f'artiklu miktub fil-perjodiku *Melita Historica*, il-ħabib tiegħi Keith Buhagiar jirreferi għal pjanta dettaljata tas-Seklu XVII li turi l-isem 'Xara ta li Ispera', cioè l-x-Xagħra ta' l-Ispiera, kwazi fl-istess post;

2. Il-ġnien saqwi li hemm magħhom ighidulu 'Il-H---un' B'xorti ħażina, din il-kelma m'għadhiex tintgħaraf għax il-ġebbla ttieklet wisq. Izda fil-pjanta tas-Seklu XVII jissema 'Giardino ta' Haleun'. Bla dubju, dan huwa tagħwiga ta' isem Malti - forsi Il-Ġnien tal-Għaljun? Għaljun huwa tip ta' qasab li s-soltu jikber salvaġġ f'dan it-tip ta' ambjent, u ghaldaqstant din it-tifsira ma tidhirx daqstant imġebbda;

3. Din l-art bidlet l-idejn fis-sena 1733 x'aktarx, anke l-iskriżżjoni nnifisha saret f'din id-data, u l-istess dettall

jagħtina ħjiel bejn wieħed u iehor ta' meta nbena l-bini; u

4. Għal riċerki aktar dettaljati għandna nfittxu fl-atti tan-nutar Ignazio Debono. Dan in-nutar għex bejn is-Sekli XVII u XVIII, u l-atti tiegħu fil-fatt inkitbu bejn l-1695 u l-1748.

Hawn naraw kemm tassew dawn il-lapidi li jinsabu mxerrdin madwar il-kampanja (normalment ingastati fil-ħajt ta' xi kmajra qadima ftit li xejn magħrufa) huma wirt storiku li għandna nġożżuh. Sa ċertu punt, ix-xhieda tagħhom hija saħansitra aqwa mid-dokumenti ta' go l-arkivji peress li ma thallix dubju dwar fejn jinsab il-post eżatt, ħaġa li mhux dejjem toħroġ ċara minn kitbiet oħra. U hawn ma nahmilx ma nsemmix il-ħsara bla qies li tkun qed issir kull meta binjiet antiki bħal dawn jitwaqqgħu biex flokhom jinbnew strutturi koroh, jew meta l-lapidi nfushom jinqalgħu minn posthom jew jinsterqu biex jinbiegħu bħala antikwarjat.

Mhux wisq 'il bogħod hemm **Il-Ġebel l-Abjad**, qortin zġhir izda kemmxajn għoli mħruġ 'il barra bejn il-Wied ta' l-Imtahleb u wied iehor tewmi miegħu li fih **Il-Ġnien tal-Ġebel l-Abjad**. F'dan il-każ, il-kelma Semitika 'ġebel' tfisser għolja jew muntanja, u l-bqija tal-isem ġej mil-lewn bajdani tal-blat tas-sekonda mal-faċċata tal-qortin. Anke hawn insibu għadd ta' għerien imħaffrin fil-blat, uħud minnhom użati bħala mqawel u oħrajn aktar fondi li fihom l-egħjun tal-ilma. Aktar 'l isfel, bejn l-artijiet **Ta' Klikan**, **Ta' Titta** u **Il-Qirqni**, iż-żewġ widien jingħaqdu u jiffurmaw wied pjuttost fond (**Wied Markozz**) li jzomm migra ta' ilma matul is-sena kollha. Hawnhekk, taħt il-qasab folt li jiksi qiegħ il-wied, iġhammar il-granċ tal-ilma ħelu (Potamon fluviatile lanfrancoi). Izda 'Markozz' xi tfisser? Din hija varjant tal-isem Taljan Marcuccio jew Marcuzzo (diminuttiv ta' Marco), u ghaldaqstant aktarx li l-wied issemma' għal xi hadd li dari kellu l-artijiet hawn. Aktar 'l isfel, dan il-wied jingħaqad ma' **Wied ir-Rummien**, wied baxx u wiesa' mimli siġar tar-rummien li jinsab maqrus bejn l-Imtahleb u Il-Gwiedi. Lejn il-bidu ta'

dan il-wied hemm **Il-Bruka**, siġra waħdanija tal-bruk (*Tamarix africana*) tassew xiha. Tissemma saħansitra fl-1647 fil-kitbiet ta' Giovanni Francesco Abela, għalkemm l-awtur ma jorbotx it-tifsira tal-isem mas-siġra, u għadha haġġa sal-lum wara li għaddew aktar minn 350 sena oħra minn fuqha. Abela jagħti wkoll l-isem alternattiv ta' Bruket Ilma. Fl-istess inhawi, fil-mapep jidher l-isem **Tal-Għerief**. Id-dizzjunarju ta' Ġużè Aquilina wkoll isemmih bla ma jagħti tifsira għalih. Peress li propju hawnhekk hawn xi binjiet qodma u gabra ta' mqawel nofshom sfrundati, nazzarda ngħid li dan aktarx huwa plural ta' 'għorfa', għalkemm jista' jkun ukoll taħsira ta' 'għarif' li huwa l-isem ta' wied ieħor fil-qrib sew li ergajna wasalna hdejh. Fejn jingħaqdu Wied Markozz u Wied ir-Rummien, jibda l-Wied ta' Migra l-Ferha, wied twil u wiesa' li jibqa' niezel sas-sies bejn Il-Katnazz u Migra l-Ferha wara li jserrep minn bejn il-Gwiedi u l-artijiet Ta' Klikan, Tal-Qawwi u Tal-Merħla li jinsabu aktar fil-ġholi fuq in-naħa l-oħra. Qrib is-sies, l-ilma tal-wied hanxar hondoq fond bosta sulari fil-blat żonqri, u huwa propju dan il-hondoq dejjaq li jcarrat is-sies fi tnejn u jilhaq xatt il-baħar. Wara x-xita, l-ilmijiet tal-wied jaqgħu hešrem għal ġol-hondoq f'carčara kbira, u hemm carčara oħra iżgħar aktar 'l isfel.

BEJN L-IMTAHLEB U HAD-DINGLI

Jidher li s-sistema ta' widien li twassal lejn Migra l-Ferha fl-imghoddi kienet saħansitra ferm akbar. Kif? Jekk minn hdejn il-Bruka thares lejn il-Lvant, tara wied kbir u wiesa' (Wied ir-Rum) eżatt bi dritt Wied ir-Rummien, u hemm hġiel li xi darba kienu jkomplu ma' xulxin. Izda llum l-ilmijiet ta' Wied ir-Rum minflok ma jferrgħu lejn Migra l-Ferha, jilwu hešrem lejn Għar id-Dwieb minhabba li seħħ proċess ta' erożjoni li bl-Ingliż jissejjaħ *stream capture*. Jekk żewġ xmajjar jew imġieri jinzertaw qrib wisq ta' xulxin, maż-żmien il-widien tagħhom jispicčaw biex jinfdu ma' xulxin minhabba li l-ilma jkun qed ighawrilhom il-ġnub. Il-Wied tal-Ġarif ighaddi viċin hafna tal-punt fejn Wied ir-Rummien kien ikompli ma' Wied ir-Rum, u maż-żmien l-elementi naqgru

l-galletta ta' blat artab tal-bajjad li kienet tifred il-ġnub taż-żewġ widien. Billi hemm diżlivell qawwi bejn il-qighan taż-żewġ naħat, l-ilmijiet ta' Wied ir-Rum bdew ičarčru lejn Il-Wied tal-Ġarif minflok ma jibqgħu għaddejnin għad-dritt. Maż-żmien, l-istess ilma kompli hanxar il-korsa l-ġdida tiegħu u b'hekk il-wied twil li kien iffurmat minn Wied ir-Rum u l-Wied ta' Migra l-Ferha (dan tal-aħhar b'Wied ir-Rummien magħdud miegħu) safa maqsum f'biččtejn. B'rizultat ta' dan, il-Wied tal-Ġarif minn wied pjuttost żgħir (u tiegħu

f'tiegħu) sar parti minn sistema estensiva u b'tifsila stramba, u fl-istess waqt Wied ir-Rummien sar il-bidu ta' dak li kien għad fadal mill-wied l-ieħor. Il-proċess kien megħjun ukoll minn wied ieħor żgħir (fergħa sekondarja ta' Wied ir-Rum) li jinzel eżatt bi dritt it-tnaqqira li semmejt; dan il-wied għadu jidher sal-lum u minn ġo fih tinzel it-trejqa li twassal mill-Imtahlel lejn Għar id-Dwieb, izda s'issa ma rnexxilix nitkixxef x'ighidulu.



Rixtellu b'arkata Monumentali

L-isem ta' Wied ir-Rum m'ghandu xejn x'jaqsam ma' xarba alkoholika, u GF Abela jfissirulna bhala "Valle de' Christiani Greci". Hawnhekk, 'rum' hija kelma Gharbija mnissla minn 'Ruma' u x'aktarx li għall-bidu kienet tirreferi għal nies b'kultura Rumana, izda maż-żmien it-tifsira tagħha sfiat imgebbda u assoċjata mal-Insara tal-Lvant. Xi kittieba jsostnu li biex nifhmu aħjar għala dan il-wied issejjah hekk, irridu niftakru li fiz-żmien medjevali li matulu kien qed jintgħagen l-ilsien Malti sehhew bidliet u taqlibiet importanti, u matulhom jista' jkun li l-kulturi differenti għamlu xi żmien ighixu maġenb xulxin. Skont din il-fehma, taht il-ħakma Gharbija d-drawwiet Bizantini damu aktar ma nqerdu fl-irkejjen imbiegħda tal-kampanja, u l-istess ġara aktar tard fil-każ tal-kultura Gharbija meta l-ibliet u l-irħula ewlenin kienu diġà xorbu l-influenza Latina li ġabu magħhom in-Normanni. Diffiċli tgħid bl-eżatt x'ġara f'dawk iż-żminijiet imbiegħda, u jista' jagħti l-każ li mal-fatti storiċi thalltu wkoll xi legġendi u ħrejjef, izda l-irħula ċkejknin, imwarrbin u antiki ta' madwar l-Imtahleb (ilkoll magħmulin minn djar, imqawel u saħansitra kappelel ġo l-għerien) hemm min iqishom bhala xhieda ta' dan il-proċess.

Wied ir-Rum jibda sewwasew minn hdejn l-artijiet **Ta' Dnat**, fejn jingħaqdu **Il-Wied ta' Baldu** u **Wied Ħażrun**. Il-Wied ta' Baldu huwa wied qsajjar izda kemmxajn fond li jibda minn hdejn **Misrah Suffara**. Fih għadd ta' għerien u mini tal-ilma mħaffrin fil-blat, li l-aktar magħruf fosthom huwa L-Għar ta' Baldu. Ġo dan l-għar hemm mhux biss mina ta' l-ilma u ġibjun antik taht l-art, izda wkoll għajn tal-ħasselin tassew helwa li għandha d-data 1629 minquxa fuqha, għalkemm il-mejjilla ewlenija tidher ferm eqdem u aktarx li hija l-fdal ta' magħsar taz-zebbuġ ta' Żmien ir-Rumani. L-istess mini tal-ilma jisqu l-Ġnien ta' Baldu, li jinsab imkennin bejn ġnub il-wied u xi hitan tas-sejjiegh tassew għoljin. Ma' dan l-ort hemm binja ta' żmien il-Kavallieri, mizbugħa ħamra, bit-titlu "Territorio Ta' Baldu" mal-faċċata tagħha. L-artijiet li jittawlu għal fuq il-Wied ta' Baldu min-naha tan-Nofsinar

isibuhom bhala **L-Għars**, jiġifieri ġnien imħawwel b'siġar jew dwieli li għadhom żgħar – jew aħjar kienu għadhom żgħar meta l-art tlaqqmet hekk. Ftit 'il fuq minn ras il-Wied ta' Baldu tinsab ħofra kbira u tonda (l-isem tekniku huwa 'dolina') b'madwar żewġ sulari fond, li tissejjah **Ħofret ir-Rizz**. Din hija l-fdal ta' għar naturali daqsieħ li ntgħawar taht l-art mill-ilma tax-xita u li tant kiber li maż-żmien sfrondalu s-saqaf, l-istess bħall-Maqluba ta' hdejn il-Qrendi izda ferm akbar. Għalkemm tidher aktar baxxa mill-bosta sulari tal-Maqluba, dan huwa biss minħabba li matul eluf ta' snin imtliet bin-naqal u l-ħamrija b'mod naturali, u Alla biss jaf il-fond veru tagħha. Peress li hija kennija u għandha mhux biss ħamrija fonda izda wkoll għajn tal-ilma, thaddan fiha medda mdaqqsata ta' raba' saqwi. Bħalha hemm oħra fil-Baħrija, taht r-riħ tal-kappella l-qadima ta' San Martin. Imissu ma' Ħofret ir-Rizz hemm **L-Istbal** (jiġifieri l-istalel, kif jikkonfermalna GF Abela fl-1647); f'xi mapep moderni, dan it-toponimu sab ruħu mgħaffeg u jidher bhala 'L-lzball'...u fil-fatt għandu jkun ikkoreġut!

Wied Ħażrun huwa wied itwal li jibda minn hdejn l-Irdumijiet ta' Ħad-Dingli, preċiżament mill-artijiet għoljin **Tar-Ramux** u **Il-Wilġa** li jittawlu għal fuq l-Irdum ta' l-Iħfar u **l-Ponta ta' Ċifien** (għalkemm ma tidhirx fid-dizzjunarju, il-kelma 'ċifien' donnha plural ta' 'ciefa', għasfur tal-baħar li jgħammar fis-sisien għoljin). L-ewwel nofs tal-wied (hdejn l-artijiet tal-**Imwieġel**, **Il-Ħawlija** u **Tal-Imnadar**) huwa pjuttost baxx u jsibuh bhala **Il-Wied tal-Ġirwin**. Aktar 'l isfel, taht l-artijiet Ta' Wied Ħażrun, isir aktar fond u jibdel ismu. Hawnhekk, fuq parti mill-ġenb kemmxajn wieqaf tal-wied, hemm xi siġar xjuħ tal-ballut (*Quercus ilex*) li mħumiex għajr il-fdal ta' bosk qadim u aktar mifruħ. Mill-injam iebes ta' dawn is-siġar dari kienu jsiru l-marloggi tal-ghodda. Illum, is-siġar li għad fadal tgħodhom fuq subgħajk, u saret ħsara liema bħalha għall-ħabta ta' l-1991 meta dan il-maġar naturali ngħata n-nar. Aktar 'l isfel, hemm mogħdija dejqa li taqsam qiegh il-wied minn fuq pont baxx li aktarx inbena qabel l-1720; imbagħad titla' minn qalb is-siġar u l-

blat ta' man-naha l-oħra tal-wied lejn il-fdalijiet tar-raħal ċkejken tas-**Simblija**, li jinsab imperreċ max-xifer ta' promontorju għoli li jittawwal lura lejn Wied ir-Rum u l-Wied ta' Baldu. L-istess bħalma rajna fl-inħawi l-oħra ta' madwar l-Imtahleb, madwar is-Simblija hemm għadd ġmielu ta' għerien u binjiet nofshom imħaffrin fil-blat, u minbarra sensiela ta' mqawel qodma u mini ta' l-ilma kien hemm ukoll kappella medjevali u mithna tal-miexi (jiġifieri mithna mdawra minn bagħal jew bhima oħra, bħalma kienu l-imtiehen Maltin u Għawdxin qabel ma ddaħħlu l-imtiehen tar-riħ fi Żmien il-Kavallieri) ġo għar kbir hdejha. Hemm min isostni li l-kappella hija dik ta' Santa Marija ta' Callus, hekk imsejha minħabba li għal xi żmien kienet parti mill-propjeta **Tal-Callus** (l-istess bħall-Fawwara ta' Wied ir-Rum, għajn ta' l-ilma li tissemma fatt notarili ta' l-1467). Wara li Guzeppi Callus, li kien sid l-art, ġie kkundannat għall-mewt mill-Gran Mastru de Valette, l-art ġiet ikkonfiskata u għaddiet għand il-Veneranda Assemblea tal-kappillani konventwali tal-Ordni. Donnu li isem l-inħawi tnissel mit-tkissir ta' 'assemblea'. Bejn is-snin 1998 u l-2000, il-kumpless storiku tas-Simblija ġie rrestawrat mill-awtoritajiet.

Il-promontorju tas-Simblija huwa biss wieħed mit-tliet ponot ta' medda trijangolari ferm akbar ta' art watja magħrufa bhala **ix-Xagħra tal-Qaws**. Fuq ġenb minnhom (lejn il-Lvant), din ix-xagħra għandha l-Wied tal-Ġirwin u Wied Ħażrun li jaqtgħuha mill-kumplement ta' Ħad-Dingli, filwaqt li man-naha tal-Lbiċ thares lejn il-baħar u tittawwal għal fuq l-Irdum il-Qaws. Il-faċċata ta' dan il-ġenb tintgħaraf mill-bogħod peress li fiha roqgħa ta' blat ħamrani (**L-Għalqa l-Ħamra** jew **Il-Ħotba l-Ħamra**) li fil-fatt hija l-fdal ta' ħofra naturali li eluf ta' snin ilu mtliet b'mod naturali b'naqal u ħamrija li mbagħad ibbiesu u ffurmaw tip ta' blat imsejjah depozitu Kwaternarju. L-irdum ta' madwarha (hawnhekk wasalna lura fuq l-Irdum il-Qaws) fih ruxxmata għerien imħaffrin fil-blat, fosthom xi mini żgħar tal-ilma. Izda dawn lanqas jibdwu hdejn il-kwantità kbira ta' għerien u mini tal-ilma (uħud minnhom imdaqqsin sew) li hemm imħaffrin mat-tul kollu tat-tielet ġenb

tax-xagħra, li jħares lejn it-tramuntana għal fuq Wied ir-Rum. Fost dawn tispikka Il-Qattara, għar pjuttost kbir b'giebja taħt l-art u tliet mini tal-ilma f'livelli differenti li jagħtu għal ġo fiha; waħda mill-mini fiha saħansitra taragħ fuq ġewwa u biex tilhaqha trid tghum fl-ilma ngazzat li qatt ma jara xemx. Din l-ghajn taqdi **Il-Ġnien tal-Qattara**, li jinsab taħtha mal-ġenb ta' Wied ir-Rum. Fil-qrib, bejn wiehed u iehor fejn hemm l-artijiet **Tax-Xierif**, hemm il-fdal ta' masġar iehor naturali magħmul minn siġar rari tan-nemmiesa jew olmu (*Ulmus canescens*); huwa misqi minn nixxigħa oħra hdejn il-Qattara.

Ix-xaqliba l-oħra ta' Wied ir-Rum (faċċata tal-Qattara) ukoll miżgħuda bl-gherien qisha ġobna tat-toqba, għalkemm bostha minnhom ma jintlemlux mill-bogħod peress li huma misturin wara siġar kbar u folti taz-zebbuġ u tal-ħarrub li jikbru salvaġġi taħt l-irdum. Jekk nibdew minn hdejn il-Wied ta' Baldu u nibdew mexjin 'l isfel lejn l-Imtahleb, nahbtu ma' l-artijiet saqwin Ta' San Ġakbu (jew Il-Ġnien ta' San Ġakbu) imsemminj għall-kappella medjevali ta' San Ġakbu li kienet tinsab f'wiehed mill-gherien. Mhux wisq 'il bogħod imbagħad hemm **Għajn Tajtes**, mina kbira tal-ilma b'giebja maqtugħa fil-blat fil-bokka tagħha, bil-Ġnien ta' Għajn Tejtes taħtha. Matul ix-xagħra miftuħa li tagħti għal fuqhom tghaddi mogħdija dejqa u kemmxejn stramba, li tikkonsisti f'par raded twal minqixin fil-blat u maqrusin bejn żewġ hitan tas-sejjeġħ mat-tul kollu tagħhom. Isibuha bħala It-Triq il-Ġdida jew **Il-Ĥajt ta' l-Inġinier**, izda dwarha ma stajtx insib wisq aktar tagħrif, għajr xi xnigħat li l-ħitan inbnew fi żmien l-Inglizi biex il-prigunieri jingħataw x'jagħmlu. Ir-raded infushom jidhru eqdem minn hekk, u madwarhom hemm ukoll bosta kalati (*cart ruts*) ferm aktar bikrin li f'xi bnadi (nghidu ahna mat-tarf tax-Xagħra tal-Bir) jaslu sa xifer l-irdum għax fl-imghoddi kienu jibqgħu sejrjn għal fuq artijiet li ilhom li ġġarrfu għal isfel.

Bla dubju, **ix-Xagħra tal-Bir** tlaqqmet hekk minhabba bir qadim (imsaqqaf biċ-ċangaturi u b'herza sabiħa) li

jinsab għalih waħdu mat-trejqa mwarrba li tagħti għal remissa ħelwa f'tarf l-irdum; fiha wkoll xi oqbra antiki maqtugħin fil-blat. Ezatt mar-remissa, it-trejqa tinzel wieqfa għal isfel biex tihaq ir-raħal ċekjen qisu presepju ta' **Għar Żerriegħa**. Hawnhekk għadek sal-lum tara ġemgħa ta' djar abitati nofshom imħaffrin fil-blat u ngastati ġol-faċċata tal-irdum, l-istess bħalma dari kien hemm madwar l-Imtahleb kollu. Uħud mid-dwejriet huma kemmxejn aktar 'l isfel mill-oħrajn u skont il-mapep isibuhom bħala **Djar Luqa**. Għar Żerriegħa jittawwal għal fuq **Il-Wied ta' Għar Ilma**, fergha oħra ta' Wied ir-Rum li tibda minn taħt ix-Xagħra tal-Bir u l-artijiet watja ta' biswita (Il-Qasam u Tal-Kalkara). F'ras dan il-wied hemm sensiela ta' mini oħra tal-ilma, fosthom Għar Ilma nnifsu.

Hawn jixref qortin iehor imdaqas, magħruf bħala **Il-Ġebel l-Aħmar**, li jifred il-Wied ta' Għar Ilma mill-Wied tal-Imtahleb. Dan mhux għajr it-tarf imqabbez 'il barra tax-Xagħra ta' fuq l-Imtahleb, u jintlaħaq minn trejqa li tinferaq mit-triq ewlenija tal-Imtahleb sewwasew fil-quċċata fejn hemm Id-Dar tal-Ĥotba u mbagħad tghaddi bejn din ix-xagħra u **x-Xagħra ta' Bla Ĥajt**. Sewwasew f'xifer il-qortin (Il-Ponta), hemm minzel iehor b'għar kbir hdejh (**Għar Arloġġ**) li dari kien jintuza bħala remissa. It-trejqa wieqfa li tghaddi minn dan il-minzel terġa' tofroq fi tnejn sewwasew taħt l-għar, u filwaqt li fergha minnhom iddur mal-qortin u tieħu lura lejn Il-Wied tal-Imtahleb u Wied Markozz, l-oħra sserrep 'l isfel lejn Wied ir-Rummien u Għar id-Dwieb u fi triqitha tghaddi minn ġo wied zghir li diġà ltqajna miegħu. B'hekk tista' tghid li dorna dawra sħiħa u erġajna lura minn fejn bdejna.

EGHLUQ

F'dan l-artiklu xtaqt ngħaddi ġabra ta' tagħrif mhux biss dwar it-toponomastika ta' waħda mill-isbaħ irkejjen tal-ġzira ta' Malta, izda wkoll dwar ir-rabta li din għandha mal-ambjent naturali, il-pajsagġ, l-istorja u l-attivitajiet tradizzjonali tal-inħawi. Lpprovajt nagħti stampa kemm jista' jkun iddettaljata, izda għad hemm

informazzjoni nieqsa li jisthoqqilha aktar sħarriġ. L-ewwelnett, f'din il-kitba stess aċċennajt għal widien u gherien li għadni ma sibtx x'igħidulhom. U, bħalma ġrali waqt l-istħarriġ għal artikli oħra, ltqajt ma' numru ta' ismijiet dokumentati ta' mkejjen li s'issa ma nistax ngħid b'ċertezza fejn qegħdin. Nghidu ahna, x'imkien f'Wied ir-Rum hemm **Għar Għolliċa**, filwaqt li bejn Għajn Tejtes u l-Imtahleb hemm **il-Ġnien Tan-Nahla** li f'dal-kaz qed jirreferi għal siġra tal-palm (li bil-Malti bikri kienet tisseejjah 'nakħla', l-istess bħall-Għarbi) u mhux għan-nahla bħala nsett. U, tabilhaqq, imxerrdin qalb l-irdumijiet għadek tara xi siġar tal-palm jikbru għalihom waħedhom fis-salvaġġ, aktarx wara li xi għasfur ikun ġab iz-zerriegħa tagħhom mid-deżert. F'xi post qrib l-istess wied jissemma' **Ĥal Għul**, raħal ċekjen tal-kampanja (spjegat minn G.F. Abela bħala 'Casale del Serpente, ò Dracone') li aktarx li kien diġà żvinta fix-xejn sas-Seklu XVI peress li d-dokumenti ta' l-1556 jindikaw bħala isem ta' raba' maħdum u fl-1647 jissemma' biss bħala territorju tal-isptar ta' Santu Spirtu. Izda s'hemm imnexxieli nsir naf. Lanqas ma stajt insib irkaptu ta' fejn jinsabu għadd ta' nixxigħat bħal **Għajn Għorab**, **Għajn Andrija**, **'Aayn Cior'** (forsi Għajn Ćar jew Għajn Ćarċar?), u **Għajn San Gwann** li tinsab ġo wiehed mill-ħafna gherien tal-inħawi. U ma' dawn, ikolli nzid ukoll żewġ widien (**Wied il-Qasab Ĥelu** u **Wied il-Berberi**) u r-raba' li bla dubju jinsab ġo, jew hdejn, wiehed minnhom (Tal-Wilġa ta' Qasab il-Ĥelu). Insomma, għad fadal x'niskopru...

© Alex Camilleri

Riferenzi

1. Abela, Gio. Francesco (1647): Della Descrittione di Malta Isola nel Mare Siciliano con le sue Antichità ed Altre Notitie (sic). Edizzjoni facsimile mitbugħa minn Midsea Books Ltd. (1984).
2. Anonima (1733). Skrizzjoni notarili minquxa fil-ġebel mal-faċċata ta' razzett fl-Imtahleb.

3. Anonima (bla data): Plakka reċenti mwahhla fil-Għar ta' Baldu "Dan l-ilma ilu fil-Ġnien ta' Baldu mill-1629"
4. Anonima (bla data): Carmelo Borg Pisani. kif deher fuq il-paġna ta' l-Internet http://it.wikipedia.org/wiki/Carmelo_Borg_Pisani, nhar il-31 ta' Awwissu 2013.
5. Anonima (bla data): One World - Protecting the most significant buildings, monuments and features of the Maltese islands (16): Rural complex, Is-Simblija l/o Rabat għif deher fuq il-paġna tal-Internet <http://www.timesofmalta.com/articles/view/20090704/opinion/one-world-protecting-the-most-significant-buildings-monuments-and-features-of-the-maltese-islands-16.263590>, fid-9 ta' Settembru 2013.
6. Aquilina, Joseph (1987): Maltese-English Dictionary. Midsea Books Ltd.
7. Aquilina, Michael (2003). ARAMIS (Arabic Mills and Irrigation systems in the Mediterranean Basin) Project (Malta): research and conservation of medieval site outside Rabat/Dingli. Artiklu fil-gazzetta "The Sunday Times" tad-19 ta' Jannar 2003.
8. Aquilina, Michael (2003). Restoration of Is-Simblija. Artiklu fil-gazzetta "The Sunday Times" tat-2 ta' Frar 2003.
9. Awtorità tal-Ippjanar (1995): Avviż nru. 722 (Skedar ta' Proprietà - Att ta' l-1992 dwar l-Ippjanar ta' l-Iżvilupp, Artikolu 46), ippubblikat f'paġna 5922 tal-Gazzetta tal-Gvern tas-17 ta' Novembru 1995.
10. Bonnici, Alexander (1997): Knisja Qadima f'għej Marija Bambina Fil-Imtahleb. (Serje: Kappelli u Knejjes Filjali fir-Rabat: 2). Kitba ppublikata fi "Il-Festi Tagħna - Rabat" n. 21 (1997) u riprodotta fil-paġna ta' l-Internet <http://www.mtahlechurch.com/storja%20tal-knisja%20ta%27%20l-imtahleb.pdf>, kif dehret nhar it-30 ta' Awwissu 2013.
11. Buhagiar, Keith (2003): L-Għar ta' Baldu Water Gallery. Artiklu fil-gazzetta "The Sunday Times" tas-16 ta' Novembru 2003.
12. Buhagiar, Keith (2012): Revisiting Wied ir-Rum: Some recent archaeological discoveries. Melita Historica Vol. XVI Nru 1.
13. Buhagiar, Mario (1999): The Norman Conquest of Malta, ippublikat fi Xuereb, P. (ed.) Karissime Gotifride. Malta University Press.
14. Castagna, Pietro Paolo (1866): Lis Storia ta Malta Bil Gzejer Tahha (sic). Edizzjoni facsimile mitbugha minn Midsea Books Ltd. (1985).
15. Ciantar, Noel (bla data): Kappelli Maltin: Il-Kappella Medjevali fis-Simblija - Limiti ta' Had-Dingli kif deher fuq il-paġna tal-Internet <http://www.kappellimaltin.com/html/is-simblija.html>, nhar l-1 ta' Settembru 2013.
16. Grima, Noel (2011): The unexplored wonders of Wied ir-Rum. kif deher fuq il-paġna tal-Internet <http://www.independent.com.mt/articles/2011-10-02/news/the-unexplored-wonders-of-wied-ir-rum-299555/>, nhar is-6 ta' Settembru 2013.
17. Jaccarini, Carol J. (1998). Ir-Razzett - The Maltese Farmhouse. Dan il-ktieb fih ritratti ta' rżiezet qodma fil-Wied tal-Imtahleb u f'Tal-Merħla
18. Kunsill Lokali Had-Dingli (bla data): Is-Simblija kif deher fuq il-paġna tal-Internet <http://www.dingli.gov.mt/default.aspx?MDIS=749>, nhar id-9 ta' Settembru 2013.
19. Mizzi, Laurence (2002): Il-Każ Borg Pisani Sittin Sena Wara. Publishers Enterprises Group (PEG) Ltd.
20. Pedley, Martyn, Hughes Clarke, Michael & Galea, Pauline (2002): Limestone Isles in a Crystal Sea: The Geology of the Maltese Islands. Publishers Enterprises Group (PEG) Ltd.
21. Rolé, Avertano (2007): The Terraced Landscapes of the Maltese Islands. Ippubblikat f'Pedroli B, Van Doorn A, De Blust G, Paracchini ML, Wascher D & Bunce F (ed. 2007). Europe's living landscapes. Essays on exploring our identity in the countryside. Landscape Europe/ KNNV.
22. Vella, Clifford (2011): L-Imtighen tat-Thin tal-Qamh fil-Gzejjer Maltin. Printit Ltd.
23. Wettinger, Godfrey (1974): Some Maltese Medieval Place-Names of Archaeological Interest. Atti del Colloquio Internazionale di Archeologia Medievale (Palermo-Erice 20-22 settembre 1974). Istituto di Storia Medievale, Università di Palermo.
24. Wettinger, Godfrey: The Lost Villages and Hamlets of Malta. F'Medieval Malta, ed. A.T. Luttrell, Londra, 1975 pg. 181-216.
25. Wettinger, Godfrey (2000): Place-Names of the Maltese Islands ca. 1300-1800. Publishers Enterprises Group (PEG) Ltd.

Komunikazzjonijiet personali:

1. Dr David Mallia, 1990s
2. Jesmond Muscat (minn Had-Dingli), 1999
3. Manwel "il-Malel" (sajjied min-Nigret, Iz-Zurrieq), 2005
4. Michael Galea (mir-Rabat), 2000
5. Toni Galea (sajjied f'Għar id-Dwieb), 1994
6. Dr Vincent Depasquale, 1990s
7. Bdiewa (anonimi) f'dawn il-lokalitajiet: Misrah Suffara (1993); Is-Simblija (1993); Għar Żerriegħa (1993 & 2003); Wied ir-Rum (1994); Wied Markozz (1999); Wied il-Ħut (1999); u Ghajn Tajba (1999 & 2000)
8. Kaccaturi (anonimi) f'dawn il-lokalitajiet: Wied ir-Rum (1995)
9. Nassaba (anonimi) f'dawn il-lokalitajiet: Ta' Hammud (1995); u Is-Sies ta' Qara' Rebbiegh (2001)
10. Sajjieda (anonimi) f'dawn il-lokalitajiet: Miġra l-Ferha (1995); L-Irdum tas-Sarġ (2000); Il-Blata tal-Melħ (2001); L-Irdum tal-Vigarju (2002); Ras id-Dawwara (2004); l-Xaqlebi (2004); u Għar id-Dwieb (2006).

L-ISPONSALI, ID-DISPENSA MATRIMONJALI, U FTIETAQ OHRA MARBUTA MAGHHOM

Toni Calleja

Ghandna l-fehma li fil-folklor Malti, fost l-iktar ikkulurit u li jirkaċċa fuq l-ohrajn hemm dak kollu li hu marbut mal-gherusija u ż-żwieġ. Biss, għall-fini ta' din il-kitba, se nkunu speċifiċi fuq żewġ aspetti partikolari: l-ISPONSALI u d-DISPENSA PONTIFICIA. Fi kliem sempliċi, l-isponsali hu meta l-gherusija tiehu forma uffiċjali. L-isponsali pprattikat minn żmien fil-gżejjer tagħna kien dak fuq stil vulgarment imsejjah Grieg jew Ruman kif appuntu nsibu f'Kitba taż-Żwieġ partikolari ddatata 24 ta' Jannar, 1834¹⁷.

Mir-riċerka li għamilna, l-aktar f'dawk li huma ċitazzjonijiet ittrattati quddiem il-Qrati tagħna fis-seklu dsatax (1801-1900) u ghoxrin (1901- 2000) jidher li kien hemm aktar minn mudell wiehed ta' sponsali. Kien hemm dak l-isponsali li jsir bil-kitba quddiem l-isqof tad-djoċesi, il-kappillan tal-parroċċa, jew quddiem żewġ xhieda. Jekk xi hadd mill-gharajjes ma jkunx jaf jikteb, jitniżżel dan bil-miktub u jiżdied xhud iehor. Skont liġi antika tal-Knisja, min bla ebda raġuni valida kien jikser l-isponsali, kien jagħmel dnuh u moralment ikun obbligat

jikkumpensa lill-parti l-oħra għad-danni sofferti¹⁸.

Maż-żmien flok għand l-isqof jew għand il-kappillan, in-nies bdiet tmur għand nutar biex jagħmlu l-hekk imsejha **Kitba taż-Żwieġ**. Min ma tantx kellu boqxiex għall-hala, jew li minhabba l-faqar f'it li xejn kellu x'jikteb, l-isponsali – l-ghoti tad-dota, kienet issir biss bil-form bejn missier l-gharusa, l-gharus, u l-huttat. Imma jidher li aktar ma beda diehel iż-żmien, ċirka dħul is-seklu XX, id-drawwa tal-**Kitba taż-Żwieġ** bdiet tmajna bil-mod il-mod. Pereżempju, fi proċess ta' kawża partikolari quddiem il-Qorti ta' Ghawdex fl-1904, naqraw li Toni u Pawla miżżewġin Borg: *"were married without any instrument in writing according to the old custom of this country"*.¹⁹

Intant, malli jsir il-ftehim, l-gharus, lill-gharusa kien jagħtiha ċurkett apposta li kien magħruf bħala iċ-**ċurkett tar-rabta**. Fl-antik nett, fi żmien il-Kavallieri, dan iċ-ċurkett kien jikkonsisti f'żewġ idejn jidhlu f'xulxin, simboli tar-rabta li kellha ssehh bejniethom, u kien jinghata f'halq ta' huta prima. Min-naħa tagħha, l-gharusa kienet tagħtiha maktur tal-harir iddekorat.

F'xhieda li Toni Grima min-Nadur ta fil-Qorti ta' Ghawdex nhar l-Erbgha, 21 ta' Marzu 1900, f'kawża ta' gherusija li sfumata fix-xejn, qal li meta ċerta tfajla bagħtet miegħu il-maktur lill-ġuvni ta' qalbha, talbitu jgħidli li hi kienet qed tibgħatli dak il-maktur bħala l-gharus u bħala għelm ta' "rabta" shiha b'mod li la hi u lanqas hu ma jkunx jistgħu iħassru.²⁰ F'każ iehor, nhar il-ġimgħa 7 ta' Ottubru 1870, Rożarja mart Frenċ Attard, mill-Għasri, xehdet li meta ċertu ġuvni mar f'dar ix-xebba, u aċċetta d-dota li wegħdu missierha, il-missier bagħat lil bintu gġiblu l-**fazzoletto** u l-**anello** biex tagħtihomli; it-tfajla offrithomli, u l-ġuvni, allura

issa l-gharus, aċċettahom u hadhom b'idejha stess minn idejha.²¹

Mal-mogħdija taż-żmien, din il-formalita ma baqgħetx daqstant riġida. Pereżempju iċ-**ċurkett tar-rabta** ha forma aktar sempliċi; forma ta' holqa, u l-huta sparixxiet. L-istess il-maktur. L-użanza ma baqgħetx li trid tkun bilfors l-gharusa li tagħti l-maktur tal-harir lill-gharus, iżda li minn xi daqqiet kien ikun l-gharus li jagħtiha lill-gharusa. L-importanti ma baqax min jagħti lil min, dment li l-parti l-oħra taċċetta. U nifhem li sehħew ukoll żwġijiet fejn ma sarx skambju ta' mkatar...u ż-żwieġ imnexxa xorta. L-ghoti tal-maktur kien biss konswetudni; formalità folkloristika, li tillegalizza r-rabta u mhux l-għelm tal-vera mħabba.

Biss imbagħad kien hemm ukoll min jesagera! F'xhieda li Roża mart Mikiel Xerri min-Nadur tat fil-Qorti ta' Ghawdex nhar is-Sibt 21 ta' April 1883, qalet li l-gharus lill-gharusa għabilha żewġ imkatar bħala għelm tangibbli tal-gherusija tagħhom.²² Miskin, fl-ewforija tiegħu, ried jiddimustra l-kobor ta' mħabbtu bl-ghoti tal-imkatar! Ċertu Mikiel Cassar (1800-1856) mir-Rabat ta' Ghawdex, tant qala' u ta mkatar tul hajtu li baqgħatli ta' Seba' Mkatar! (NAG, GM, 01/32, f.111)

Lejn tmiem is-seklu dsatax, ċurkett tar-rabta mill-komuni kien jiswa Ewro 1.75, waqt li l-maktur kien jiswa 23 ċenteżmu.²³ Dawn l-ghotjiet kienu juffiċjalizzaw l-gherusija, u jillegalizzawha. Infatti, f'kawża għad-danni li Antonio Saliba għamel fil-Qorti Ċivili tal-Magistrati ta' Ghawdex kontra Antonia Mangion, bint Toni miż-Żebbuġ - Ghawdex, nhar it-2 ta' April 1881, insibu hekk: *"e specialmente quella di aver la citata contratto il-convenuto sponsali col domandante colla tradizione di un anello ed un fazzoletto simboli"*

¹⁷ Fit-tali kitba jingħad hekk: "Per il felice, e prospero Matrimonio da contrattarsi felicemente formato colla scambievole consenso, e solenne stipulazione dell'una, e l'altra parte secondo le leggi, e gius cominu volgarmente detti **alla greca, seu alla Romana**" (NAG, CG, 04/375; Citazzioni unica: Francesco Debrincat vs Marianna Zammit; decisa 24 Nov 1897; mhux innumerate.

¹⁸ Lehen is-Sewwa, 01 Jan 1946, p.4.

¹⁹ NAG, CG, 04/406 (1904, Vol. 4), f. 426.

²⁰ "ditegli che io gli mando questo fazzoletto come sposo e come concinnare di sposali (Rabta) ed affinché ne essa ni egli potessero rescindere" (NAG, CG, 04/389 (1900), f. 276).

²¹ NAG, CG, 04/249 (1870), f. 72 r-v.

²² "dopo la festa della nascita di Nostra Signora, il-citato (l-gharus) porto' alla citante (l-gharusa) **due** fazzoletti da sposali" (NAG, CG, 04/303 (1883), f. 272r)

²³ "la citante (l-gharusa) diede al citato (l-gharus) un anello d'oro del valore di circa scellini quindici ed un fazzoletto di seta del valore di scellini due circa" (NAG, CG, 04/345 (1891), f.18r)

consuetudinari e caparra di siffatta contrattazione, e promesso di celebrar matrimonio con lo stessa²⁴

F'kawża oħra quddiem l-istess Qorti, nhar it-13 ta' Ġunju 1894, ċertu Toni Grech, fix-xhieda tiegħu, fost l-aħrajn qal li: "*Poco dopo la festa della skorsa Assunta (Santa Marija), Maria Camilleri (l-gharusa) venne in casa mia ove vi era Salvatore Grech (l-gharus) e mia sorella Carmela. Maria disse a Salvatore: "Ma io non preferiro altri a voi, e voi non preferirete altri a me" e così dicendo gli consegna un anello ed un fazzoletto. Salvatore Grech rispose: "io sono vostro a voi siete mio"*²⁵

META L-GHERUSIJA TFALLI

Meta gherusija tfalli kapriċċ ta' xi wahda mill-partijiet, kiem hemm uħud li jehduha li "hekk Alla għoġbu" u jirrassenjaw irwieħhom. Biss kien ikun hemm oħrajn li tant jehduha bi kbira li ma jkunux iridu jafu aktar bi żwieġ...almenu sakemm jinsew naqra d-disfatta għax imbagħad, naturalment, jerġghu koppi! Fl-1892, Wiġi Brincat bin il-mejjet Nikola xehed li waqt li ċertu ġuvni fil-preżenza tiegħu talab lix-xebba ta' qalbu biex tagħtiha il-"fazzoletto da sponsali", irrispondietu li: "*Fazzoletto non do ne a voi ni ad altri perche' non voglio essere corbellata come già la fui un'altra volta*".²⁶ Dit-tfajla mid-dehra kienu daħku biha u ma riditx terġa' tingidem għax kif jgħidu l-Ingliżi: *once bitten twice shy*.

Imma mhux kulhadd hekk, lanqas...allahares! Ċerta Marija Micallef, imwiielda r-Rabat t'Għawdex fl-1738, għaddiet erba' darbiet minn taħt il-lampier.²⁷ Possibli qatt ma

tlewmet mal-ewwel, it-tieni, jew it-tielet raġel tagħha u fis-sahna tgħidlu li qatt iżjed ma terġa' tintriga b'irġiel? Safrattant iżżewġet erba' darbiet: fl-1757 meta kien għad għandha biss 19-il sena; fl-1780; fl-1785, u l-aħħar darba fl-1804 meta ġa kienet għalqet is-sitta u sittin.²⁸ Alla jbierek kemm kellha kummerċ! Nażżarda ngħid li dil-mara għandha r-record tal-akbar numru żwigijiet f'Għawdex. Ma' każi ta' nies li iżżewġu tliet darbiet iltqajna ma' numru konsiderevoli, imma li għamluha erba' darbiet, iltqajna biss mal-każ ta' Marija Micallef.

Intant, oħrajn, meta tfelqilhom l-gherusija kienu jagħmlu l-pass il-kbir...kienu jfittxu bil-Qorti għall-ingurja li tkun saritilhom. Propriu eżatt mitt sena ilu, f'Ottubru 1913, fil-Qorti ta' Malta, l-Imħallef Parnis, ikkundanna għarusa tagħti tliet ħabbiet (1/10 ta' €0.02) lill-gharus talli ħassret iż-żwieġ.²⁹ Kundanna ċuċata...imma din ma kinitx in-norma. F'kawża quddiem il-Qorti ta' Għawdex, Evangelista Agius, mill-Għasri, kontra Lorenzo Attard, deċiża nhar is-17 ta' Ġunju 1893, il-Magistrat Cremona, ikkundanna lil-ġuvni biex jagħti £10 (€23.29) kumpens lit-tfajla u l-ispejjeż tal-kawża.³⁰ U dak iż-żmien £10 kienu somma pjuttost kbira! Biex wiehed ikun jista' jipparaguna, ngħidu biss li nhar l-1 ta' Jannar 1874, mohor – wild iż-żiemel ta' ċirka sena – bil-patt u l-kundizzjoni li b'saħħtu u li qatt ma sofru minn xi wahda mill-erba' mardiet li jbatu minnhom il-bhejjem ta' laħam il-kelb, inbiegħ €22.72.³¹ Fl-14 ta' Jannar 1893, is-sinjuri Giuseppe Bondi mill-Belt Victoria xehed quddiem il-Qorti ta' Għawdex li f'Awwissu 1888 missieru xtara siegħ raba' bil-binja li tmiss miegħu għall-prezz ta' £34.6s.8d. (€79.35).³² Hekku ma kenux flus ukoll, £10, mija u għaxrin sena ilu!

f'sens li qabel iż-żwieġ kull kuntatt karnali bejn il-mahbubin hu assolutament ipprobit, kemm bil-ligħi ta' Alla, u kemm Ċivili. Hekk kien w'hekk għadu.

²⁸ NAG, CG, 04/326, f. 231v.

²⁹ Lehen is-Sewwa, 10 Ott 1963, p.3.

³⁰ NAG, CG, 04/354 (1893), f. 339r.

³¹ Ibid., 04/261 (1874), f. 154r.

³² Ibid., 04/353 (1893), f. 441r.

ID-DISPENSA MATRIMONJALI

Biex koppja li jinhabbu jaslu biex jiżżewġu fil-knisja bir-rit tradizzjonali, riedu qabel xejn jgħaddu mill-eżerċizzju tat-tnedijiet. Il-kappillan jew kappillani li minnhom ikunu ġejjin iż-żewġ għarajjes, f'isem il-knisja, għal tlett iħdud fuq xulxin³³ kienu jniedu li għandu jsir it-tali żwieġ u javżaw li dawk kollha konxji minn xi impediment, taħt piena gravi, kellhom jersqu bih quddiem l-Awtorita' Tagħha.

L-impedimenti taż-żwieġ huma diversi pero' mhux il-lok li nidhlu fihom hawnhekk. Biss hemm impediment partikulari li għalih tista' titlob id-dispensa tas-Santa Sede: l-impediment tal-konsangwinita'. Bil-ligi tal-knisja qrafa tat-tielet sar-raba' grad, allura kuġini u sekondi kuġini, ma jistgħux jiżżewġu, biss setgħu jitolbu Ruma u ġeneralment kienu jaqilghu id-dispensa.

Jekk ikun il-każ, u d-Dispensa, jew Bolla Papali, minn Ruma ma tintalabx, iż-żwieġ kien jirrendi ruhu null, u meta jinstab li hu hekk, iż-żwieġ kien ikollu jerġa' jiġi ċċelebrat mill-ġdid. Fit-8 ta' Ottubru 1777, Grazzja Zerafa nqasdet fis-Sagrament taż-Żwieġ ma' Salvu Tabone, mix-Xagħra. U tafu fejn iżżewġu? Malta, fil-Habs tal-Isqof. Iż-żwieġ kien irregistrat fil-Belt ta' Vittoriosa; fil-Parroċċa tal-Birgu, fejn kien il-habs. F'inqas minn sena wara nstab li dawn it-tnejn kienu konsangwini tar-raba' grad bil-konsegwenza li kellhom jerġghu jiżżewġu fir-rahal tagħhom tax-Xagħra nhar is-26 ta' Ġunju 1778. Mill-*Ġuljana Masini* kkonservata fl-Arkivju Nażżjonali ta' Għawdex, it-tieni żwieġ li sar ix-Xagħra ma jidhri irregistrat fir-registri tal-parroċċa.³⁴ Interessanti ngħidu li f'it qabel Salvu Tabone, fl-istess habs, nhar it-8 ta' Novembru 1776, iżżewġew ukoll Ġużeppi Said, kumbinazzjoni wkoll mix-Xagħra, ma' Marija Sultana.

³³ Fir-rigward tat-tnedijiet, xi festa kkmandata li kienet tinzerta fost il-gimgha, kienet titqies l-istess bħal l-ħadd u għalhekk valida li fiha tista' ssir tnedija.

³⁴ NAG, GM, 01/43.

86

il-kawża ċivili), a nom tal-minorenni bintu Loreta, talli din, wara li kienet tatu l-kelma li tiżżewġu, fellqet (naqset) milli tagħmel hekk. Dak iż-żmien il-minorita' kienet ikkalkolata minn dak li jkun ikunx għalaq il-21 sena jew le. Intant, l-attur, Ġorġ DeBattista, kien qed jitlob lill-Qorti biex tiffissa terminu ta' żmien li fih kellu jsir l-imsemmi żwieġ, u fin-nuqqas ta' hekk, tiddetermina dik is-somma ta' flus biex tikkumpensah għall-inġurja sofferta.

Il-Qorti bdiet bit-trattazzjoni tal-każ nhar is-Sibt, 4 ta' Marzu 1893 quddiem il-Maġistrat Dr. Paolo Cremona. L-ewwel xhud kien Wiġi Camilleri mir-Rabat, prodott mill-attur, li mid-dehra kien ukoll il-huttab. Qal: "Ċirka ta' xahar ilu, intlaħaq qbil għaž-żwieġ bejn iż-żewġ kontendenti. Għaldaqstant morna d-dar tal-konvenut, Mercieca, li min-naha tiegħu wiegħed li jagħti b'dota għaxar siegħan raba'; għabura, (harufa tal-ewwel tagħmira); labra; żewġ pendenti, u żewġt iċrieket, kollox tad-deheb; sodda bil-fornimenti kollha; u żewġ legati taż-żwieġijiet".

Fil-konro eżami, fost affarijiet oħra, ix-xhud qal li: "Il-fatti li għadni kemm iddepożitajt sehnew bil-lejl; f'tal-lmwiet. L-ewwel laqgħa bejn il-partijiet kienet dik li għadni kemm indikajt fuq. L-ghada, Loreta iltaqgħet miegħi u qattli li kienet biddlet il-hsieb dwar iż-żwieġ u li ma riditx taf aktar b'Ġorġ, u li kien iddispejċiha".

Mill-kontro eżami johroġ li Ġorġ kien lavrant ma' haddied u li kien jaqla' sitt xelini (€0.70) fil-gimgha li għal dak iż-żmien kienet paga tajba hafna. Biss minn estratt mir-registru tal-proċedura datat 11 ta' Marzu 1893, l-awtur, Ġorġ DeBattista stess jiddikjara li kien jaqla' biss in-nofs: tliet xelini. Naturalment l-istorja tas-sitt xelini kienet xi hlieqa tal-huttab użata bħala lixxa biex aktar iwaqqa' fin-nassa lix-xebba u l-familja tagħha. Ghax l-iskop ewlieni ta' xi huttaba kien li jwasslu għall-*sponsali* fl-iqsar żmien biex jithallsu, u mhux is-suċċess taż-żwieġ fih innifsu.

Nhar is-17 ta' Novembru 1892, huttab mill-Għasri harrek lil Bernardu

Saliba (*Brejnet ta' Ghasafar: 1869-1939*) ta' Triq il-Fanal, biex ifittex idoqqli tlettax-il xelin u tmien soldi (c. €1.60) talli kien wasslu għall-gherusija max-xbejba li xtaq.³⁹ Il-kawża kienet irranġata barra l-Qorti fi ftit jiem u għaldaqstant kienet irtirata nhar id-29 tal-istess xahar. Imma l-gustuża tafu x'inh? – li waqt li l-kawża trāngat, it-taparsi *sponsali* li rranġalhom safa xolt wara biss ftit taż-żmien bħalma jdub kwart xaham tas-sonża f'karta strazza fix-xemx t'Awwissu. F'Ottubru 1913, fil-Qorti ta' Malta, l-Imhalef Parnis, ta sentenza storika fejn qal li s-sensarija fiż-żwieġijiet hi haġa illeċita' u li għalhekk il-huttab ma għandux jedd għaliha.⁴⁰ Min jaf *Brejnet ta' Ghasafar* kienx sema' biha dis-sentenza!

Intant, xhud iehor fil-kawża: Ġorġ DeBattista vs. Loreta Mercieca, prodott mill-attur DeBattista kienet Ġolina, mart Ġuzepp DeBattista: "Ċirka xahrejn u nofs ilu, l-attur, li hu t-tifel tiegħi, lahaq ftehim ta' żwieġ ma' Loreta Mercieca bint il-konvenut, u dan fid-dar tiegħu u bl-approvazzjoni ta' ommha. In segwitu ta' dan għabha għandi u qagħdet ġurnata f'dari."

Is-smiegh kompli bix-xhieda ta' Grazzja Vella prodotta mill-konvenut M'Anġ Mercieca. Grazzja, li kienet iz-zija tal-konvenuta Loreta Mercieca, qalet li tiftakar meta Wiġi Camilleri mar għand Kalanġ Mercieca biex jiftehmu dwar it-tlaqqigh bi skop ta' żwieġ ta' Ġorġ DeBattista ma' Loreta Mercieca. Hi qalet li Camilleri insista ma' Loreta biex tiehdu b'gharus lil Ġorġ u x-xebba rispondiet li: "mhux għaliisa". Fl-ahhar, Camilleri ġibed f'rokna tal-kamra lill-konvenut, M'Anġ Mercieca, u sejjah ukoll lill-attur, DeBattista, u qallu li Mercieca, bħala dota, kien qed iwiegħed għaxar siegħan ta' Sagħtrija; il-pendenti, allura l-imsielet, li Loreta kellha f'widnejha; labra u żewġt iċrieket, kollox tad-deheb; u s-sodda bil-fornimenti kollha. Omm Loreta lissnet naghga, u l-missier qal li hu jagħti wkoll għabura. Ix-xhud qalet li ma semgħetx lil Loreta tghid li trid

tiżżewweġ lil Ġorġ. Grazzja Vella xehdet ukoll li Camilleri qal li Ġorġ kien jaqla' xelin kuljum u li d-dar kellu seba' liri (€16.31), imfaddla.

Fit-18 ta' Marzu 1893, l-Avukat Ambroġju Mercieca f'isem il-konvenut M'Anġ Mercieca li kien qed jidher għan-nom tal-minorenni bintu Loreta, ippreżenta lill-Qorti nota ta' eċċezzjonijiet li fiha, fost affarijiet oħra, eċċepta:

* li f-ftehim dwar dan iż-żwieġ inkwistjoni ma jistax jittiehed li sar b'mod serju, l-aktar meta wiehed jikkonsidra l-hin stramb (f'tal-lmwiet) li fih sehh l-uniku tlaqqigh bejn l-gharajies;

* ir-reżistenza esagerata li saret fuq l-gharusa biex taċċetta minkejja r-rieda kuntrarja tagħha li tagħmel hekk;

* u fuq kollox, il-fatt li l-gharusa li kienet għadha minorenni; taħt l-eta' – principju indispensabbli mitlub għall-validita' ta' kuntratt ta' daqstant importanza.

Il-Maġistrat Dr. P. Cremona ta s-sentenza nhar it-18 ta' Marzu 1893:jghid li wara li qies iċ-ċitazzjoni mressqa minn DeBattista, ix-xhieda kollha, u l-eċċezzjonijiet tal-konvenut M'Anġ Mercieca, iddeċieda li jiċhad it-talba mressqa mill-attur Ġorġ DeBattista, minghajr imma ma jhallas tal-ispejjeż.⁴¹

2. Nhar it-30 ta' Mejju 1893, Evangelista Agius residenti l-Għasri pprezentat ċitazzjoni fil-Qorti Gudizzjarja ta' Ghawdex kontra Wenzu Attard, talli dan telaqha minghajr ġustifikazzjoni wara li kien wegħidha ż-żwieġ, u talli għamel l-istess wegħda wkoll lil haddiehor. Fil-prezentazzjoni tal-kawża, Vangela rrelat li bejniethom, hi u Wenzu, kienu bidlu formalment il-wegħda li fil-futur jiżżewġu lil xulxin. Agius talbet lill-Qorti biex kemm-il darba ssib lil Attard hati tal-inġurja, għandha tiddetermina kumpens fil-forma ta' flus kontanti. Fil-maġġoranza ta' każi simili, l-ewwel talba tal-persuna nġurjata kienet tkun li l-Qorti tiffissa data sa meta għandu jsir iż-żwieġ, imbagħad fin-nuqqas ta'

³⁹ NAG, CG, 10/249 (1892), f. 278r.

⁴⁰ Lehen is-Sewwa, 10 Ott 1963, p.3.

⁴¹ NAG, CG, 04/353 (1893, Vol. 1o), ff.408r-425v.

hekk, kienet issir it-talba għall-kumpens. Dan juri kemm verament kienet irrabjata u ffastidjata t-tfalja... u minn kif jidher fit-trattazzjoni tal-kawża, naħsbu li kellha raġun mnejn tbigh u jibqgħalha!

Fid-9 ta' Ġunju 1893, Evangeġista Agius permezz tal-Prokuratur Legali, A. Lanzon ressqet rikors biex il-Qorti joghġobha tordna li l-persuni msemmija jissejju bħala xhieda: 1) Marija Caruana ta' Luzju minn Ghammar; 2) M'Ang Cauchi ta' Ghakar mill-Ghasri; 3) Mikiel Vella ta' Żiglu minn Santa Luċija; 4) Manwel Camilleri ta' Frenċ ta' Nonu minn Ghammar; u 5) Marija mart Gużep Aquilina, il-Gandlier, jghidulha ta' Wigi, minn Ghammar.

It-trattazzjoni tal-każ quddiem il-Qorti ta' Għawdex ippreseduta mill-Maġistrat Dr. Paola Cremona bdiet u ntemmet nhar is-Sibt, 17 ta' Ġunju 1893. L-ewwel xhud kien xi hadd miġbud mill-attriċi Evangeġista Agius, li bi żvista, l-iskrivan tal-Qorti ma jghidilniex min kien. Intant dan ix-xi hadd mill-ewwel tlieta msemmija hawn fuq u li minn diskorsu jidher li kien il-huttab, qal: "Il-konvenut Lorenzo Attard kemm-il darba nkarigani biex immur għand il-ġenituri ta' Vangela bl-iskop li nitlobhom għan-nom tiegħu id binthom fiż-żwieġ. Lejlet Lapsi, l-aħhar wiehed li għadu kemm għadda, omm l-attriċi Agius laqgħet it-talba tal-konvenut Attard, u meta wassalthielu baġhatni nistaqsihom biex niffissaw ġurnata li fiha nistghu niltaqgħu u nithaddtu dwar l-affari. It-tlaqqiġ sar ir-Rabat f'ġurnata l-Hadd. Kienu preżenti l-ġenituri ta' Vangela, Wenzu Attard, u jien. Vangela ma kenitx hemm mill-bidu; giet aktar tard. Wenzu staqsa x'kien fi hsiebhom ituh bħala dota. Irrispondiet omm l-gharusa: il-fond tal-Wilġa għal erbghin sena. Wara dak iż-żmien ma nibqgħux hajjin, la jien u lanqas int. Jekk f'dak il-perjodu ta' żmien inkunu kostretti li nhallu dak il-fond inpoġġuk f'biċċa oħra.

Aktar minn hekk qaltli li għandha hsieb tagħti lil bintha fond ieħor, ċirka ta' siegħ raba' jghidulu tal-Madliena. Il-konvenut Wenzu Attard talab ukoll

nagħġa u omm l-gharusa qaltli li ttiħ harufa minn tagħha, u hu kkuntenta. Inkwantu tal-bżonnijiet, hi qaltli li tagħti kemm ikun meħtieġ.

B'dan il-ftehim, il-partijiet ikkonkludew l-isponsali bejn il-kontendenti u l-gharus ha minghand omm l-gharusa ċ-ċurkett u l-maktur tat-tieg - *l'anello e il fazzoletto sponsalizio*. L-gharusa ma kenitx hemm f'dak il-waqt imma imbagħad avżajniha u qalet: għamiltu sewwa.

Wara dan kollu, il-konvenut Attard, dakinhar stess tat-tlaqqiġ qal lil omm l-gharusa li kellu hsieb imur jara jekk il-fondi tar-raba' joghġbux. Hi rispondietu: Mur għall-affari tiegħek, jekk ma joghġbux, nagħtik minflok it-tomna li għandi l-Fanal. Ċirka ta' għaxra jew hmistax il-ġurnata wara, Wenzu gie sabni u talabni mmur miegħu naraw il-fondi msemmija. Kellimna l-ġenituri tal-gharusa u haduna fir-raba' li qalulna. Meta konna f'dik tal-Wilġa, l-gharus qal: dan il-fond ma joghġobnix; tafa' l-maktur tat-tieg għall-art u telaq 'l hemm".


Imbagħad telgħet fil-pedana tax-xhieda Marija mart Gużep Aquilina. Qalet: "Wara l-festa ta' Lapsi li għadda u qrib Ghid il-Hamsin, mort id-dar ta' ommi li tinsab fir-rahall ta' Ghammar. Kien hemm il-konvenut Wenzu Attard. Hu kien għadu għarus tal-attriċi Vangela Agius, u qabad iparla fuq mara oħra li qal li

ried b'gharustu. Jien għedtl: S'issa għadek impenjat ma' Vangela; ilek tiffrekwenta d-dar tagħha minn żmien, u tithaddet minn gharusa oħra? Kif tagħmel biex tehles minnha? Irrispondieni: Ingib l-iskuża li l-fond li tawni bħala frank huwa sugġett għal emfitewsi (ċens fit-tul) li jtawwal għal gherbin sena oħra. L-gharusa l-oħra li għandu Wenzu jismha Kelina ta' Kelment ta' Lawrenz. Hi qaltli li lill-konvenut tatu l-maktur tat-tieg. Staqsejtha: u jekk Vangela tirbaħ il-kawża kontra Wenzu? Irrispondietni: Tista' tirbaħha u tista' ma tirbaħhiex".

L-aħhar xhieda li nsibu fil-proċess ta' din il-kawża hija dik ta' Manwel Camilleri bin Frenċ mir-rahall tal-Ghasri. Jghid li: "Bejn wieħed u ieħor tliet ġimgħat ilu għedt lil-konvenut Wenzu Attard li Vangela tinsab fil-punt li tipproċedi kontra tiegħu b'mod ġudizzjarju. Ma nemminx, irrispondieni. Jien hriġtli mid-diskors. Hu ppronunzja kelma biex ihammegħ lil Vangela u qal: Ma tagħmilli xejn, u qal ukoll: Li kieku mhux għax hemm l-gharusa l-oħra kont mil-lum stess nibda bit-tnedijiet taż-żwieġ".

Fi tmiem ix-xhieda, il-Maġistrat Dr. P. Cremona ta s-sentenza: il-Qorti sabet lil Wenzu Attard hati skont l-att tal-akkuża u kkundannatu jhallas kumpens ta' £10 għad-danni li sofriet l-eks mabhuba tiegħu Vangela Agius, u għabbietu wkoll bl-ispejjeż tal-kawża.⁴²

© Toni Calleja



Ghammar, ritratt meħud minn: Ir-Review, 15 ta' Frar, 1961, p.3

⁴² NAG, CG, 04/354 (1893, Vol 20), ff. 331r-339r).

DRAWWIET TRADIZZJONALI FIL-FESTI TAGHNA

Dak li Fadal mal-Hafna li
Gheb

Anton Attard

Ir-rabta taghna l-Maltin mat-twemmin Nisrani tmur lura sekli shah. Dan wassal biex, sa minn żminijiet imbieghda, il-biċċa l-kbira ta' hajjitna tfasslet madwar dak kollu reliġjuż. Iċ-ċelebrazzjonijiet f'għieh il-qaddisin protetturi tal-irhula taghna ma hallejnihomx għal ġol-knejjes biss. Sehem kbir minnhom hrignieh fl-imsierah, fil-pjazez u fi triqatna. Il-festi saru l-aktar jiem speċjali tas-sena ta' kull belt jew rahal. Maż-żmien, ma' whud minnhom intrabtu drawwiet partikulari. Xi whud minn dawn għadhom maghna, iżda hafna minnhom intesew u saru biss parti mill-folklor tal-Gżejjer taghna.

DARI U LLUM

Daż-żmien, il-baned hadu post il-ghana mal-kitarri, il-mandolini, iż-żafzafa, iż-żaq u t-tanbur. Minbarra dawn id-drawwiet li semmejna, hemm ohrajn li kienu marbutin ma' festi partikulari, li fil-biċċa l-kbira, saru xi haġa tal-imghoddi u hafna miż-żgħażaġh u t-tfal tal-lum ma laħquhomx, jew forsi semgħu biss bihom.

Dari, rari kont tmur f'xi festa li fiha ma kienx ikun hemm xi tiġrija tal-bhejjem u xi drabi ta' rġiel u żgħażaġh. Fi bliet qrib il-baħar, it-tiġrijiet tad-dghajjes kienu aktar mifruxin mil-lum. Dawk f'nhar San Lawrenz fil-Birgu, ta' Portu Salvu fl-Isla, u dik Tal-Karmnu, li kienet issir f'Marsamxett, saru ġrajjet tal-imghoddi. Baqa' biss dik ta' nhar il-Vitorja, li ssir mix-xatt tal-Marsa sal Belt. Magħha, id-dilettanti ta' dix-xorta ta' tiġrijiet, daż-żmien, ikunu

qed jistennew ohra ġdida li dahlet mill-1979. Għalkemm mhix festa reliġjuża, ta' min iżid li fil-31 ta' Marzu, magħruf bħala Jum il-Helsien, bdiet issir regatta, bis-sehem tad-diversi bliet tas-soltu qrib il-baħar. Ir-rotta tkun differenti minn dik ta' nhar il-Vitorja. Din id-darba il-ġerrejja jtilqu minn taht id-Dwana l-Qadima u jaqdfu lejn taht il-Maċina fl-Isla.

F'xi festi qrib il-baħar, il-Ġostra kienet parti essenzjali taċ-ċelebrazzjonijiet fuq barra. In-nies kienet toġħa tara liż-żgħażaġh jittantaw jahtfu l-bandiera f'tarf arblu jiżloq bix-xaħam li kien jindilek miegħu. Kien jirnexxilu jagħmel dan wiehed biss, għax dawk ta' qablu, wara diversi tentattivi, ikunu żelqu u spiċċaw il-baħar. Illum, f'xi festi, l-ġostra qisha diehla mill-ġdid, iżda għad jonqos hafna biex tqabbilha mal-popolarita' li kienet tgawdi dari.

L-Arblu ta' Mejjur dari kien jiġbed folol kbar biex jaraw liż-żgħażaġh jippruvaw jtilgħu mal-arblu ohxon biex jahtfu dak li jistgħu minn fost oġġetti varji, fosthom fliexken bl-inbid, boroż bil-ġbejniet, zalzett u xi ġugarelli, li kienu jiddendlu ma ċirku mdaqas fil-quċcata. Dan l-arblu fi żmienna reġa' beda jintrama fil-Karnival (l-Kukkanja), għalkemm hu biss kopja fqira hdejn l-ghors li kien fih l-arblu ta' dari.

Fl-imghoddi, ċerti festi tant kienu popolari li xi xhur jew jiem partikulari tas-sena kienu jingharfu mill-festi li jahbtu fihom. Bħal ngħidu aħna, għall-bdiewa, il-qbiela ma kinux jgħidu li jithallsu fil-15 ta' Awwissu iżda nhar Santa Marija. L-istess nhar l-Ewwel tas-Sena, fl-1 ta' Jannar. Dan il-jum aktar kien magħruf bħala **L-Istrina**. Sa l-istaġuni jew l-elementi u forsi wkoll it-tbassir tat-temp kellhom rabta mal-festi. Biżżejjed niftakru l-ghidut: *sal-Milied la bard u anqas ksieh*. Mqar kif se jkun it-temp f'jum il-Kunċizzjoni, fit-8 ta' Diċembru – x'se jkun maltemp jew bnazzi?. Xi whud għadhom sal-lum jgħidu: *jekk toħroġ is-seftura* (S. Katerina fil-25 ta' Novembru) *toħroġ is-sinjura* (il-Kunċizzjoni).

Flimkien ma' dan kollu, ma' ċerti festi, fl-antik, kienu ntrabtu drawwiet esklussivi. Hafna minnhom illum, tista' tgħid li ntesew għal kollox. Ohrajn, fortunatament, inżammu. Għalhekk ikun xieraq li kemm dawk il-festi li għexnihom fi tfulitna, u kemm dawk li kitbu dwarhom studjużi tal-folklor Malti, bħal Guido Lanfranco, Ġuże' Cassar Pullicino, Rafel Bonnici Cali' u ohrajn, infakkruhom, biex il-ġenerazzjoni tal-lum ikollha hjiel ta' kif kienet imfassla parti minn haġet dawk ta' qabilhom.

KALENDARJU TA' DRAWWIET ANTIKI

L-ewwel festa tas-sena bi drawwa esklussiva għaliha kienet appuntu l-1 ta' Jannar, l-Ewwel tas-Sena. Kien hawn id-drawwa li t-tfal jingħataw minn qrabathom, jew xi hbieb, għotja ta' ftiit soldi. Din l-ghotja, li kienet magħrufa bħala **Strina**, kienet tkun mistennija hafna mit-tfal. Dan il-jum kienu jistennew ukoll is-sefturi, għax dakinhar is-sinjuri tagħhom kienu mistennija li jtuhom dik ix-xi haġa żejda mal-paga. Forsi għax thajjarna mill-Ingliżi, qajl qajl, din id-drawwa inbidlet għal jum il-Milied. B'aktar flus fl-idejn, illum, dawk il-ftit soldi nbidlu ma' rigali li jiswew ġmielhom, li jingħataw mhux biss lit-tfal iżda wkoll mill-adulti lil xulxin.

Fis-17 tal-istess xahar, tiġi l-festa ta' **Sant Antnin Abbati**. Drawwa li ntrabet ma' jum dan il-qaddis f'Malta bdiet fil-Birgu. Hdejn knisja ddedikata lil dan il-qaddis f'din il-belt kienu jitbierku ż-żwiemel tal-kavallieri. Din id-drawwa, wara li l-Ordni mar il-Belt Valletta, kompliha quddiem il-Knisja tal-Vitorja. Aktar tard, din iċ-ċerimonja bdewha l-Agostinjani fir-Rabat, fuq iż-zuntier tal-Knisja ta' San Mark. Ta' min jgħid li maż-żmien, maż-żwiemel żdiedu l-bghula u l-hmir minn dawk l-inhawwi. Hawn ukoll żdied l-ghoti ta' xi ftiit xgħir minn tilar li kienu jgħaddu minn bhima għal ohra. Din id-drawwa jew ċerimonja tat-tberik tal-annimali komplet tinfirx fi rhula u bliet ohra u fiha llum naraw kull xorta ta' annimali minn klieb u qtates sa hamien u għasafar.

Fit-22 ta' Jannar tahbat festa oħra - dik ta' **San Franġisk de Sales**. Minn ftit taż-żmien 'l hawn, intrabtet magħha l-quddiesa li ssir fl-Istitut Kattoliku għall-ġurnalisti u l-kittieba. Din generalment titqaddes mill-Arcisqof, b'omelija relatata mal-missjoni ta' din il-professjoni.

It-tifkira tal-Preżentazzjoni ta' Ġesu' fit-2 ta' Frar kienu ntrabtu magħha diversi drawwiet. Kienet magħrufa aktar bħala l-festa tal-**Kandlora**. Hadet dan l-isem mix-xemgħat, bi xbieha tal-Madonna stampata fil-parti t'isfel, li kienu (u f'xi nhawi għadhom) jitbierku f'dak il-jum, u jitqassmu lill-familji. Lx-xemgħa kienet tinxtegħel waqt xi maltempata, u jitolbu lill-Madonna tehlisom minn xi għawġ li tista' ggib ix-xita qliel jew xi sajjetta. Lx-xemgħa kienet tiddendel ukoll man-nieqa tat-trabi biex jinħelsu mill-mard jew minn xi għajn hażina. F'dan il-jum jew qrib tiegħu, il-kappillani kienu jipprezentaw xemgħa tal-kandlora lill-Isqof u oħra lill-Gvernatur, b'sinjal ta' rispettu. Xi hadd kien qalli li fl-antik, dik mogħtija lill-Gvernatur kienet tkun imbiekka biss jekk dan ikun kattoliku.

Il-festa ta' **San Ġuzepp** fid-19 ta' Marzu, fl-imghoddi, kienet iġġib magħha hafna iżjed xogħol għall-furnara u forsi, xi ftit ta' qligħ aktar mis-soltu wkoll. F'dan il-jum, fl-antik, hafna aktar mil-lum, kienu jagħmlu speċi ta' qassatat tal-helu, magħrufin bħala *zeppoli*.

Għalkemm il-**Karnival** huwa festa profana, intrabat miegħu helu ta' bixra oħra. Dawn huma l-*perlini* u dik li nsibuha bħala *prinjolata* li, għalkemm mhux daqs qabel, għadna niftakru fihom u nsibuhom għall-bejgħ għand diversi dulċiera f'dawk il-jiem. Il-Kukkanja reġġet iddahlet minn xi snin 'il hawn, imma min jiftakar dik ta' dari jaf kemm kienet tkun mistennija, speċjalment miż-żgħażaġh. Kien l-ghors tagħhom li fi Tnejn il-Karnival, jingabru fill-Pjazza tal-Palazz, il-Belt, jistennew il-waqt li jingħata s-sinjal biex b'ġirja wahda jiġru lejn arbli li kienu jintramaw hemm. Mal-arbli kien ikun hemm imdendlin perżut, zalzett u saħansitra annimali, bħal fniek u gidien, mgħottijin bi friegħi ihaddru, aktarx

biex dak li jkun ma jkunx jaf x'se jahta. Kollha jissieltu u jimbuttaw biex jahtfu kemm jistgħu, fost l-ghors li kienu jagħmlu dawk li jingabru biex jarawhom.

It-tfal jiġru u jkaxkru warajhom, bi hsejjes li jtarxu, marbutin flimkien, kull xorta ta' laned, bramel u banjijiet li għamlu żmienhom, jekk mhux ukoll xi awrinar imxellef u mtaqqab, spiċċaw ukoll mit-toroq tagħna. Tul dawn il-jiem, ftit għadek tara, daqs fi snin ilu, maskerati jduru fit-triqat lebsin ta' skeletri, erwieħ jew xjaten. Għadek tara biss tfal żgħar lebsin ta' xi wiehed mill-karattri li jidhru fit-televiżjoni.

FI ŻMIEN IL-ĠIMGHA MQADDSA.

Qrib April tasal il-**Ġimgħa Mqaddsa**, li magħha ntrabtu diversi drawwiet. Dawn jibdw mill-ewwel Hadd tar-**Randan**, li jiġi l-ewwel Hadd wara l-Karnival. Din il-ġumata għadha sal-lum magħrufa bħala **Hadd in-Nies**. Fl-antik, il-Maltin kienu jingabru bi hgarhom f'Haż-Żabbar, fejn isir pellegrinaġġ għas-Santwarju Tal-Grazzja. Għalkemm dan għadu jsir illum ukoll, naqsu għal kollox il-folol fosthom dawk l-għannejja herqana biex juru hilithom lil dawk li kienu jingabru madwarhom. Ghadd ta' familji u magħhom bejjiegħa kienu jibqgħu jsajru l-fniek barra t-triq, sa ma jidhol il-lejl sewwa.

Drawwiet il-**Ġimgħa Mqaddsa** kienu jibdw minn **Hadd il-Palm**. F'dan il-jum, l-irġiel kont tarahom b'werqa taż-żebbug jew salib żgħir magħmul mill-weraq tal-palm fil-pavru tal-ġlekk, fis-sidrija jew fil-berritta.

Tlett ijiem wara, jasal l-**Erbgħa tat-Tniebri**, aktarx mistenni l-aktar mit-tfal. Dawn kont issibhom fil-knisja, lesti biex ihabbtu s-siġġijiet, meta jingħataw is-sinjal. Dan it-tahbit kien parti mir-rit liturġiku għal dak il-jum, qabel it-tibdil li sar wara l-Konċilju Vatikan II.

Minn wara l-istess Konċilju, m'għadniex naraw il-kwadri, is-slaħb u t-twieqi tal-knejjes mgħottijin bi drapp vjola jew iswed, li fil-knejjes kienu xempju tal-atmosfera kiebja ta' dawk il-jiem.

L-istess f'**Hamis ix-Xirka**. Fejn għadek tara llum dak is-serbut ta' fratelli wara s-salib tal-fratellanza, jew l-imsieħba tal-każini tal-banda u għaqdiet oħra wara d-direttur spiritwali, jghidu r-Rużarju, dehlin u herġin mill-knejjes, f'dawk li konna nsejjuhom il-**Visti tas-Seba' Knejjes?**

Nhar il-**Ġimgħa l-Kbira**, m'għadekx tara l-irġiel libsin il-libsa sewda, li x'aktarx kienet tkun dik li libsu dakinhar tat-tiegħ. Għalkemm għadek tara xi bejjiegħa bil-karamelli tal-



L-Irxox tal-Belt. Ritratt qadim.

Mill-Internet

harrub, l-ghajta taghhom ta' żminijiet oħra: *Karamelli tal-harrub, min jikolhom ma jagħmilx dnuh*, m'ghadhiex tinstama' iżjed. Jista' jkun li m'ghadhomx jagħmlu dan biex ma jurtawx lill-bejgieħa tal-pastizzi, *hot dogs* u mqaret li naraw daż-żmien. Donnu anke l-kwareżimal, li tant kien jinx tara fl-antik, qed jitlef mill-popolarita' ta' dari.

Hadd il-Għid wara d-daqq tal-Glorja, kien jibda bi drawwa ta' devozzjoni li illum spicċat għal kollox. L-ommijiet li kellhom it-trabi kienu jitolbu lis-sagristan xi ftiit fjuri mis-Sepulkru. Dawn kienu jemmnu li jekk fl-ilma tal-banju li fih jaħslu 'l uliedhom jifgħu dawk il-fjuri, uliedhom jehilsu mill-mard jew ifiqu minn dak li seta' jkollhom.

Fil-Birgu, wara d-daqq tal-Glorja, it-tfal kienu jingabru bi ħġarhom wara raġel bit-tambur idur mat-toroq. Waqt l-ghors u d-daħk tagħhom kienu jghajtu, waħda wara l-oħra, b'hanġra daqshieħ: *Haduhieu, lill-begigga haduhieu*. Hemm diversi verżjonijiet ta' kif originat din l-ghajta.

Il-purċissjonijiet bl-istatwa tal-lrxox tal-ibliet tal-Kottonera għadhom sal-lum jigbdu folol kbar. Kulhadd fuq ix-xwiek biex jara ż-żgħażaġħ, f'toroq partikulari, jiehdu post ir-reffieħa, biex jagħmlu dik il-ġirja bl-istatwa, fost iċ-ċapċip tan-nies. Kien f'dan il-waqt li t-tfal kienu jgħollu l-figolla u jitolbu lill-lrxox iberikhielhom. Għax qabel jagħmlu dan, ma kinux jithallew jieklu minnha. Snin ilu, rari kont tara tfal mingħajr figolla. Jingħad li fl-imghoddi l-figolli kienu biss forma ta' haruf. Maż-żmien bdew isiru f'forom differenti, bħal ta' raġel, mara, żiemel u figuri oħra, iżda magħhom xorta waħda baqgħet titwaħħal il-bajda kulurita, li aktar tard saret taċ-ċikkulata. Illum dawn inbidlu ma' bajd taċ-ċikkulata daqshieħ, jew ma' gugarelli ta' kull xorta li m'ghandhom x'jaqsmu xejn mat-tradizzjoni Maltija.

Drawwa esklussiva fir-raħal tax-Xaħra f'Għawdex huma l-qassatat tal-Għid. Qaluli li dawn aktarx li jagħmlu in-nanniet u jkun il-gost tagħhom jagħtu lin-neputijiet, flimkien ma' xi figolla, f'jum din il-festa tant ferrieħa.

Mal-Għid, kienet intrabtet ukoll id-drawwa tat-tbaħħir tad-djar. Kien isir jew is-Sibt inkella l-Hadd, meta membru tal-familja, aktarx l-omm, kienet tidhol f'kull kamra tad-dar, bil-weraq taż-żebbuġ jinħaraq f'xi reċipjent tal-metall, l-aktar xi taġen. Waqt li kienet tagħmel dan, hafna drabi, imsieħba mill-membri l-oħra tal-familja, kien jingħad xi talb. Kienu jemmnu li din iċ-ċerimonja tkeċċi l-ispiriti ħżiena minn darhom u teħlishom mill-ghajn ħażina. It-tbaħħir fid-djar seta' jsir ukoll kull nhar ta' Ħamis, waqt li l-qniepen idoqqu dik il-mota msejħa "Tal-Ħamis".

LEJN NOFS IS-SENA

Tlett ijiem wara l-Għid, tasal il-festa ta' **San Girgor**. Daż-żmien għadha tiġi ċċelebrata, imma b'mod limitat hafna. Fl-antik, kien mod iehor. Dik il-ħabta kienet issir purċissjoni mill-Katidral tal-Imdina għall-Knisja ta' San Girgor fiż-Żejtun. Kienu jiehdu sehem il-parroċċi ta' Malta bil-fratellanzi tagħhom kollha. Probabbilment dawn kienu jkun l-attrazzjoni prinċipali, l-aktar dak li kien ikollu l-istandard. Kien hekk, għax meta kienu jaħslu fuq iz-zuntier tal-Knisja Parrokkjali taż-Żejtun, u aktar tard quddiem dik ta' San Girgor, ir-reffieħ ta' l-istandard kien mistenni juri hiltu billi jbaxxi lejn l-art l-istandard għal tliet darbiet. Billi dan kien ikun tqil ġmieu, ma tkunx haġa faċli biex jerġgħu jarbulawh 'il fuq u mhux l-ewwel darba li l-lasta kienet tinqasam; biċċa tibqa' f'id il-fratell u l-bqija ta' l-istandard jispiċċa fl-art.

Wara l-funzjoni reliġjuża fil-knisja, in-nies kienet terħilha bi ħġarha lejn Marsaxlokk, jew ir-Ramla ta' San Tumas. Hawn iqattgħu l-bqija tal-ġurnata jilagħbu l-karti jew it-tombla u oħrajn, miġburin qaqoċċa, jgħannu sa ma jinħanqu. Għalkemm hafna u hafna inqas minn qabel, f'San Girgor, din il-mawra hdejn il-baħar, xi wħud baqgħu jagħmlu daż-żmien ukoll.

Erbgħin ġurnata wara l-Għid, jaħsal it-Tluġħ fis-Sema tal-Mulej, jew kif insibuha iżjed – **Lapsi**. Din il-festa kienet tkun mistennija hafna minn dawk ta' qabilna. Billi l-jiem sbieħ tar-rebbieħa jkun magħna u l-arja tkun

bdiet tishon, f'dan il-ġum, in-nies kienet terħilha lejn il-baħar. Dawk ta' l-ibliet fil-Port il-Kbir li kellhom xi dghajsa jew frejgatina, kienu jaqdfu lejn il-bajjiet tar-Rinella u tax-Xewkija, fil-Kalkara. Dawk li ma kellhomx, jikkuntentaw jintasbu għad-dell fuq ix-xtajta u jgħaddu l-lejla jmaxtru u jlegilgu dak li jkun gieb fil-ġwielaq magħhom. F'Għar Lapsi, ismu miegħu, kienu jingemgħu dawk tal-irħula qrib, filwaqt li dawk ta' Birkirkara u l-madwar, kienu jingemgħu tul ix-xatt ta' San Ġiljan. Hemm diversi għanjiet marbuta ma' din il-festa u minnħom tintebaħ kemm din kienet tkun mistennija minn dawk iż-żgħażaġħ xewqana li jsibu s-sieħeb jew is-sieħba li magħhom kellhom jgħaddu l-kumplament ta' ħajjithom. Min jaf kemm-il żwieġ ixxettel fil-bajjiet li semmejna. It-tfal kellhom sehemhom ukoll f'dan il-ġum. Hafna minnħom kienu jstennu il-bandla li kien jagħmlilhom dakinħar missierhom xi mkien addattat fid-dar jew ma' xi zokk ta' siġra f'xi għalqa qrib.

IL-HOBŻ TA' SANT' ANTIN U L-HĠEJJEĠ TA' SAN ĠWANN

Ġunju mhux nieqes minn drawwiet, li sa ftiit ilu kienu kwazi ntesew għal kollox. Drawwa fostna li tmur lura mijiet ta' snin hija l-ħuġġieġa li kienet titqabbad f'kull belt u raħal nhar **San Ġwann Battista** fl-24 ta' Ġunju. L-ghors tan-nies kien jilħaq l-aqwa tiegħu meta jaraw iż-żgħażaġħ jgħaddu bil-ġirja minn fuq il-ħatab iħeġġeġ. Wara li kienet intesiet għal kollox, issa hawn lokalitajiet li d-drawwa tal-ħuġġieġa qed iqajmuha mill-ġdid.

Fil-Birgu, fejn bdiet din id-drawwa mal-wasla tal-Ordni f'Malta, kienu jitkebbu diversi hġejeġ, bit-tfal u ż-żgħażaġħ ta' nħawi partikulari jimpikaw bejniethom ta' min tkun l-akbar. Minn jiem qabel, is-subien erħilhom jgħbru u jitalbu njam u xi għamara mkissra mingħand min ried jehles minnha. Fil-quċċata tal-munzell kienu jagħmlu trajbu, li kien ifakkar il-Mislem li hareġ tellief f'din il-belt, fl-Assedju l-Kbir. Il-bniet, b'kuntrast mat-trajbu li kienu jagħmlu s-subien, dakinħar huma kienu johorġu bl-isbaħ pupa li kellhom.

F'Ġunju jiġu ċelebrati wkoll żewġ festi devoti – Korpus u l-Qalb ta' Ġesu – li magħhom intrabtu drawwiet jew devozzjonijiet li jmorru lura fiż-żmien. F'Korpus johroġ is-Sagrament merfugħ fuq l-idejn u miexi taħt baldakkin. Dawk li joqogħdu fit-toroq mnejn tghaddi l-purċissjoni, kienu jzejnu qrib djarhom bil-gastri, u fuqhom iqieghdu l-qsari bi pjanti ta' kull xorta. In-nies li jinżertaw fit-triq kienu jinżlu għarkubtejhom x'hin jghaddi s-Sagrament minn quddiemhom.

Billi f'dan ix-xahar fil-biċċa l-kbira tal-parroċċi t-tfal jagħmlu l-ewwel tqarbina, kemm fil-purċissjoni ta' Korpus u kemm f'dik tal-qalb ta' Ġesu jiehdu sehem dawn l-istess tfal, lebsin il-libsa maghrufa fostna bħala "tal-Pracett". Xi tfal ikollhom kannestru jew qoffa mimlija bil-fjuri u l-weraq, u minn hin għall-ieħor jittgħu fjura fl-art, qabel jghaddi s-Sagrament.

Fit-29 ta' Ġunju tiġi l-festa ta' San Pietru u San Pawl, jew kif nafuha – **l-Imnarja**. Insibuha hekk mid-drawwa antika tal-mixghela bil-fjakkli li kienet issir fuq is-swar tal-Imdina. Kienet, għalkemm xi ftit ghadha, wahda mill-



Il-purċissjoni ta' Korpus hierġa mill-knisja tax-Xaghra, Għawdex

festi l-aktar mistennija. In-nies kienet tridha tant, li l-attendenza għaliha kienet wahda mill-kundizzjonijiet fil-ftehim bejn l-għarajjes għal wara ż-żwieġ. Ma' din il-festa ntrabtet id-drawwa li lejlietha n-nies tingama' l-Buskett u tghaddi l-lejl taqli l-fniek, tmaxter, tlegleg l-imbud u tghanni sa kważi sbieh il-jum. Fl-antik, aktar mill-lum, kienu jkunu mistennija hafna t-tigrijiet tal-bhejjem li jsiru fit-telgha

tas-Saqqajja. Ir-rebbieha kienu jistennew il-palijiet mill-isbaħ li kienu jinghataw. Uhud minnhom kienu jaghtuhom lill-knejjes ta' rahalhom biex isiru triehi jew ventartali.

Il-wasla lura fir-ral ta' dawk li jkunu telghu għall-festa kienet tkun mistennija hafna. Dawn kienu jaslu kollha f'daqqa u dawk li ma' marrux kienu jistennewhom f'tarf ir-ral biex forsi jmisshom xi tuffieha minn dawk li kienu jwaddbulhom minn fuq il-karrettuni dawk li jkunu ġejjin lura mill-Buskett.

Għax-xahar ta' Ġunju ma rridux ninsew l-hekk imsejjah **hobż ta' Sant Antnin**. Dawn il-hbejżiet imbiekka kienu jinghataw, u f'xi nhawi, speċjalment fil-knejjes tal-Frangiskani, ghadhom jitqassmu sal-lum lil dawk li jattendu għal xi wahda miċ-ċelebrazzjonijiet f'jiem il-festa ta' dan il-qaddis, nhar it-13 tax-xahar.

Fost l-imkejjen li żammew din id-drawwa jew devozzjoni hemm il-kappella rurali ddedikata lil dan il-qaddis f'Wied Iz-Ziju, bejn iż-Żejtun u Wied il-Għajn. Nhar il-festa, titqaddes quddies fiha mill-kappillan ta' Wied il-Għajn u fi tmiemha, jittbierku u jitqassmu l-hbejżiet lil hafna devoti tal-qaddis li kull sena jimlew il-kappella u l-wesgha ta' quddiemha.

Tmiem l-ewwel parti

© Anton Attard



Pittura qadima tal-Imnarja

knowmalta.webs.com

IL-ĠIMGHA L-KBIRA TA' DARI FIL-BIRGU

Lorenzo Zahra

Fil-Birgu tal-imghoddi, bosta kienu l-użanzi sbieħ u qaddisa li missirijietna żammew hajjn għal tant snin. Illum bosta hwejjegħ inbidlu u tlietna hafna mill-karatteristiċi tal-imghoddi.

Żmien ir-Randan iwassal għall-Ġimgħa l-Kbira u l-Għid. Niftakar sewwa li meta konna tfał, kull nhar ta' Ġimgħa tul ir-Randan, lilna t-tfał, wara li niskulaw mill-iskola, kienu jiġbruna fil-Parroċċa biex naghmlu l-hekk imsejja l-PAĊI. Konna nitilghu tnejn tnejn fuq il-presbiterju biex inbusu lil Ġesu msallab, hekk kif isir daż-żmien nhar il-Ġimgħa l-Kbira. Waqt din il-funzjoni, l-kor kien ikanta:

**Taht is-Salib itturmentata,
Kienet Marija Addollorata,
bil-Mewt tal-Iben tagħha.**

U ahna, t-tfał kollha fil-knisja, konna nwieġbu bil-kant:

**Omm Qaddisa Għamel Magħna,
Li l-Pjagi tas-Sinjur Tagħna,
Ikunu Stampati fil-Qalb Tagħna.**

F'Jum id-Duluri, fil-Oratorju tal-Kurċifiss, il-fratelli kellhom drawwa jiċċelebraw is-**Settana tad-Duluri**. U allura l-Oratorju kien ikun mimli bil-fratelli. Dakinhar ukoll, fil-imghoddi kien hawn is-Sawma tas-Seba' Bukkuni. Uħud kienu jittalbu xi biċċa ħobż minghand in-nies, billi kienu jghidu:

**F'Ġieħ id-Duluri,
Loqma Ħobż Jaħasra Tunì,
f'din is-Sawma Ħobż u Ilma,
Għandi Bżonn Seba' Bukkuni.**

Għal **Hadd il-Palm** l-imghallmin kienu jżommu werqa żebbuġa fuq il-

pavru. Ohrajn jieħdu qatta' żebbuġ biex meta jaħdmu xi opra tal-baħar, idendlu ferġha magħha. Hafna kienu jieħdu l-friegħi taż-żebbuġ id-dar biex, nhar ta' Ħamis, meta jisimghu il-**Mota tal-Ħamis**, ibahħru djarhom. F'Ħadd il-Palm fil-Parroċċa kienu jsiru l-**Kwaranturi**, li jispiċċaw nhar l-Erbgħa tat-Tniebri. Hekk kif jintemmu l-Kwaranturi, il-vari tal-Ġimgħa l-Kbira kienu jitnizzlu l-knisja ta' San Lawrenz. Allura ahna t-tfał ma kienx ikollna skola, u konna ningabru hdejn l-Oratorju tal-Kurċifiss biex naraw il-vari jitnizzlu mill-Oratorju għall-Parroċċa. Dakinhar wara nofsinhar, il-kleru tal-Birgu kienu jagħmlu l-**Uffizzjatura** fil-kor, lebsin bl-**ermellina**. Waqt din l-uffizzjatura, ahna t-tfał konna nkantaw l-Lamentazzjonijiet. Il-kant ta' dawn il-ġranet fil-knisja, bir-responsorji tal-Kanonku Fenech, kien jiġbed bosta nies minn kull naha ta' Malta biex jisimghu il-melodiji tagħhom.

Nhar **Ħamis ix-Xirka**, kont issib is-Sepulkru fil-knejjes kollha – il-parroċċa, il-knisja tal-Lunzjata, dik tas-sorijiet ta' Santa Skolastika, f'San Filippu, u f'Tal-Karmnu (illum dawn it-tnejn imhażen għall-armar tal-festa). Għall-viżti tas-Sepulkru, il-każini u l-għaqdiet kienu jingabru flimkien biex jimxu minn knisja għall-oħra fit-toroq doġoq u mudlama ta' din il-belt. Allura ġeneralment kien ikollhom f'idejhom fanali apposta, bix-xemgħa tixgħel, għax fit-toroq ma kienx hemm dawl.

Nhar il-**Ġimgħa l-Kbira**, għall-funzjoni ta' filghodu tal-adorazzjoni tas-salib, il-Kanonċi, b'rashom mghottija bl-ermellina u bla żarbun, jtilghu **jagħmlu l-paċi**, billi jbusu l-kurċifiss waqt il-kant tar-responsorji bil-Latin tal-Kanonku Fenech. Wara nofsinhar, fil-parroċċa kienu jqieghdu l-vari l-kbira, li kienet turi l-kurċifissjoni ta' Ġesu, fuq il-presbiterju, u ssir il-priedka – meditazzjoni fuq it-tliet sigħat tal-agonija ta' Ġesu. Fil-knisja tal-Lunzjata, fejn dari anke l-patrijiet kellhom il-vari tal-Ġimgħa l-Kbira, din il-funzjoni kienu jtemmuha billi jitnizzel Ġesu Msallab minn fuq is-salib, funzjoni li wkoll kienet tiġbed hafna nies.

Il-kwadri u l-kurċifissi kollha fil-knejjes kienu jitghattew b'lożor vjola. It-twieqi wkoll kienu jkunu mghottija, u hekk kienu jgħolqu atmosfera ta' dlam u niket. L-oratorju ta' San Ġuzepp, qrib il-knisja, kien ikun armat bid-Deżolata – jiġifieri l-Madonna Addollorata mdawra b'ħafna xema' u fjuri.

Il-purċissjoni tal-Ġimgħa l-Kbira, fuq quddiem kien ikollha raġel bil-fifra u ieħor bit-tamborlin, u kienet tkun triq twila tassew, għax qabel ma l-Ingliżi hadu x-Xatt f'idejhom, il-proċessjoni kienet tghaddi max-Xatt kollu wkoll.

Iżda nhar **Hadd il-Għid** kien jinbidel kollox. Hafna rġiel mghallmin tas-sengħa kienu jingabru fil-pjazza, il-koll bit-tomna u bis-sidrija, juru l-polka b'xi medalja mdendla, u jikkellmu fuq ix-xogħlijiet tagħhom. L-istatwa ta' Kristu Rxox, akkumpanjata mill-banda, kienet tghaddi bil-ġirja mit-toroq, u hi u għaddejja, it-tfał kienu jgħollu l-figolla u jgħajtu: "Berikhieli" - halli Ġesu jberikha u huma jkunu jistgħu jaqsmuha u jikluha.

XI TIFSIR

Xtaqt inżid nota ta' tifsir ta' ċertu kliem marbut mat-twemmin tagħna, għalkemm hafna minnu diġa ssemma mis-Sur Martin Morana fil-ktieb tiegħu ARA X'INTI TGHID.

Il-Kuranturi huma erbgħin siegħa ta' adorazzjoni quddiem is-Sagrament. **Tridu** tisser tlett ijiem ta' talb bħala preparazzjoni għaċ-ċelebrazzjoni ta' xi festa. **Settena** hi sebat ijiem ta' preparazzjoni għal xi festa. **Ottava** hi ċelebrazzjoni ta' tmint ijiem talb wara xi festa. **Novena** hi disat ijiem ta' preparazzjoni qabel xi festa. **Kwindiċina** hi ħmistax-il jum ta' preparazzjoni għal xi festa. **Kwotidje** huwa t-talb ta' kuljum. Il-**Matutin** hu t-talb ta' filghodu. Il-**Vespri** hu t-talb ta' wara nofsinhar. Il-**Kanon Ruman** hu parti mill-Quddies: qabel u wara l-konsagrazzjoni.

© Lorenzo Zahra

IL-VERŻJONI MALTIJA TA' FENĊELĊEN

IT-TFAJLA TA' XAGHARHA TWIL

Doris Vella Camilleri

Din il-verżjoni Maltija nkitbet minn Bertha Ilg, Germaniza li għexet Malta bejn il-1901 u l-1912. Inkitbet fl-istess żmien meta il-folklorista Ġiżwita Manuel Magri kien beda jiġbor il-hrejef minn fomm in-nies tal-irhula. Bertha Ilg kienet tinteressa ruħha mill-wirt tal-gżejjer tagħna u tghallmet il-lingwa Maltija fi żmien qasir.


Bertha Ilg twieldet fis-27 ta' Diċembru, tal-1881 fil-belt Germaniza ta' Obernzell fil-muniċipalità ta' Passau, fil-Bavarja. F'żgħozitha qattgħet xi snin f'Malta fejn zijuha kien il-Konslu Germaniż ta' dak iż-żmien. Aktar tard iggradwat bħala infermiera fil-Germanja, u żżewġet lit-tabib Rudolf Koessler. Hadmet mal-professur Hans Stumme u f'Malta halliet kollezzjoni sabiha ta' versi (ghana) warajha, li llum qiegħda fil-Biblijoteka Nazzjonali ta' Malta. Mal-Ġiżwita Manwel Magri hi gābret għadd ta' hrejef folkloristici, iżda meta iżżewġet lil Dr Rudolph Kessler, hadha toqgħod San Martin de los Andes, l-Arġentina, u hadet magħha iż-żewġ volummi ta' stejjer li wara ġew ippubblikati minn G. Schonfeld, f'Leipzig, fis-sena 1906, bl-isem ta' *Maltesische Marchen und Schwänke*. Mill-Arġentina hi baqgħet tikkorrispondi ma' Guzé Cassar Pullicino li kien beda jinteressa ruħu fil-Folklor Malti. Fl-aħħar jiem ta' hajjitha gābret il-folklor tal-Indiġeni Sud-Amerikani msejja *Mapuche*, u fl-Arġentina baqgħet imsemmija hafna għal dan ix-xogħol. Iżda qalbha baqgħet dejjem miġbuda lejn Malta kif naraw mill-korrispondenza tagħha ma' Guzé Cassar Pullicino.

Jien kont fittixt il-verżjoni Maltija ta' din il-hrafa li kitbet Bertha Ilg, u bl-ghajnuna tal-Ambaxxata Germaniża f'Malta, akkwistajt kopja tal-hrafa bil-Germaniż mill-ktieb ippubblikat fl-1906 li hemm fl-arkivji ta' Leipzig. Kont tlabt l-ghajnuna ta' Ms. Marianne Azzopardi li qalbithieli għall-Malti.

Il-hrafa ta' Felċelċen hi mibnija fuq l-istorja ta' dik it-tfajla ta' xagħarha twil li kienet ġa magħrufa mill-ahwa Grimm fil-Germanja. Imma hu fatt magħruf li l-ahwa Grimm, li kitbu fl-1812, kienu ibbażaw l-istorja tagħhom fuq kitba iżjed qadima tal-Franċiża Mademoiselle Charlotte-Rose de La Force, li xxandret fl-1698. Li mhux daqshekk magħruf hu l-fatt li l-hrafa tixbaħ hafna lil hrafa oħra Persjana li xxandret fis-seklu Ghaxra fil-poeżija *Shahnameh*, miktuba mill-poeta magħruf bħala **Il-Firdewsi**. Irid jingħad ukoll li x'aktarx li l-eqdem verżjoni Ewropea hi dik li tinsab fil-*Pentamerone*, pubblikazzjoni Taljana Naplitana ta' Giambattista Basile, li harġet fl-1634.¹⁵ Fil-verżjoni Taljana, it-tifla jisimha *Petrosinella*, isem li l-etimoloġi jorbtuħ max-xitla tat-**tursin**.

Fl-1967, Guzé Cassar Pullicino hareġ il-ktieb *Stejjer Missierijietna*, li kien jiġbor fiħ hrejef u stejjer miġbura minn Pullicino nfiisu. Fost il-hrejef hemm dik ta' Torsina Torsinella li Pullicin jgħid li kien semagħha minn għand ommu.¹⁶ Fil-verżjoni ta' Pullicino, isem it-tfajla hu marbut mat-tursin, bħal fil-verżjoni Taljana.

L-Ahwa Grimm holqu l-isem *Rapunzell*, u kkomponew il-versi "Rapunzel, Rapunzel dandel xagħrek biex nitla' miegħu" – versi li baqgħu magħrufa minn hafna ġnus. L-etimoloġi m'humieħ ċerti l-isem li holqu l-Ahwa Grimm ma' liema xitla hu marbut; imma jidher li l-ghazla l-aktar li taqa' hu fuq il-*Campanula Rapunculus*, li bil-Malti tisesejjah Kampanella. Fil-verżjoni Maltija ta' Bertha Ilg, l-isem tat-tifla hu



Fenċelċen, li hafna jorbtuħ mix-xitla tal-**Bużbież**. Kemm il-kelma *fennel* bl-Ingliż, u kemm il-kelma *Finocchio* bit-Taljan huma ġejjin mil-kelma Latina *feniculum*.

L-istorja ta' De La Force inkitbet fi żmien meta n-nies kienu jhobbu hafna l-emozzjoni fil-kitba tal-hrejef. Minhabba f'hekk Max Luthi, il-folklorista magħruf ta' zmienna, jgħid li l-verżjonijiet ta' De La Force u ta' Grimm ma jqishomx bħala xempju ta' kif għandha tkun il-hrafa awtentika, għalkemm Grimm għamel mill-ahjar biex ifassal din il-hrafa fuq ix-xempju tal-hrafa Germaniża ta' zmienu.

Luthi jsostni li l-vera hrafa awtentika ta' Rapunzel trisslet fil-Mediterran. Fil-Greċja, is-saħħara jisimha *Dracena* u hi saħħara hażina għall-aħħar ghax hi kannibala. F'verżjoni oħra ta' Fenċelċen it-tifla jisimha *Petersichen* (isem marbut mat-tursin, eżatt bħal fil-verżjoni Taljana), u jfahhar il-mod ta' kif dawn il-verżjonijiet huma miżgħuda b'żuffjett bla sens iżda li jsaħħar.

© Doris Vella Camilleri

Doris Vella Camilleri hi l-awtriċi tal-ktieb It-Tajieb, il-Hażin u l-Mirakuluż fil-Hrejef tal-Folklor.

¹⁵ Ara **Rapunzel** fil-Wikipedia

¹⁶ Ara l-introduzzjoni tal-ktieb *Stejjer Missirijietna*, ta' Guzé Cassar Pullicino, Dipartiment tal-Infommazzjoni, Malta, 1967

IMTIEHEN GHAT-THIN

George Cilia

Il-mithna hi ghodda mahuqa mill-bniedem biex tithan. It-thin tal-qamh, tax-xghir, u tagham iehor ta' din ix-xorta ilu jsir sa mill-qedem, u ghalina l-Maltin, l-ghamil tal-hobz - hobzna ta' kuljum - kien u gadu parti minn hajjitna.

Dari l-bidwi Malti jien jahsad il-qamh bil-mingel, jorbtu qatghet qatghet, igorru ghal fuq il-qiegħa, jifirxu fuqha, u jidirsu billi jgiegħel il-bhejjem tieghu iduru fuqu u jishquh b'saqajhom, sakemm is-sbula titfarrak u l-qamh jingħażel mit-tiben u l-karfa. Il-bidwi kien iderri bil-midra u jlewwah bil-luh sakemm fuq il-qiegħa jibqa' biss il-qamh li tant tħabat biex akkwista.

Il-qamh kien jittiehed għand tal-mithna, u t-taħhan kien iqiegħdu bejn żewġ ġebliet kbar u tqal, u waqt li dawn iduru, l-qamh jintahan u jsir dqid, smid, u nuħħala.

Mal-mixja taz-żmien dan ix-xogħol beda jsir minn makkinarju li għall-bidu kien jithaddem minn bhima, bħal xi baġħal, żiemel, jew anke xi hmar, li jkun marbut f'xi remissa b'għajnejh mġhammdin, idur u miegħu idawwar il-ġebbla tal-mithna. Il-prinċipju hu bħal dak tas-sienja, imma l-makkinarju jkun apposta biex il-mithna tithan, u s-sienja ttella' l-ilma. Mithna bħal din tissejjah Mithna tal-Miexi. Ġie żmien meta t-teknoloġija tal-bniedem holqot imtiehen li jaħdmu b'raddiena li ddu minn qluġħ imbuttat mir-riħ. Il-mithna bdiet tissejjah Mithna tar-Riħ, u kienet aqwa minn bhima għax fir-riħ ma tgħejja qatt. Tistrieħ biss meta r-riħ jieqaf.

It-taħhan tar-raħal, fl-interess tiegħu, josserva r-riħ, u meta jkun riħ tajjeb isejjah lin-nies biex jigu bil-qamh tagħhom, billi jdoqq il-Bronja - qoxra ta' bebbuxu kbir tal-baħar, b'tarf imtaqqab biex il-qoxra tiġi qisha trumbetta. Ġieli kien imur it-taħhan stess, idur bil-hmar, jiġbor l-iskejjer u ċ-crienen mimlija qamh minn għan

in-nies, u jerga' jroddilhom id-dqiq, is-smid, u n-nuħħala wara li jithallas ta' xogħlu.

Dari, kwazi kull familja kienet tagħgen l-ghaġina għall-hobz hi stess, u l-familja tal-bdiewa kienu jużaw il-qamh li kabbru fl-ghelieqi tagħhom. Il-mithna u t-taħhan kienu indispensabbli, u f'Malta hawn xhieda ta' mtiehen tal-miexi sa minn ferm qabel il-miġja tal-Kavallieri ta' San Gwann f'pajjiżna.

X'aktarx li l-imtiehen tar-riħ dahluhom f'Malta il-Kavallieri. Hafna inċiżjonijiet li juru xeni tal-Assedju l-Kbir tal-1565, bħal dawk ta' Nicolo Melli u Antonio Lefreri, juru mithna, u xi kultant anke tnejn, wara s-swar tal-Forti San Mikiel fl-Isla. Il-Kavallieri kienu hađu l-kontroll ta' hafna mit-tmexxija tal-pajjiż f'idejhom, imma fi żmienhom, il-Maltin kienu baqgħu jieħdu hsieb l-importazzjoni tal-qamh, importazzjoni li qabel ma ġew huma kienet ilha għal żmien twil f'idejn il-Ġemgħa, jew l-Universita', tal-Imdina. Minbarra dak li jitkabbar hawn mill-bdiewa tagħna, l-qamh kien jiġi mpurtat minn Sqallija, forsi wkoll anke mithun u lest, kemm jintagħgen u jsir hobz. Il-Kavallieri bnaw ukoll il-fosos tal-qamh, l-ewwel fil-Birgu u f'Sant'Iermu, il-Belt, u fi żmien il-ħakma Ingliża nbnew dawk tal-Furjana. L-aktar li hađem fil-qasam

tal-imtiehen tar-riħ kien il-Gran Mastru Nicolas Cotoner. Fit-22 ta' Settembru, 1674, il-Kunsill tal-Ordni kien awtorizza lill-Fundazzjoni Cotoner biex tibda x-xogħol fuq imtiehen tar-riħ f'Bormla, Haż-Zebbuġ, u l-Furjana. Biż-żmien dawn l-imtiehen kont issibhom f'kull rokna ta' Malta u Għawdex.

Kemm il-mithna tal-miexi kif ukoll dik tar-riħ baqgħu jithaddmu f'Malta sa ma faqqgħet it-Tieni Gwerra Dinjija. Fil-gwerra, bit-theddida tal-ġuħ, it-thin tal-qamh ittiehed kollu f'idejn il-Gvern, u wara l-gwerra l-imtiehen il-qodma ma reġgħux irxutaw. Posthom ittiehed minn makkinarju modern jaħdem bl-elettriku. Issa qegħdin naħsbu biex bħal kieku narmaw xi wahda minnhom bħala attrazzjoni għat-turiżmu.


Nixtieq nagħlaq b'poeżija qasira tal-mejjet poeta u avukat Anton Buttigieg, ex-President ta' Malta Repubblica Indipendenti:

QUDDIEM KWADRU TA' MITHNA

**Mulejja
Bħal taħhan twajjeb
dawwarni dejjem
għar-riħ tal-grazzja tiegħek
halli nithan
il-qamh
u nrejjag
lill-fqar
u 'l kull min hu bil-ġuħ.
Żejjinni, Mulejja
bis-sura
tal-mithna twajba:
Salib bejn l-art u s-sema.**

**Pittura ta'
Rafel Bonnici Cali'
li għandi
fis-salott tiegħi**

© George Cilia



DRAWWIET TRADIZZJONALI FIL-FESTI TAGHNA

Dak li Fadal mal-Hafna li Gheb

(It-Tieni Parti)

Anton Attard

Din hi t-tieni parti tal-artiklu dwar il-festi taghna l-Maltin - Festi marbutin mat-twemmin Nisrani, u li whud minnhom imorru lura sekli shah. Fl-ewwel parti konna mxejna tul l-ewwel nofs tas-sena sa Ġunju. Issa jmiss it-tieni nofs.

TAL-KARMNU, SANT' ANNA, U SAN LAWRENZ.

Fl-aħħar kwart tas-seklu dsatax u l-ewwel kwart ta' dak ta' wraġh, fil-festa tal-Madonna tal-Karmnu li tkun qed tiġi ċelebrata fil-Belt Valletta fis-16 ta' Lulju, in-nies kienet tmur bi ħġarha lejn Tas-Sliema u Ta' Xbiex. Fit-triq bejn ix-Xatt ta' Tas-Sliema u Ta' Xbiex, bejn l-1881 u l-1929 kienu jsiru t-tigrijiet biż-żwiemel, dwieb, fliewi, ponijiet u xi drabi ħmir. Ir-rebbieha kien jinghataw paljijiet mill-isbah. Kien hemm snin li fihom mal-paljijiet kienu jinghataw ukoll midalji u tazzi tal-fidda.

Il-festa ta' **Sant' Anna** fis-26 ta' Lulju u dik ta' **San Lawrenz** fl-10 ta' Awwissu intrabtu magħhom diversi drawwiet li hafna minnhom, billi tista' tgħid li nqatghu għal kollox, issa saru parti mill-folklor ta' pajjiżna.

Snin ilu, jum Sant' Anna kien ikun mistenni hafna mit-tfal, l-aktar dawk fl-inhawwi ta' Santa Venera. Fil-misraħ tal-knisja ta' dan ir-raħal, kien jintrama speċi ta' suq jew fiera, fejn, fost hwejjeġ ohra, għall-bejgħ kien ikun hemm hafna pasturi, statwetti u ġugarelli żgħar ta' kull xorta. Din id-drawwa qisha qed tqum mill-ġdid

f'Wied il-Għajn. F'jiem il-festa qed ikun hemm għadd imdaqqs ta' karettuni, armati b'kull xorta ta' ġugarelli kuluriti.

Billi nhar Sant'Anna l-bdiewa ma kinux jaħdmu, uliedhom xebbiet li jkunu waslu għaž-żwieġ kienu jinżlu l-Belt ma' ommijiethom biex jixtru dik il-ħajta deheb li kienu jiehdu magħhom bhala dota. Hafna minnhom, kienu jistennew dak il-jum ukoll, biex imorru l-Furjana, fil-Kappella ta' San Kalċidonju, halli jagħmlu l-qrara magħrufa bhala **taž-żwieġ**.

Meta s-saqijiet komdi tal-um kienu biss holma, in-nisa tad-dar kienu jagħzlu jum Sant' Anna wkoll biex jinżlu hdejn il-baħar u jaħslu u jnixxfu s-suf li bih kienu jimlew is-saqijiet u l-imħaded dak iż-żmien.

L-istess nisa kienu jiftakru f'Sant' Anna anki waqt is-sieġha tal-ħlas. Ma nafx jekk bnadi ohra kienx isir l-istess, iżda mill-Knisja ta' Wied il-Għajn, iddedikata lill-Qaddisa, in-nisa tqal kienu jiksibu xemgħa mbieraka bi xbieha żghira ta' Sant' Anna fil-parti t'isfel, biex jixegħluha tul hin il-ħlas. Ukoll dawk li jrabbu n-naħal ikunu jistennew jum Sant' Anna. Hemm it-tradizzjoni li dawn jistennew dan il-jum biex jibdedw jaqtghu l-għasel.

Fl-aħħar Hadd ta' Lulju, fir-raħal tal-Għarb, Għawdex, tiġi ċelebrata l-festa tal-Viżitazzjoni. Minn dik iċċelebrata fl-2003 'l hawn, minn fuq iż-zuntier tal-knisja parrokkjali sal-pjazza quddiemha, beda jintrama b'sengħa li tghaġġbek tapit bil-fjuri, magħruf bhala *Infiorata*. Dan isir biex minn fuq tghaddi l-purċissjoni bl-istatwa tal-Madonna ma' Santa Elizabetta. Id-disinji bil-fjuri jinbidlu minn sena għal ohra. Dan it-tapit, l-uniku wieħed tax-xorta tiegħu fil-Gzejjer Maltin, qed ikun mistenni u hafna jmorru f'dan ir-raħal pittoresk biex jaraw x'hejjew sabiħ għal dik il-festa ż-żgħażaġħ tar-raħal, bl-inizjattiva u l-kollaborazzjoni tal-Kunsill Lokali.

Fl-10 ta' Awwissu, fil-Birgu tiġi ċelebrata l-festa ta' San Lawrenz. Dawk li xi darba marru l-Birgu għal din il-festa, raw li l-istatwa ta' San Lawrenz, hija mlibbsa b'ilbies

naturali. L-istess kif din it-tradizzjoni antika nżammet f'din il-belt, bl-istatwa ta' San Ġużepp u bil-vari tal-Ġimgha l-Kbira wkoll.

Iżda filwaqt li l-vari tal-Ġimgha l-Kbira kellhom libsa wahda, l-istatwa ta' San Lawrenz kellha tlieta. Kienet drawwa ġejja mill-antik, li l-istatwa kellha libsa għal meta tkun fin-niċċa tul is-sena; kellha ohra għall-ewwel sebat ijiem tan-novena, u għall-kumplement tal-festa titlibbes id-dalmatika rikka, li saret mid-ditta Tanfani ta' Ruma fl-1904, u l-alba storika, mogħtija mill-Inkwiżitur Carpegna. Iżda minn xi snin 'l hawn, kien hemm min hass li din it-tradizzjoni jew drawwa antika kien għadda żmienha. B'hekk, daż-żmien, il-libsa rikka tal-festa qed tkun fuq l-istatwa tul jiem in-novena kollha.

Drawwa ohra marbuta mal-festa ta' San Lawrenz ilha li nqatgħet hafna u hafna snin ilu. L-antiki kienu jgħidu li l-antenati tagħhom kienu jirrakuntaw li għall-festa hafna nies kienu jmorru fuq id-dghajjes u l-freġatini. Meta jidlam, dawn u l-ohrajn fuq ix-xtut tat-Tlett Ibliet kienu jistennew fuq ix-xwiek dehra li n-nies tal-Birgu kienu vvintaw għal jum il-qaddis padrun tagħhom. Dawn kienu jaqsmu hafna ġewż min-nofs u, wara li jneħhu l-qalba, kienu jimlew il-qxur biż-żejt u wara li jixegħlu l-ftila żghira li kienu jqiegħdu fihom, jitilquhom jgħumu mal-kurrent. Id-dawl irqiq inemm f'wiċċ il-baħar, imkaxkar mill-kurrent madwar il-bajja lejn Bormla, l-Isla u xi drabi sal-Belt, kien joħloq dehra li ssahħar u mhux ta' min jittlifha.

F'San Lawrenz ukoll, il-ftuħ tal-ballun, waqt il-marċ nagħruf bhala tat-*Te Deum*, lejlet il-festa filgħodu, drawwa li tmur lura għexieren ta' snin, tkun mistennija minn kulhadd. Meta l-banda tasal il-pjazza, minn fuq il-bejt tal-każin, tinħaraq musketterija u kif tispiċċa, wara li tinħaraq miċċa li tkun iżżomm magħluq speċi ta' ballun, dan jinfetah u minnu joħorġu jittajru fil-baxx fuq in-nies daqs tużżana amorini. Tibqa' fih biss statwa żghira ta' San Lawrenz tfajjel miżmum minn ommu. Naturalment, l-aktar it-tfal, ikunu fuq ix-xwiek jistennew il-ballun jinfetah, kollha

herqana li jirnexxilhom jaqbd u xi wiehed mill-ghasafar.

U la qeghdin insemmu drawwiet tul il-festa ta' San Lawrenz, ma nistghux ma nsemmux il-mod li bih tittella' statwa tal-qaddis fuq kolonna fit-triq prinċipali tal-Birgu. Din issir waqt dimostrazzjoni bil-banda fil-jum maghruf bhala l-Antivigilja, jumejn qabel il-festa. Dan isir billi tintrama boma max-xewka tas-sur tat-Torri ta' San Gwann, li permezz taghha, meta jibded jingibdu l-hbula, l-istatwa tibda tiela' bil-mod il-mod fost l-entuzjażmu tal-folla prezenti. Fl-istess post u bl-istess mod tittella' statwa ta' San Duminku fil-festa tieghu ċelebrata fl-istess belt, tliet gimghat wara.


Drawwa ohra f'jum dan il-Qaddis kienet li n-nies iqallbu fil-hamrija biex isibu dak li kienu jxebbhu mal-faham li tkebbes taht il-gradilja waqt il-martirju. Jinghad li dan kienu jsibuh dakinhar biss.

Hamest ijiem wara San Lawrenz, tasal il-festa ta' **Santa Marija**. Ghalkemm id-drawwa taż-żjarat lill-parroċċi ddedikati lill-Madonna taht dan it-titlu ma' xi whud ghadhom popolari, fl-antik kienu aktar u ta' xehtha ohra ghal kollox. Lejlietha, wara li jidlam, minn kull parroċċa kien jittlaq pellegrinaġġ għall-knejjes parrokkjali li jkun qed jiċċelebraw il-festa, maghrufa bhala s-*Seba' Santa Marijiet*. Meta jaslu quddiem kull waħda minnhom, fost talb ieħor, kienet tinghad is-*Salve Regina*. Wara mixxiet hekk twal, żgur li l-ghatx kien jaghmel tieghu. Kienu jaqtgħuh bl-ilma li kienu jtellghu mill-bir li kull knisja kellha għalhekk fuq iz-zuntier

Id-drawwa antika li hafna Maltin imorru għall-festa ċelebrata fil-kapitali Ghawdxija baqghet magħna sallum. Dak il-jum Ghawdex ikun miżgħud bil-Maltin, l-aktar jekk il-festa taħbat qrib tmien il-gimgha. It-tigrijiet tal-bhejjem, fi Triq it-Tigrija fir-Rabat, li minnhom hadet isimha, ghadhom iriduhom u jgħbdu hafna nies.

Festa ohra f'Ghawdex li hemm marbuta magħha drawwa partikular hi dik iċċelebrata fil-bidu ta' Settembru fir-rahall pittoresk taż-Żebbuġ. Din hija l-festa tal-Madonna

tal-Għażżiela.. Għal nhar il-festa jagħmlu speċi ta' hbejziet jew galletti f'ghamla ta' 'M', (Nome di Maria) li, b'rabta ma' din il-festa, l-antiki bdew isejjilhom **ghażżiela**. B'xebh max-xemgħa tal-kandlora, b'sinjal ta' devozzjoni, flimkien ma' xi talb, hafna jqegħduhom fil-ħoġor tat-twieqi waqt xi maltempata bis-sajjetti.



Tigrijiet fi Triq it-Tigrija, Ghawdex

Mill-Internet

L-ghada ta' Santa Marija, jasal jum Santu Rokku. Il-qima lejn dan il-qaddis kienet imxerda hafna fost niesna. Kien minn ta' quddiem fost il-qaddisin li lejhom kienu jduru bit-talb tagħhom biex ibegħduhom mill-marda qerrieda tal-pesta, li minn żmien għal ieħor, sekli ilu, kienet tolgot lill-gzejjer tagħna. Il-festa ta' dan il-qaddis kienet tigi ċelebrata bil-kbir f'Tal-Pieta'. Dakinhar, f'dan ir-rahall kienu jsiru tigrijiet taż-żwiemel, dwieb u hmir, li għalihom in-nies kienet tattendi bi hgarha. Jgħidu li dawn ilhom isiru hawn minn żmien il-Granmastru Verdala. Ohrajn, kienu jibqgħu fuq id-dghajjes u l-fregatini jisimghu jew jieħdu sehem bl-ghana li kien ikun mistenni minn dawk dilettanti. Hemm min isostni li t-tigrijiet tal-bhejjem li, aktar tard, bdew isiru f'xi festi ohra, jafu l-bidu tagħhom lil din il-festa.

JASAL SETTEMBRU

Drawwa fix-xahar ta' Settembru, li għada poplari sal-lum, speċjalment fl-ibliet ta' madwar il-Port il-Kbir, hija t-

tigrija ta' diversi xorta ta' b'cejjeċ tal-bahar Maltin, bhal dghajjes, kajjikki, u frejgati, li ssir nhar **il-Vitorja**, fit-8 ta' Settembru. It-tluq ikun mill-Marsa, mill-post maghruf bhala Ras Hanżir u t-tmien ikun faċċata tad-Dwana l-Qadima. Ir-rebbieħa, kif ilu jsir minn żmien l-Ordni ta' San Ġwann, jingħataw bnadar ikkuluriti, maghrufa

aktar bhala **paljijiet**, u fuqhom ikun hemm il-post miksub fit-tigrija

Drawwa ohra li ntrabtet ma' Jum il-Vitorja hija l-mawra tan-nies fil-Kastell ta' Sant' Anġlu. Waqt dawn iż-żjarat, in-nies kienu jgharrxu għal pjanta li tikber fil-kastell li l-fjuri tagħha jixbhu hafna s-salib tal-kavallieri.

Settembru sar ikun mistenni mid-dilettanti tar-roti u tal-muturi. Fil-festa tal-**Madonna tal-Grazzi**, isir għamla ta' pellegrinaġġ b'dawn il-vetturi, li generalment jibda mir-Rabat u mill-Mosta għall-muturi u r-roti rispettivament u jintemm quddiem is-Santwarju ta' Haż-Żabbar. Din il-grajja taf il-bidu tagħha lill-Kapillan Zarb, f'nofs is-seklu li għadda. Kulma jmur, dan il-pellegrinaġġ dejjem qed iżid fil-popolarita'.

LEJN TMIEM IS-SENA

Għalkemm jum il-mejtin, fit-2 ta' Novembru, ma tistax tqisu xi jum ta' festa bħall-ohrajn, f'xi rħula kienu

rabtu miegħu d-drawwa li, l-aktar il-fqar, kienu jistennnewha minn sena għal oħra. F'xi wesgħa magħrufa tar-rahall kienet tissajjar f'borma kbira minestra b'haxix li kienu jagħtu n-nies b'hala karita', aktarx b'suffraġju għall-mejtin tagħhom. Minnha kienu jingħataw jieklu l-fogħra tar-rahall, li dari, ma kinux ftiit.

Fil-11 tal-istess xahar, taħbat il-festa ta' San Martin. Ma' din il-festa ntrabtu drawwiet mad-dinja kollha u hawn Malta m'aħniex, jew ma konniex, neqsin minnhom. Illum rari tara tfaal bil-borża msejja **I-Borża ta' San Martin** f'idejhom nhar din il-festa. Din il-borża, magħmula minn drapp ikkulurit, miżghuda b'taħlita ta' frott, bħal laring, rummien, tin imqadded, lewż, ġellewż, qastan u frott ieħor ta' l-istaġun, kienet tkun mistennija b'herqa mit-tfaal ta' snin ilu. Ma' dawn ma kienet tonqos qatt il-hbejża bil-ġunġlien u l-kosbor. Il-borża ta' San Martin tidher li qed terġa' tidhol u tingħata lit-tfaal f'xi skejjel tagħna.

F'San Martin u għal jiem wara, it-tfaal subien kienu jinsew il-boċċi tal-hġieġ u minflok, il-logħob li soltu jsir bihom, kien isir bil-lewż. L-istess kienu jagħmlu l-bniet minflok iż-żibeġ.

Tal-hwienet tal-inbid kienu jistennnew jum San Martin biex iżanznu l-inbid il-ġdid li jkun sar mill-gheneb f'dak l-istaġun. L-irġiel li kienu jiffrekwentaw dawn il-hwienet, dakinhar kienu jaqsmu l-lewż u l-ġellewż u l-isfortunat li f'xi waħda minnhom kien isib żewġt iqlub, kien mistenni li jhallas ix-xarba tal-oħrajn.

Id-dilettanti tal-baned ikunu jistennnew it-22 ta' Novembru, il-festa ta' Santa Ċeċilja, il-protettriċi tal-mużiċisti. Minn ftiit wara li twaqqfet l-Assoċjazzjoni tal-Każini tal-Banda, qrib il-festa ta' din il-qaddisa, waħda mill-baned imsieħba f'din l-Għaqda, tkun inkarigata tagħmel kunċert mużikali. Dan isir fit-Teatru Manoel u għalih l-attendanza tkun numeruża hafna, għax il-banda nkarigata, għal din l-okkażjoni, tkun armata għall-aħħar.

Sa ftiit taż-żmien ilu, l-ewwel festa oċelebrata f'wieħed mill-irhula tagħna kienet taħbat fil-bidu ta' Diċembru. Il-festa ta' San Nikola fis-Siġġiewi, fis-



Novembru x-xahar tal-mejtin

6 tax-xahar. Minkejja l-kesħa li tagħmel f'dawk il-jiem, xebbiet herqana għaž-żwieġ kienu jimxu mad-drawwa jew devozzjoni marbuta ma' dak il-qaddis. Dawn kienu jmorru s-Siġġiewi matul il-lejl u waqt li jduru diversi drabi mal-istatwa ta' San Nikola, li hemm fil-misraħ tar-rahall, itennu għal hafna drabi t-talba: **San Nikola ikkunsiani**. Drawwa oħra marbuta mal-festa ta' San Nikola kien li jitqassam ħobż imbierek, kemm mill-knisja tas-Siġġiewi kif ukoll mill-knisja tal-Griegi tal-Belt

L-aħħar festa tas-sena u fost l-aktar festi mistennija, mhux biss hawn iżda mad-dinja kollha, bla dubju ta' xejn hi l-festa tal-Milied. Dari, il-kartolini li jintbagħtu daż-żmien, is-siġra tal-Milied, id-dwal, u l-parties, li dahlu fostna wara l-wasla tal-Ingliżi, ma konniex nafu bihom. Il-qofol tal-festi tul dawk il-jiem kienet il-quddiesa ta' nofsillejl bil-priedka tat-tifel. Illum nistgħu ngħidu wkoll tat-tifla, għax f'ċerti knejjes din qed issir mill-bniet ukoll. Biex in-nies kienet tibqa' mqajma sa dak il-hin, kienu jgħinu hafna d-daqqaqa taż-zaqq u tat-tanbur, li kienu jduru mat-toroq tal-irhula u l-ibliet, sakemm joqrob hin il-quddiesa.

Aktarx li illum inqatgħet għal kollox l-iskutella imbuljuta li kulhadd kien jistenna meta jmur lura d-dar mill-quddiesa. Mill-banda l-oħra, il-kagħak tal-ghasel m'ghadekx issibhom qrib il-Milied biss, kif kien isir dari, iżda ssibhom tul is-sena kollha.

Il-presepju tal-gagazza jew tal-kartapasta bil-pasturi tat-tafal

kollhom kuluri kont issibhom f'hafna djar, għax kienu l-ghaxxa tat-tfaal. Tfaal iżgħar ikollhom jikkuntentaw bil-grotta li jagħtuhom tal-Museum. Illum, il-gagazza u l-kartapasta, tista tghid li nqatgħu għal kollox. Hadilhom posthom il-ġablu u allura l-ghadd tal-presepji pjuttost zdied u d-daqs kiber ukoll. Biex ma' nżidx ukoll li l-biċċa l-kbira fosthom saru mekkanizzati. L-istess bħal pasturi; oħrajn tal-plastik, isbaħ u ta' daqsijiet varji hađu post dawk iżgħar tat-tafal.

Fl-ewwel kwart tas-seklu għoxrin, San Ġorġ Preca zied il-purċissjoni bil-Bambin mill-Oqsma tal-Museum u rari tmur x'imkien lejlet il-Milied li ma tiltaqax ma' xi waħda, bil-Bambin merfugh mit-tfaal, b'oħrajn magħhom iżommu fil-gholi fanali kkuluriti, ikantaw għanjiet tal-Milied, li jkun għallimhom is-superjur minn ġranet qabel.

Iż-żminijiet jinbidlu u aħna ninbidlu magħhom jgħidu l-ghorrief. Hekk ġara lilna u bosta mid-drawwiet li kellna tul jiem il-festi. Baqgħu biss fit-tifkira ta' whud mix-xjuħ tagħna, li jirrakuntawhom b'ċerta nostalgija meta nistaqsuhom dwarhom. Jalla dawk li fadal ngħożżuhom u nibżgħu għalihom, għax huma dawn li jagħzluna minn artijiet oħra li għandhom drawwiet għalihom, xi drabi jixbħu u oħrajn differenti minn tagħna. Kif ġieli naraw f'xi programmi fuq it-televiżjoni, dawn id-drawwiet għadhom jgħożżuhom u saru attrazzjoni turistika fir-reġjun tagħhom.

© Anton Attard

L-ISTATUT TAL-GHAQDA MALTIJA TAL- FOLKLOR

Fl-ewwel ġimgħat tal-2013, il-Kumitat dehirlu li jkun ta' vantaġġ għall-Ghaqda tagħna jekk din tiġi rreġistrata mar-Reġistratur tal-Ghaqdiet Volontarji. Il-vantaġġ ta' din ir-reġistrazzjoni kien li l-Ghaqda tkun eliġibbli għal għajjnuna pubblika skont il-liġi tal-Ghaqdiet Volontarji. Kien hemm bżonn ta' tibdil fl-Istatut biex l-Ghaqda tikkwalifika għal din ir-reġistrazzjoni. It-tibdil ma kien ibiddel xejn sostanzjali fl-istatut, u kien mahsub biss biex jippermetti lill-Ghaqda tiġi konformi mal-liġijiet il-godda. **Il-LGA tal-11 ta' Mejju 2013 approvat tibdil fl-istatut kif ġej:**

Para 1. L-Isem: żdied il-kliem - L-Ghaqda m'għandiex tkun organizzazzjoni li tagħmel profit, kif definit fl-Att dwar Organizzazzjonijiet Volontarji (Kapitlu 492 tal-liġijiet ta' Malta).

Para 9. Xoljiment: Żdied il-kliem – Il-flus li jappartjenu lill-Ghaqda jmorru f'xi organizzazzjoni oħra li ma tagħmilx profit u li għandha skopijiet simili għal dawk tal-Ghaqda – minflok kif kien qabel li "imorru f'xi istitut".

It-test kollu tal-Istatut issa hu hekk:

1. L-Isem

L-isem tal-Ghaqda jkun **L-GHAQDA MALTIJA TAL-FOLKLOR** (Malta Folklore Society) - minn issa 'l quddiem f'dan l-istatut tisseyjah **L-GHAQDA**. L-GHAQDA m'għandiex tkun organizzazzjoni li tagħmel profit, kif definit fl-Att dwar Organizzazzjonijiet Volontarji (Kapitlu 492 tal-Liġijiet ta' Malta).

2. L-indirizz postali

Sakemm **L-GHAQDA** ma jkollhiex is-sede uffiċjali tagħha, l-indirizz ikun

c/o ta' dak li jkun Segretarju fis-sena kurrenti. L-indirizz huwa: c/o 7C, "Perry Courts", Triq Birkirkara, San Ġiljan STJ 1307, jew xi indirizz iehor li l-Ghaqda jista' jkollha minn żmien għal żmien.

3. L-Ghanijiet

- a) Biex il-Folklor Malti jiġi mħares, jiġi aktar magħruf u nkoragġit fil-forma tradizzjonali tiegħu, fejn hu possibli.
- b) Biex tippromwovi l-Folklor Malti permezz ta' taħditiet, xandir, wirjiet, publikazzjonijiet, eċċ.
- c) Biex tinkoragġixxi r-riċerka u l-istudju fuq drawwiet, tradizzjonijiet u manifestazzjonijiet oħra Maltin, l-orġini u l-żvilupp tal-ghana, taż-żfin, tal-mużika u l-ilbies popolari u t-tqabbil ma' dawk ta' pajjiżi oħra.
- d) **L-GHAQDA** tkun strettament mingħajr xejriet politiċi.

4. Il-Membri

- a) Kull min għandu għal qalbu l-interess tal-Folklor jista' jiisieheb fl-GHAQDA.
- b) Biex wiehed ikun membru għandu jhallas hames (5) Ewro kull sena. Din ir-rata tista' tiġi riveduta u mibdula skont il-bżonn, f'laqgħa ġenerali, b'avviż minn qabel fuq l-aġenda. Min ma jhallasx is-shubija jitqies li mhux membru effettiv għal dik is-sena. Min ikompli jonqos li jhallas, ukoll wara li jkun avżat bil-miktub, jista' jinqata' mill-lista tal-membri.
- c) Jekk membru jkun ta' dannu għall-GHAQDA jew għall-interessi tagħha, jiġi sospiz jew jitneħħa mill-lista tal-membri, b'deċizzjoni tal-kumitat.
- d) Il-Kumitat jista' jagħzel Presidenti Onorari, u johloq klassijiet oħra ta' shubija.
- e) L-GHAQDA tista' tiftah fergħat oħra.

5. Kumitat Amministrattiv

- a) Waqt il-Laqqgħa Ġenerali Annwali jiġu nominati u eletti disa' membri biex jiffurmaw il-kumitat.

- b) Il-Kumitat iservi għal sentejn sakemm jiġi xolt fil-Laqqgħa Ġenerali Annwali li jmiss.
- c) Il-Kumitat ikun magħmul minn President, Segretarju, Teżorier, Viċi President, Assistant Segretarju u Assistant Teżorier. Ikun hemm ukoll tliet Membri. Dawn kollha jkunu nominati u eletti waqt il-Laqqgħa Ġenerali Annwali minn membri effettivi. Il-karigi tal-Kumitat jiġu deċiżi, minnhom stess waqt l-ewwel laqqgħa tal-Kumitat li ssir wara l-Laqqgħa Ġenerali Annwali.
- d) Il-Kumitat jiltaqa' skont il-bżonn, iżda mhux inqas minn darba kull xahrejn.
- e) Il-kworum għall-laqqgħa tal-Kumitat ikun mhux inqas minn hames membri. Jekk dan il-kworum ma jintlaħaqx, il-laqqgħa tista' ssir xorta waħda wara kwarta, basta jkun hemm preżenti tliet membri tal-Kumitat, wiehed minnhom uffiċjal.
- f) Jekk membru tal-Kumitat ma jattendix għal tliet darbiet wara xulxin mingħajr ma javża, jitqies li rriżenja mill-Kumitat.
- g) Jekk Membru tal-Kumitat l'halli l-kariga tiegħu, minflok tinħatar dik il-persuna li fil-votazzjoni ta' l-aħhar Laqqgħa Ġenerali Annwali tkun imisssha, wara li nħatar il-Kunsill kurrenti. Jekk dan ma jkunx possibli, il-Kumitat jista' jahtar lil xi persuna oħra minn fost il-Membri Effettivi.

6. Dmirijiet tal-Uffiċjali.

- a) Il-President jara li jintlaħqu l-ghanijiet tal-GHAQDA u li x-xogħol isir skont l-istatut. Imexxi kull laqqgħa tal-GHAQDA. Jagħmel indirizz fil-Laqqgħa Ġenerali Annwali.
- b) Is-Segretarju jzomm il-minuti ta' kull laqqgħa, iżomm records tal-attivitajiet kollha u tal-korrispondenza tal-GHAQDA. Iżomm lista aġġornata tal-Membri. Isejjaħ il-laqqgħat skont kif jiġi deċiż mill-Kumitat, u jhejji rapport annwali.
- c) It-Teżorier jiehu hsieb il-fondi tal-GHAQDA u jhejji rapport annwali bir-rendikont finanzjarju.
- d) Il-Viċi President, l-Assistent Segretarju u l-Assistent Teżorier

jaghmlu l-istess xoghol ta' l-ufficjali rispettivi jekk dawn ma jkunux prezenti, u jghinuhom fix-xoghol taghhom.

- e) L-Editur tal-publikazzjoniet tal-GHAQDA mhux bilfors li jkun membru tal-Kumitat jew Membru Effettiv, Iżda f'xogħlu huwa obbligat li jżomm mal-ghanijiet tal-Istatut tal-GHAQDA, u jirrifletti biss ir-rieda tal-Kumitat.

7. Laqgħa Ġenerali Annwali.

- a) Il-Laqgħa Ġenerali Annwali għandha ssir fit-tielet xahar tas-sena l-ġdida. L-aġenda għandha tinkuldi (i) minuti tal-Laqgħa Ġenerali li tkun saret qabel. (ii) Indirizz mill-President. (iii) Rapport tas-segretarju. (iv) rapport finanzjarju ffirmat mill-Awditur li jkun intgħażel fil-Laqgħa Ġenerali Annwali ta' qabel. (v) Hatra ta' "chairperson" u persuni oħra biex imexxu l-elezzjoni tal-Kumitat il-ġdid. (vi) nominazzjonijiet u votazzjoni għall-Kumitat il-ġdid. (vii) nominazzjoni ta' Awditur għas-sena kurrenti.
- b) Il-kworum tal-Laqgħa Ġenerali jkun ta' nofs il-Membri Effettivi; jekk dan ma jintlahaqx, il-Laqgħa tibda nofs siegħa wara.
- c) Tista' tissejjah Laqgħa Ġenerali Straordinarja mill-Kumitat, jew min għaxar Membri Effettivi.

8. Tibdil fl-Istatut


- a) L-Istatut, jew partijiet minnu jistgħu jindiblu biss b'deċiżjoni tal-Laqgħa Ġenerali wara li l-Membri Effettivi jkun u rċevew, mill-inqas sa jumejn qabel, kopja tat-tibdil propost.

9. Xoljiment

- a) Jista' jsir xoljiment tal-GHAQDA biss b'deċiżjoni tal-Membri Effettivi waqt laqgħa msejja apposta.
- b) Jekk l-Għaqda jkollha xxolji, (i) id-dokumenti ta' l-GHAQDA jmorru fl-Arkivju Nazzjonali. (ii)

jekk ikollha ġabra jew librerija ta' kotba, dawn imorru fil-Librerija Pubblika Nazzjonali. (iii) Il-flus li jappartjenu lill-GHAQDA jmorru f'xi organizzazzjoni oħra li ma tagħmilx profitt u li għandha skopijiet simili għal dawk tal-GHAQDA, u dan kif deċiż mill-amministraturi involuti fix-xoljiment. (iv) jekk ikun hemm oġġetti folkloristiċi proprjetà ta' l-GHAQDA, dawn imorru għand id-Direttur tal-Mużewijiet Nazzjonali. Dawn il-miżuri jittiehdu b'Att Notarili.

Il-Firmatarji li jidhru hawn taht qed jiffirmaw dan l-Istatut wara li ingħataw il-kunsens li jagħmlu dan mill-Kumitat kollu:




Anton Attard, President

ID 852336M,

Sidtna Marija, Triq il-Qaliet,


Marsaskala MSK 3315



George Glanville, Teżorier

ID 262042,

"Spring", Triq Mater Boni
Consiglii, il-Fgura FGR 1614.



Guzi Gatt, Segretarju

ID 217255M,

7C "Perry Courts", Triq
Birkirkara, San Ġiljan, STJ 1307

